
पांठकों से 


मैंने इन संस्मरणों का नाम रखा था--अहिंसा के अनुभव' । 
भाई वैजनाथजी महोदय ने सुकाया--साधना के पथ पर! । यह नाम 
मुझे पहले वाले से अच्छा लगा | परन्तु मूल प्रकरण लिखे गये हैं 
अहिंसा के अनुभव-सम्बन्धी । अतः मैंने दोनों नाम मंजूर कर लिये। 
पहले नाम भें मेरी निगाह पाठक पर, दुनिया पर थी; दूसरे में खुद अपने 
पर रहती है। साधना के पथ पर? नाम सुम्म्नाने भे भाई वैजनाथ जी का 
क्या आशय रहा होगा, यह तो में नहीं कह सकता, पर मुझे उससे यह 
बोध मिला--मनुष्य को दुनिया की बनिस््रव श्रपनी तरफ ज्यादा देखना 
चाहिए। जब में अपनी वरफ देखता हूँ तो यह हाड-मांस का पुतला 
तो बेकार-सा लगता है; शरीर भें ऐसा रोग घुस गया है कि न जीने का 
रहा, न मरने का । कभी भी मौत आ जाय तो मरने की तैयारी तो है; 
पर जीने का लोभ श्रमी लगा ही हुआ है। इस जीखं-शीर्ण ढांचे का 
भी कुछ उपयोग मालूम होता रहता है। आखिर हम इस मरने-जीने के 
प्रश्न की ममफट में पड़े ही क्यों ? जब तक इस ढांचे का दुरुपयोग नहीं 
होता है, इससे .सहसा कोई बुरा काम नहीं होता है तब॒ तक मौत की भी 
इच्छा क्‍यों की जाय! नमीत को चाहा जाय, न उससे डरा जाय | 
इस विचार से अन्त को समाधान हो जाता है। ढांचा श्राखिर तो प्रभु 
का मन्दिर है। जीवात्मा इसी के द्वारा तो अपनी गति-मुक्ति साधता 
व्‌ साध सकता है, तो फिर इसे इतना तुच्छु भी क्यों समझा जाय १ जहाँ 
तक बने इसे साफ-सुथरा, काम के लायक, बनाये रखने का यत्न किया 
जाय, जिस दिन काल-परमात्मा इसे अनावश्यक समझे उस दिन इसे 
जहां का तहां रख दिया जाय। फिर संसार की मलाई यदि श्राज तक 
कुछ हुई है, तो वह भी इन ढांचों के ही द्वारा | श्रतः व्यष्टि और समष्टि 
दोनों दृष्टियों से यह ढांचा नगण्य नहीं समझा जाना चाहिए। यह उस 
अवस्था में जरूर चिन्ता, घुणा व परित्याग का विषय वन जाता है जब 


का क्र 

इसके प्रभु को भुला कर, समष्टि के प्रति अपने सम्बन्ध व कर्तव्य को 
ठाक पर रख कर, इसे खार्थ-सिद्धि, मोग-विज्ञास, आमोद-प्रमोद, व 
दुराचार-अत्याचार का साधन बना लिया जाता है! में इस विषय में 
जागरुक व सावधान हूँ, अतः यह शरीर चाहे बहुत उपयोगी न हो, 
पर अ्रभी बिल्कुल बेकार होने की अवस्था में मी नहीं पहुँचा है, श्रतः 
इसे टिकाये रखना बुरा नहीं मालूम हो रहा है । 


इस ढांचे का विचार छोड़ दे व इसके निवासी, इसके मालिक, का 
विचार करें तो फिर व्यष्टि व समष्टि ये दो अलग नहीं रह जाते। साधना 
के पथ पर! यह व्यष्टि-प्रधान। अ्रपनी तरफ इशारा करने वाला, नाम 
रक्‍्खा तो क्या, व अहिंसा के अनुभव” यह समष्टठि-प्रधान, पाठकों को 
कुछ देने को इच्छा सूचित करने वाला नाम रक्‍्खा तो क्या, एक ही 
बात दे | जीव कुछ न कुछु करता ही रहता है| वह अपने मूलरूप कोन 
भूल कर जो कुछ भी करता है व करेगा वह सब शुभ व जायज ही होगा । 
जीव जब यह भूल जाता है कि मैं विशुद्ध परमात्मा का एक अंश हूँ;व 
इस जड़ देह के ढांचे में अपनेपन को खतम कर देता है तभी वह अपने 
व समाज के लिए दूषित व भयड्भर हो जाता है, तभी उसकी चिन्ता, 
क्रिया सत्र शोचनीय हो जाती है। अवः यदि मनुष्य अपने ढांचे व 
उसके स्वामी-जीवात्मा-की इस प्रथकृता को समझ कर शरीर की श्रपेत्षा 
सदेव आत्मा की आवश्यकता का ध्यान रक्‍्खे, तो फिर उसकी दृष्टि अपनी 
आर रही क्या व जगत्‌ की ओर रही क्‍या; दोनों एक ही बात है । 
लेकिन यह जाग्रति मनुष्य में प्रायः नहीं रहती, श्रतः मनुष्य को दूसरों 
को देने के चक्कर में पड़ने की अपेक्षा यही ज्यादा उचित है कि खुद 
प्राप्त करता रहे, अपने-आप को साधता रहे । यदि जगत्‌ को कुछ देने 
की इच्छा हो भी तो इसलिए कि जगत्‌ से बहुत कुछ लिया है, व लेते 
रहते हैं तो उसे देना अ्रपना कर्तव्य है, कर्ज उतारना जरूरी है । इसलिए, 
नहीं कि जगत्‌ पर कोई अहसान करना है| 


ऊ# $ 
क्र क 


ये अहिंसा के अनुभव” इसी कर्त्तव्य-मावना या ऋण चुकाने की 
.वृक्ति से मुख्यतः लिखे गये हैं। यहां साधना” कहिए या अनुभव! दोनों 
का सस्बन्ध अहिंसा” से है। अहिंसा”! ही इस पुस्तक का विषय है। 
अहिंसा” का महत्व कोरी व्यक्तिगत साधना के रूप में ही नहीं, बल्कि 
सामाजिक प्रगति के साधन के रूप में भी हे। अ्रहिंसा की साधना से 
व्यक्ति समाज की सेवा के योग्य बनता है, ओर समाज अहिंसा को अपना 
कर व्यक्तियों व व्यक्ति-समूहों को सुख-शांति, उन्‍नति का आश्ासन देता 
है। अहिंता की उत्तत्ति व्यक्ति के इस दर्शन में से हुई है कि व्यष्टि- 
समष्टि का एक अंश है ओर समष्टि-रूप हो जाना ही उसकी अन्विम 
अवस्था या परिणति है। अंग का अंगी के साथ सम्बन्ध अहिंसा का ही 
हो सकता है, हिंसा का नहीं । प्रकृति में हमें जो हिंसा दीखती है वह 
हमारा एकांगी, अधूरा, एक पहलू का, दर्शन है। अहिंसा का मुख्य 
सम्बन्ध उद्देश, हेतु, भावना से हे; दृश्य, बाह्य खरूप, परिणाम, फल से 
अधिक नहीं, यद्यपि बाहरी आचार व परिणाम उपेक्षणीय नहीं है। 
कत्तों की दृष्टि से यद्यपि भावना ही प्रधान है, तथापि जगत्‌ की दृष्टि से 
बाह्य परिणाम अपना महत्त्व रखता ही है। अतः अरहिंसा-घर्मी को जहां 
अपना हेतु शुद्ध, पवित्र रखना है तहां आचार भी अ्रहिंसामय रखना है ! 
यदि इस तथ्य को समझने में, इसकी ओर मुखातिब करने में यह पुस्तक 
कुछ काम दे सके तो मुझे वास्तव में खुशी होगी। सिद्धान्त-चर्चा की 
अपेक्षा व्यक्तियों के अनुभव कई बार मनुष्य के लिए. अधिक विश्वास- 
दायी होते हैं, इस दृष्टि से भी, सम्मव है, ये अनुभव उपयोगी हो सके | 

इस युग में महात्मा गांधी अहिंसा के सबसे बड़े प्रणेता हैं। राज- 
नेतिक जगत्‌ में अहिंसा के प्रयोग व प्रवेश कराने में उनका नंबर दुनिया 
में शायद सबसे पहला है । इस सूर्य से कुछ किरणें पाकर मुझे जो 
आनन्द व सद्भाग्य प्राप्त हुआ है उसीमे अपने पाठकों को भागी बनाने 
के विचार से ये कुछ प्रकरण लिखे गये हैं। सीघे-सादे सरल स्वाभाविक ढंग 
से ही मैंने इन्हें लिख दिया है। साहित्यिक छुटा के खोजी पाठकों को 

इससे निराशा हो तो आश्रर्य नहीं | साहित्य में भी बनावटी श्रज्भार का 
युग अब जा रहा है। सहज स्वाभाविकता व सुन्दरता एक ही वस्तु के 
दो नाम हैं | सृष्टि में जो विचित्रवा, विलक्षणता है वही तो सोन्‍्दर्य है। 
वह हमें इसीलिए रुचिकर व मनमोहक लगता है कि वह सूष्टि का सहज 
स्वभाव है। कला व सौंदर्य भी यों अहिंसा-माता की गोद के बालक हैं। 
दोनों का जन्म सुकुमारता, मदुलता से होता है, जो कि अहिंसा का मुख्य 
गुण है। जिसका हृदय अहिंसामय, प्रेममय, रसमय, नहीं होगया है वह 
कला व सोन्दर्य का प्रेमी, जनक केसे हो सकता है १ विश्व के प्रति सहा- 
नुभूति, ममता व अन्त में आत्मीयता ही तो अहिंसा का दूसरा नाम है। 
कला व सौन्दर्य हमें जहां पहुंचाना चाहते हैं वह यही तो दिव्य स्थान या 
स्थिति है। जो इस मर्म को समभते हैं वे इसकी सादगी व सहजता से, 
निराश होने के बदले, सम्भव हे कुछ प्रसन्‍न व सन्तुष्ट ही हों | 

इन सीमित अनुभवों में मेने पाठकों से अपना कोई परदा नहीं रक्खा 
है। में जीवन को खुली पुस्तक रखने के, जीवन की नग्नता के सिद्धांव का 
हिमायती हूँ | जिस जगत्‌ की मैं देन हूँ उससे मेरा क्‍या परदा होना 
चाहिए, ! हां, शिश्टवा व सुरुचि का ध्यान तो रखना ही है, जगत को 
अपनी अश्लीलता व वीभत्सता से तो बचाना ही है। अपनी नत्रुटियों व 
बुराइयों से जगत्‌ को बचाकर उनका फल खुद ही भुगतना, व 
अपनी अ्च्छाइयों को सर्वदा जगत्‌ के अ्र्पण करना अहिंसा की बत्ति है | 
इन अनुभवों को लिखने में इस दृत्ति का भी प्रभाव रहा है | 

जो कुछ है, जैसे,मले-बुरे श्रनुभव हुए हैं, वे ज्यों के त्यों पाठकों के 
अर्पण हैं। मेरी जिम्मेदारी हटी--पाठक अपनी जिम्मेदारी क्र हिसाब 

साधना के पथ पर 


बने १ “जल 
आरम्भ 

कई बार कई जगह मित्रों ने कहा कि में अपने अनुभव लिख | तब 
मेरा मन कहता-- क्या पिद्दी व क्या पिद्दी का शोरवा! | एक बार कोय- 
यात्रा में प्रिय इश्वरलाल ने सहज भाव से कहा--आप अपने जीवन- 
संस्मरण क्‍यों न लिखें £ मेरे मुह से मी यों ही कट से निकल गया-- 
“हां, लिख तो सकता हूँ !? दूसरे ही दिन वे सुबह स्टेशन पर आ पहुँचे 
ओर ट्रेन के चलते-चलते कहा--'तो मुझे जो वादा किया था वह याद 
है न! में आपसे मांगता हूँ कि आप अपने जीवन-संस्मरण लिखें। मुमे 
निमित्त बना कर ही लिखें।? 

में तो उस पहली बावचीत को उसी समय भूल गया था। मैं कोन 
ऐसा बड़ा आदमी हूँ, या कौन से ऐसे बड़े काम किये हैं, जो अपने 
संस्मरण लिख । मेरे अनुभव भी क्या, व उनका मूल्य भी क्या १ 

मैंने उनसे कहा--भाई मुझे बड़ी हिचक है। अव्वल तो में इस 
योग्य नहीं, दूसरे यह काम विकट है ओर संकट से खाली नहीं | इसमें 
ऐसी घटनाओं व ब्यक्तिगव-सम्बन्धों का जिक्र लाजिमी होगा जिसमें खतरा 
है। उन्होंने कह्--तो सच बात क्यों न लिखी जांय? मैने जवाब दिया- 
सभी सच तो, खास कर दूसरों के बारे में, प्रकाशनीय नहीं होता है और 
समय-असमय भी तो देखना होता है ? निराशा व दःख उनके चेहरे पर 
मलक रहा था । मुझे उनका भाव मानों यह कहता हुआ दिखाई दिया-- 
सच कहने में यह हिचक क्यों ? यह तो हिम्मत की कमी है | 

हिम्मद की कमी है' यह भाव मेरे मन में बड़ी देर तक घूमता रहा । 

बिदा होते-होते फिर उन्होंने कहा-- 'तो लिखेंगे न ?” गाड़ी चलने 
लगी थी | मैंने जवाब दिया-तुम मुझसे प्रश्न पूछो । में उत्तर लिखता 
रहूँग।। तुम्हें अच्छे लगें तो छुपा देना ।' 


र्‌ साभना के पथ पर 


क्या सचमुच मुझमें कोई विशेषता है, जो जीवन-संस्मरण लिखू । 
आखिर संस्मरण कोन से लिखू ! मुझे अक्सर यह अनुभव होता है कि 
में बिल्कुल खोखला हूँ , विशेषता तो दर-किनार, मुझमें कोई योग्यता मी 
नहीं। हां, कई बार यह भी अनुभव होता है कि कोई चीज मुझमें है जरूर ; 
जब मैं इस चीज को <्योलने लगता हूँ तो “स्नेह वसौजन्य? के सिवा कोई 
बात हाथ नहीं लगती | जब अपनी कमियों व कमजोरियों का विचार मन 
में आवा है तब भी स्नेह व सोजन्य' तो सामने से हटते ही नहीं | यह 
मुझे अहिंसा का ही प्रतिरूप मालूम होता है। अहिंसा की भावना मुर्के 
अपने खून में सनी हुई मालूम होती है । उसमें मुझे ज़रा भी प्ररोयेपन 
का अनुभव नहीं होता । बापू में मेरी इतनी आसक्ि का यही मूल कारण 
लगता है। उनका सत्य मुझे अपने सामने खड़ा दिखाई देता है, पर 
अहिंसा मुकसे लिपटी-चिपटी मालूम देती है। अपने जीवन में मुर्क 
अहिंसा के उतरोत्तर-कुछ जान में व कुछु अनजान में-विकास की एक 
रेखा दीखती है । जिन घटनाओं में वह रेखा दीखती है, जो अनुभव 
उसके दायें-बायें होते गए हैं, जो आघात-प्रतिघ्रात हुए हैं, उसके सिल- 
सिले में जो निचोड़ व परिणाम निकले हैं, वे मुके जरूर ऐसे मालूम . 
देते हैं जिनसे मित्रों, साथियों व लोगों को लाभ व प्रेरणा मिल सकती है। 
वो उन्हें ही क्रम से क्यों न लिखदू ! जो बात अचानक मुंह से निकल 
जाती है उसमें परमात्मा का कोई संकेत, हेतु होना चाहिए, नहीं तो क्यों 
मैंने एकाएक ईश्वरलाल से हाँ? कह दिया ! आखिर बहुत घन-मथन " 
के बाद यही ठीक समझता कि अपने वे अनुभव, व संस्मरण पाठकों के 
सामने रख ही दूँ | इनकी माला को गूंथने में मेरे जीवन की कुछ घट- 
नाओ ने धागे का काम किया है। इससे पाठकों का कुछ उपकार हुआ 
तो इतने आ्ात्म-प्रदर्शन के लिए. इश्वर के दरबार में ज्षुमा मिलने की 
आशा रखता हूँ ।' 

4 इसके प्रथम १४ प्रकरण १8४१ में लिखे गए थे | शेष्‌ १६४२५ 
में लिखे गए हैं | 


हम 
“बंड” या “शरीफ १ 

अपने गांव' का खयाल आता है:तो सबसे पहले कबीट ( केथ ) के 
ऊचे-ऊचे माड़ याद आते हैं । कवीट खाने, कवीट से कवीट गिराने में 
में एक नम्बर था। हमारा भोरासा कबवीटों की इफरात से आसपास के 
गांवों भें 'कवीटिया” कहलाता था । जब बचयन की तरफ निगाह दौड़ती 
है ठो आश्वय होता हे कि ४८ साल" निकल गए | जब इतनी उम्र का 
खयाल आता है तो मन बचपन की तरफ से हटकर बुढ़ापे का चित्र देखने 
लगता है; चपलता उदासी की तरफ बह निकलती है। मौत का खयाल 
तो ढरावना नहीं लगता, कुछ-कुछ सुहावना ही लगता है; मगर कुछ छिपे- 
छिपे यह भान होने लगता हैं कि दिन थोड़े रह गए. ओर कुछ कर नहीं 
सके | किन्तु भीतर से एक विश्वास की लहर उठती नजर आती है, कुछ 
करके ही मरना होगा । कुछ पूरा होकर ही रहेगा । बचपन से ही न जाने 
क्यों मेरे मन में रह-रह कर यह प्रेरणा उठती है कि मुझे कुछ करना है। 
कई बार ऐसा अनुभव होता है कि कोई मुर्के घसीटे, बहाए ले जारदा है। 
मुझे उसकी दिशा का भान भी होने लगता है । जीजी* कहा करती थी 
कि तेरे पिताजी को एक साधु ने आशीवांद दिया था कि तुम्हारे पुत्र 
होंगा। पिताजी नित्य प्रातःस्मस्ण व स्तोत्र-याठ किया करते थे। सुनते- 
सुनते कई स्तोन्न मुझे याद होगए थे। उनका बड़ा प्रभाव मन पर पड़ता 
था। जब कभी वे 'शिव-कबच' व 'रामरक्षा' के श्लोक का पाठ करते 
थे तो मुझे सचमुच ऐसा जान पड़ता था कि मेरे शत्रुओं का नाश हो 
रहा है और भगवान शड्ढडर या राम मेरी रक्षा कर रहे हैं। अब भी इन 
स्तोत्रों का मेरे मन पर बड़ा असर होता है । 

बचपन से ही न जाने क्यों मेरे मन में यह बात जमी बैठी है कि मेरे 
१-भोरासा-जागीर सरदार शआंम्र साहब, जिला उज्जैन, ग्वालियर-राज्य | 


२-जन्मुतिथि-चैत्र विदी ७, संबवत्‌ १६४६, विक्रमी | ३-मेरी माता, 
जानकी देवी | 


हा साधना के पथ पर 


अन्तिम दिन सिप्रा या नमंदा के, विशेषकर नरममंदा के, किनारे बीतेंगे । 
नरमदा में मुझे इतना आकर्षण मालूम होता है कि एक बार नर्मदा बट 
पर घूमते हुए मैंने वैजनाथजी" से कह्य था--जी चाहता है कि मैं मोटर 
से यहीं उतर पड़ ओर रहने लग जाऊं | 

३-४ साल पहले पूज्य किशोरलाल माई से मैंने कहा था कि मुझे 
उपनिषद्‌्-कालीन ऋषि-मुनियों का जीवन बहुत अच्छा लगता है। मेरे 
अन्तिम दिन इसी तरह बीतते मालूम होते हैं | मेरी प्रवृत्ति उसी तरफ है । 

इन विचारों व भावनाओं के साथ मेरा बाल्य-जीवन बड़ा बे-मेल 
मालूम होता है। गांव के लोगों ने मेश नाम बद्री बएड”* रख दिया 
था। मेरी शरारतों व साहसिक बातों से माता-पिता बहुत परेशान 
रहते थे । 

साहसी ऐसा कि ( १०-११ साल की उम्र में ) अंबेरी रात में मी १२ 
बजे रात को श्रकेला घर आते नहीं डरता था--( एक बार इसके लिए. 
कृछ बुजुर्गों ने भूत-चुड़ेल की भयावनी बातें कह-कहकर मुझे बहुत डराया। 
तब यह साहस कम हुआ ) हृठी ऐसा कि बहुत पिठने पर भी कई बार 
मावा-पिता व बड़ों की बात नहीं मानता था। एक बार बहुत पानी बरसा | 
नदी-नाले सब पूर। घर से बाहर निकलने की गुल्लाइश नहीं । मैंने बस्ता 
लिया और मदरसा जाने लगा। मां ने कहा, इतना पानी बरसा है कि 
मदरसे जाने का रास्ता नहीं । रास्ते में बह जायगा । और मदरसा तो 
खुल भी नहीं सकता । मैंने हुठ ठान ली कि नहीं, में तो जाऊगा। माता- " 
पिता दोनों हाथ पकड़के खींचने लगे--में पछाड़ खाने लगा। मेरे पिताजी 
ने दरवाजे की सांकल लगादी व ताला जड़ दिया। में एक पत्थर लेकर 
लपका व बड़े जोर से ताले पर मारा । अ्रब॒ तो पिताजी से न रहा गया, 
झौर अपने राम की खूब पूजा-पत्री की। शरारती ऐसा कि एक बार 
किसी ने इशारा किया कि फल्षां स्त्री का कपड़ा खींचले--मैंने न आव 

१-भश्री वजनाथ भमद्दोदय | २-मेरा श्रलली नाम बदरीनारायस या 

बदरीनाथ था| 'बण्ड? कहते हैं सालवी बोली में शरारती को ! 


“बण्ड”? या “शरीफ” १ ४ ॥ 


देखा न ताव, भूट रास्ते में जाकर कपड़ा खींच लिया । उसने पीछे मुड़ 
कर जोरसे चांया रसीद किया--में लाल गाल ले इधर-उधर देखने लगा। 
लोग कहकहा लगाने लगे | 

एक बार एक घुड़सवार जारहा था | किसी ने छुछुकारा--इस घोड़े 
की पूछ पकड़ ले | मेंने चलते हुए धोड़े की पूछ खींचली | घोड़े ने 
जो दुलत्ती लगाई तो में भुद्ेकी तरह लुढ़क गया। अब मी छाती में 
उस जगह दर्द रहता है | 

एक बार भोंरासे के एक तहसीलदार ने मुझसे कान में कहा--अपने 
पिताजी की पगड़ी उतार कर फेंक दो | में चुपके से उनके पास गया ओर 
बीसों आदमियों के सामने एकाएक उनकी पगड़ी उतार कर फेंक दी | 
खेल आदि में लड़ाई-कगड़ा होने पर साथी जब गालियों से बात करते 
तो में डण्डे से पूजा किया करता था । एक बार एक लड़के की आंख में 
तक कर ऐसा कंकर मारा कि वह धघड़ाम से गिर पड़ा व बेहोश होगया । 
जिन लड़कों को में पीठता था उनके मां-बाप को शिकायतों से मेरे मां-बाप 
हमेशा तंग रहते थे ओर समय-समय पर मेरी आरती” उतारा करते थे | 
मेरी कूद-फांद, शरारती और साहसिक प्रवृत्तियों को देख-देख कर गांव के 
लोग यह भविष्य किया करते थे, यह. कहीं जेल काठ के मरेगा । जेल 
जाने की भविष्यवाणी तो उनकी, दूसरे अ्र्थ में, सच निकल गई । मृत्यु के 
“बारे में मेरे मन में भी कई बार यह भावना उठती है कि वह भी संभव है 
घय्नामय हो | 

: लेकिन इन दुष्टवाओं के बावजूद गांव के लोग मुझे बहुत प्यार करते 

इसका कारण तो यह था कि में पढ़ने-लिखने में तेज था । जहीन माना 
जाता था | कभी किसी विषय में फेल नहीं हुआ । दूसरा बड़ा कारण यह 
था कि में कभी किसी को नाही' नहीं कहता था । जिसने जो काम बता 
दिया वह कर दिया | मां ने एक काम से कहीं भेज दिया, रास्ते में दूसरे ने 
अपना काम बता दिया | पहले में उनका काम कर देता था, फिर घर का- 
मां का बताया हुआ। अब भी जब कोई अ्रपनी गरज लेकर मेरे पास आता है 


६ साधना के पथ पर 


वो मुर्के ना? कहना बहुत भारी मालूम होता है व अपने कार्मो की परवा 
न करके भी उनका काम कर देने की प्रद्नत्ति होती है। मेरे घर के व 
साथी सब इस प्रवृत्ति से एक अंश ठक दुखी रहते हैं, मुझे व मेरे कामों 
को इससे हानि पहुँचती है, मगर मुझे कुछ ऐसा लगता है कि ऐसे समय 
जा! कहना मनुष्यता व सहृदयता के विपरीत है। इसमें मूल प्रेरणा तो 
अहिंसा या सेवा की ही है; परन्तु इसमें मी कोई सन्देह नहीं कि समाज में 
सदगुण की भी सीमा होती हे । जब तक अ्रपेत्ञा है तब॒ तक सीमायें हैं, 
ओर जबतक समाज है, हमारी सामाजिक दृष्टि है, तब तक सापेक्षता की 
उपेक्षा नहीं है! सकती । समाज की हानि व टीका या निन्‍्दा की जोखिम 
लेकर ही मनुष्य निरपेक्ष रह सकता है और निरपेक्ष-दष्टि को पृणंतः निभा 
सकता है | 


अपना नुकसान करके भी जो दूसरों के काम आता रहता है, वह 
पबबेबकूफ' भले ही समझा जाय, मगर उसे प्यार सब करते हैं। उस बच- 
पन के दिनों की एक ऐसी सनसनीदार घटना मुझे याद है जो इन उपद्रवों 
की पृष्ठभूमि में देने जेसी है। दर्ज में एक लड़के से मेरा ऋगड़ा हुआ । उसके 
पिता मदरसे में आकर मुर्रे डांठने-डपटठने लगे। देडमास्टर साहब ने 
उन्हें मना किया | वे उनसे मी उलम पड़े | हेडमास्टर ने अदालत में 
मुकदमा चला दिया। में प्रधान गवाह बनाया गया | लड़के के बाप ने 
अदालत में अलग ले जाकर मेरे पाँव पर पगड़ी रख दी | रोने लगे--- 
तुम्हारी गवाही से मेरी इज्जत मिट्टी में मिल जायगी | वे बुजुर्ग थे। में 
इस भार को, उनके इतने जलील होने के इस दृश्य को, न सह सका । 
मेरी आंखों से भी आसुओं की कड़ी लग गई। . मैंने गवाही नहीं दी, वे 
बच गए.। हेड मास्टर तो नाराज हुए, उनकी सारी इमारत ढह गई--- 
मगर सारे गांव में मेरी तारीफ होती रही--बद्री बड़ा शरीफ है । 


मी 


नानक 5 ई्‌ नल 
परिवते 
न 

मेरे चचा ( स्वर० श्री वैजनाथ उपाध्याय ) बचपन से ही मुझे बहुत 
चाहते थे | वे साहसी, बुद्धिमान, तेजतरार, त्यागी, सेवाभावी थे। शासकों 
के व मु शियों के गुण भी उनमें खूब थे। १३ साल की उम्र में मुझे वे 
अपने पास* लेगये | वहां जाते ही मुझमें एकाएक बिना किसीके कहे-सुने 
एक अजीब परिवर्तन हुआ | यह भाघ मन में पैदा हुआ--अब मां नहीं; 
काकी के पास रहना है। यहां अपना बंडपन ( शरारत ) नहीं चलेगा । 
काका साहब बड़ी उमंग से अपने को यहां लाये हैं | मेरे उपद्रवों से उन्हें 
दुःख व कष्ट न हो | काकी को परेशान न हो ना पड़े । काका साहब यहां 
बड़े आदमी हैं। उनका भतीजा अगर उपद्रव करे तो यहां के लोग क्‍या 
कहेंगे ? मुझे उन्हें इसकी शिकायत का मौका न देना चाहिए | जब में 
सोचता हूँ, तो मुझे आश्चर्य होता है कि यह समभदारी ओर जिम्मेदारी 
के भाव मेरे मनमें कहां से आगये। इनके मूल को खोज करता हूँ तो 
ऐसा मालूम होता है कि काका व काकी को अपने कारण कष्ट न पहुँचे, 
उनकी बुराई-बदनामी न हो, यह अहिंसा की भावना इसमें थी। इस 
गुप्त या सुप्त भावना ने मेरे अन्दर यह परिवत॑न या बुद्धिमानी पैदा की | 
. बाद में तो मुझे यह स्पष्ट अनुभव हुआ कि अहिंसा या सत्य या किसी 
भी सद्भाव की साधना से बुद्धि बढ़े बिना नहीं रह सकती | नई-नई व 
अद्भुत बातें सूके बिना, एकाएक छोटे यां बड़े परिवर्तन हुए बिना रह 
नहीं सकते | 

काकी मेरी बड़ी स्नेहमयी थीं। लेकिन काका साहब सदैव यह ख्याल 
रखते थे कि काकी मेरे साथ कोई दुव्यंवहार न करे। जग खटका होते 
ही वे उनके साथ कड़ाई से पेश आते । यह मुझे अच्छा नहीं लगता | 

१ "हस समय वे बरमंडल ( जागीर सरदार जठदार साहब ) भाकवा 
रालियर राज्य में वहिवाटदार ( सहसीलदार ) थे | 

मैं बेचेन हो उठता कि मेरी बदौलत काकी पर सख्ती हुईं। यह डर 
होने लगता कि इससे कहीं काकी के स्नेह मे फके न आजाय | वह यह न 
सममने लगें कि यह कहां की आफत मेरे पीछे लग गई। काका साहब 
भी आगे जाकर यह न महसूस करने लगे कि हरि! को लाकर एक फट 
में पड़ गया । इस कठिनाई में से ईश्वर ने मुझे, एक रास्ता सुझाया । 
काका साहब तो अपने हैं | उनका प्यार तो मेरे लिए सहज है। काकी 
पराई बेटी है। उनका प्यार मेरे पात्र बने रहने से ही मिल व टिक सकेगा । 
मैं उनके प्यार व वात्सल्य का अधिकारी केसे बना रहूँ? उनकी सेवा करके, 
उनका होकर | काका साहब को भले ही एक बार नाराज होने का मोका 
मिले, पर काकी को नहीं | काका साहब जब काकी को मिड़के, तो सुझे 
काकी को तरफदारी करनी चाहिए, उनका बचाव करना चाहिए | 

बस, में बीच-बीच में काका साहब से, ऐसे अवसरों पर कहने लगा- 
आप बिला वजह काक्री को क्‍यों डाय्ते हैं ? इसमें तो मेरा ही कुसर था, 
इसकी सज़ा तो मुझे मिलनी चाहिए | कई बार में भूठ-मूठ भी बातों को 
अपने ऊपर लेलिया करता था। अब तो काकी का प्रेम व विश्वास 
इतना बढ़गया कि कोई काम उनके हाथ से बिगड़ जाता और काका साहब 
जवाब तलब करते तो वे मेरा नाम ले देती थीं। काका साहब मुभे कभी- 
सभी तेज स्वर में सवाल करने के अलावा कभी नहीं डांय्ते थे। वैसे 
गुस्सा उनका तेज था; लेकिन मेरे प्रति उनकी मधुरता के मूल में भी यह 
भाव हो तो आश्चर्य नहीं कि यह अपना लड़का नहीं, मतीजा है | यह 
दुलार व प्यार की चाह रखता है, सख्तियों की नहीं । लड़का सख्ती को 
समक्त सकता है, मतीजा नहीं। लेकिन यहां बात उलटी थी | मेरे 
खातिर काकी या मेरे भाई (काका के लड़के) पर सख्ती होती तो मुमे 
बुरा लगता--हालाँकि उनकी इस दुरंदेशी से काका साहब के प्रति मेरा 
आदर व पूज्य भाव बढ़ता ही गया। मेरे भाई की अक्सर और कभी-कभी 


2-मेरे मामा व काका मझस्छे (हरि! कहा करते थे, आगे चलकर यही 
[_म--हरिभाऊ--अचलित होगया | 

मेरी काकी को भी, काका साहब का यह पक्षपात अखरता था। मुझे तो 
ऐसा ही लगता है कि काका साहब का व्यवहार शुद्ध अ्रहिंसा-भाव से प्रेरित 
था । वे अहिंसा-सिद्धान्त के कायल हों, अहिंसा-नीति पर जान-बूक कर 
चलते हों, सो बात नहीं | उनके अनजाने भी उनका यह रुख अहिंसा- 
प्रेरित ही दिखाई देता है। 

अहिंसा के मूल में मिन्‍नता का, द्वोत का भाव है; सत्य में अभिन्नता 
का, अद्दोत का । दूसरे की अपेक्षा में व अपेक्षा से ही हमारा व्यवहार 
हिंसा या अहिंसा का समझा जा सकता है। कोई दूसरा नहीं है, हमी 
हम हैं, तो वहां सब शुद्ध नग्न सत्य, अभेद है | सत्य की नग्नता अत- 
एव वीमत्सता पर अहिंसा, सभ्यता व सोजन्य का वस्जावरण है | सत्य की 
प्रखरता अतः असद्यता पर अहिंसा मधुस्ता व मृदुलता का लेप, अनुपान 
है | साधारणतः मनुष्य भतीजे से उतना अभेद अनुभव नहीं करता 
जितना सगे बेटे से, व जितना खुद अपने से अमेद-भाव समभता है, 
इतना सगे बेटे से भी नहीं। इसलिए वह खुद अपने तई जितनी 
नग्नता, प्रखरता, कठोरता बरत सकता है, उतनी अश्रपने खास बेटे के प्रति 
भी नहीं । सत्य का ज्ञान या अनुभव जैसा मुझे है या होता है ठीक वैसा 
ही, बिल्कुल नग्न, मुझे उसे दूसरे को कराने की हिम्मत नहीं होती-समाज 
की दृष्टि से यह सदा आवश्यक व हितकर भी नहीं है--क्योंकि संभव है 
दूसरा उसे उसी रूप में न देख सके या समझ सके। मेरे अपने 
संस्कार अलग हैं, उसके अलग । यह भेद मेरे व उसके सत्य-व्यवहार में 
एक मर्यादा उत्मन्न कर देता है और वह अहिंसा है। में अपने सत्य को 
दूसरे तक अहिंसा द्वारा ही पहुँचा कर कंतकार्य हो सकता हूँ---यदि 
कृतकार्यता की कुछ आशा हो सकती है तो इसी तरीके से। सत्य का 
स्थान क्यों अक्षय्य है, अहिंसा का स्थान उसके मुकाबिले में क्‍यों दूसरा है, 
यह इससे अच्छी तरह समझ में आजाता है । जब तक हमारे मनमें भेद- 
भाव है तब तक अहिंसा व सत्य का हमारे लिए. समान मूल्य है, जब 
भेद-मार्वों से हम परे होजाते हैं, या होने लगते हैं, तब हम अपने लिएं 

यह भाषा बोल सकते हैं -सत्य का नम्बर पहला, अहिंसा का दूसरा । 


में बरमण्डल में तीन साल रहा | इसके ब।द जब में मोरासा गया तो 
वहां वाले आश्चर्य करने लगे कि यह कितना शान्त समझदार होगया |! 
कहने लगे--वेजनाथ ने इसका जीवन सुधार दिया। काका साहब ने 
सचमुच मेरा जीवन यहां बनाना आरम्म किया था । राष्ट्रीयता, देश-भक्ति 
समाज-सेवा की भावना मेरे मन में यहीं अंकित हुई । मानवी सदगुरणों 
के बीज के रूप में जो भावनाएं भोरासा में छिट-फुट बिखरती दीखती थीं, 
वे उनकी देख-भाल व संगोपन में स्थिरता व वृद्धि पाई एवं उन्हें सुव्य- 
वस्थित रूप मिला | उनके पास उन दिनों मराठी के चार अखबार आते 
थे--केसरी”, “काल” “भाला”, “हिन्दू-पंच' | चारों उस समय उग्र राष्ट्रीय 
विचारों के प्रतिनिधि व प्रतिपादक थे । मेरे जाने के बाद इनमें हिंदीकेसरी' 
व 'भारमित्र' ओर जोड़े गए । पुस्तकों का खासा भण्डार उनके पास 
था | चाचाजी अच्छी पुस्तक पढ़ाते, अखबारों का मजमून समभाते, 
'लाल-बाल-पाल”?* तज़िमूर्ति नेताओं का गुण व प्रभाव बताते। रात फरे 
गश्त के लिए सिपाही की वर्दी में मुझे साथ लेजाते; डरावनी जगहों पर 
मुके अकेले गश्त करने भेजते । कहते--खतरे व मृत्यु से क्‍या डरना ? 
ईश्वर को संकट में डालना या मोत के मुह में ठकेलना मंजूर है तो वह 
होकर रहेगा--घर बैठे भी संकट या मौत ध्राजायगी | जंगलों में, पहाड़ों 
पर, बारिश में साथ ले जाते। तीर व बन्दूक चलाना सिखलवाया। 
अपनी जाति (औदुम्बर) की अवनत दशा का बड़ी करुणा के साथ जिक्र 
करते | एक बार उन्होंने मुझे नीचे लिखी नसीहतें लिखकर दीं--- 
भूलने योग्य बातें-- 

१ -दूसरों द्वारा अपने साथ कीगई बुराई | 

२--अपने द्वारा दूसरों के साथ की गई भलाई । 


१--लाल---क्ाला ल्ाजपतराय; बांल--बाल गंगाधर तिक्षक, 
पाल--विपिनचन्ध पाल | 


दुःखद घटना ११ 


याद रखने योग्य बातें-- 
. १ --अमपने द्वारा दूसरों के साथ कीगई बुराई । 

२--दूसरों द्वारा अपने साथ कीगई भलाई । 

इस शिक्षा ने मेरी मूल अहिसा-वृत्ति को स्पष्ट आचार में लाने का 
माग दिखाया । इस ३ साल के काल ने मेरे दिमाग को अ्रच्छा भोजन 
दिया, मेरी भावनाओं को राष्ट्रीय बनाया, ओर मेरी स्पिरिट को दुष्टता से 
हटाकर शिष्ठता और समझदारी की ओर मोड़ा | मेरे भावी जीवन की 
असली नींव यहीं पड़ी । इसका जितना श्रेय मेरे काका साहब को दिया 
जाय उतना सत्य व वाजिब है | 

जा 02020 
दुखद घटना 
मेरे चाचाजी का तबादला भेडीवाल' ( बरहलगंज ) होगया । वे 
हुत चाहते थे कि मुझे अंगरेजी पढ़ाई जाय। में अपने मां-बाप का 
उस समय इकलोता व लाड़ला बेटा था | मार्तणग्ड* का जन्म उन दिनों 
हुआ ही था। मुझे अपने से दूर भेजने की हिम्मत उन्हें नहीं होती थी । 
बरमण्डलं में रहते हुए काका साहब ने मुझे तमाम दफ्तरी कार्यवाई से 
इतना परिचित कर दिया था कि उनके वहां से चले जाने के बाद कोई 
एक साल तक मेंने तहसील का सारा काम चलाया था। उन दिनों ग्वा- 
लियर राज्य के फेक्टरी इन्सपेक्टर श्री वासुदेवराव शाहाणें बी० ए०, एल- 
एल० बी० दोरे पर वहां आये थे । मेरे कामकाज, रंग-ढंग से इतने प्रभा- 
वित हुएकि उन्होंने मेरे पिताजी से यह वादा लिया कि मुझे अंग्रेजी पढ़ने 
के लिए उज्जैन जरूर भेजेंगे व अपने मित्र कालेज के तत्कालीन प्रिंसिपल 
राजे साहब को एक पत्र लिखा कि हरिभाऊ को मेरा पुत्र समककर इसकी 
शिक्षा-दीज्षा में दिलचस्थी लीजिए. मगर पिताजी ने स्नेह की दुर्बलता-बश 
मुझे नहीं भेजा। इससे मेरे चित्त को बड़ी ठंस लगी । संयोग से सुन्दर * 

*--मेडीताल, जिला गोरखपुर, (ग्वालियर के सरदार जदार स,हय की 

जमसींदारी) २--सस्ता-साहिस्य -मंडल का मन्त्री | ३--मेरी चचेरी बहिन | 

की शादी ( सन्‌ १६१० ) में चाचाजी आये और उन्होंने मु. 
काशी लेजाकर पढ़ाने का प्रस्ताव रक्खा | मगर कहा कि यदि दासाहब 
(मेरे पिताजी) मना कर देंगे तो में नहीं ले जाऊंगा । मैंने जीजी व 
दासाहब (माताजी व पिताजी) की अकेले में कहा--मेरी आगे पढ़ने 
की तीत्र अभिलाषा है। काका साहब मुझे काशी लेजाना चाहते हैं । 
आपसे पूछेंगे । आपने इनकार किया तो नहीं लेजावेंगे । लेकिन इसकी 
कीमत आपको बड़ी भारी चुकानी पड़ेगी | में कहीं ऐसा चला जाऊंगा 
कि फिर जिन्दगी भर आप मेरा मुंह न देख पावंगे | मेरे हठीले स्वभाव 
को वे खूब जानते थे | कुछ नहीं बोले | चाचाजी ने पूछा, तब भी चुप 
रहे | तब चाचाजी ने मुर्के काशी लेजाने का निश्चय कर लिया | 


ब्रमण्डइल में में लुक-छिपकर बीड़ी पीना सीख गया था | चाचाजी 
पीते थे, सो सोचा, देखें केसा सवाद आता है। सवाद-ववाद तो खाक 
आया, धू आ पेट में उतर गया व दिमाग में चढ़ गया तो बड़ी देर तक 
परेशान रहा । लेकिन एक दोस्त ने उसमें पीछे की तरफ पीपरमेंट लगा 
कर पिलाया तो बड़ी ठण्डी-ठए्डी व अच्छी लगी । लेकिन जब काशी 
जाने के लिए गाड़ी में बैठा तो भाव-विभोर होगया | गंगा के किनारे, 
क्राशी विश्वनाथ की नगरी में विद्यष्ययन का अवसर-कितना पुण्य, 
कितना बड़ा भाग्य | ऋषिकालीन विद्यार्थियों व छात्रोंकी तरह एक आदशों- 
विद्यार्थी का जीवन बिताऊ गा, न किसी बुराई में लिप्त होऊ गा, न किसी 
पा में फसू गा | 'रांड,सांड,सीढ़ी,संन्यासी, इनसे बचे सो सेवै कासी |” 
यह कहावत सुन चुका था| अपने जीवन को सब तरह पवित्र रखने का 

ढ़ निश्चय किया | 

१६११ से १४ तक, पांचसाल, मेंने काशी व प्रयाग में रहकर मैट्रिक 
पास किया | यह काल विद्याध्ययन के साथ-साथ साहित्य-सेवा व. समाज- 
सेबा के प्रकृत कार्यारंमभ का और अपने सदूभावों की व्यावहारिक 
परीक्षाओं के भी आरभ्म का काल था-। बरमंडल से ही लोकमान्य तिलक 

मेरे आराध्य-देव बन चुके थे। काशी में मुझे! एक ऐसे पथ-दर्शक' मिल 
.गए जिससे तिलक महाराज को तरह देश-सेवा में जीवन लगाने का संकल्प 
दृढ़ होने लगा | मेरे काशी आजाने के बाद काका साहब की भी जाति- 

सेवा व साहित्य-सेवा करने की भावना को मूरतरूप मिलने लगा | उन्होंने 
एक मासिक पत्र काशी से निकालने का निश्चय किया व आर्थिक के 
अलावा सब जिम्मेदारी मुझपर डालदी। प्रेरणा व देख-भाल उनकी, कार्य 
की जिम्मेदारी मेरी । इस समय मेरी अवस्था १६-१७ साल की थी व मैं 
सातवें दर्ज में पढ़ता था । मेरे साथ मेरे दो छोटे चचेरे* भाईव एक 
फुफेरा भाई हरिशंकर भी पढ़ने के लिए रखे गए थे। चाचाजी का सख्त 
हुक्म था कि विद्याथियों को सब काम हाथों से करना चाहिए। पानी लाना, 
कपड़े धोना, रसोई बनाना, चोौका बर्तन, सौदा-सुलुफ सब काम हम लोग 

खुद ही करते थे | हरिशंकर व सुन्दरलाल दो तो बच्चे ही थे। दत्तू 

मुझसे दो साल छोय था । इसलिए सारी जिम्मेदारी हम दोनों पर ओर 

सबसे बड़ा होने के कारण मुख्यतः मुझपर थी | दत्तू शुरू से ही कुछ गेर- 

जिम्मेदार था व चाचाजी उससे नाराज व दुखी रहते थे । इससे मेरी नैतिक 

व व्यावहारिक जिम्मेदारियां कितनी भारी थीं--इसका अनुमान पाठक 

सहज ही लगा सकते हैं । हम रहते रामघाट, कालमैरव, दूधविनायक 

आदि की तरफ व पढ़ते थे ठेंठ कमच्छाके हिन्दू कालेजियय हाइस्कूल में | 

हमेशा पैदल आते-जाते | खूब तेज चलने पर ३५-४० मिनट में घर से 

स्कूल पहुँच सकते थे । घर का, स्कूल का, व पत्र (ओदुम्बर) का इतना 

काम रहता था कि शाम को स्कूल से आते ही दूसरे दिन की किताबें बस्ते 

में छांट-कर रख देता था | अक्सर दोनों वक्त के भोजन व चोके बरतन 

का बोक मुझी पर रहता था | रात को काम-काज में £ बज जाते । इतना 

थक जाता कि पड़ते ही नींद आजाती | सुबह फिर ६-६। बजे तक बड़ी 

मुश्किल से रसोई-पानी से निद्वत्त होकर किसी तरह बस्ता लेकर दौड़ते- 

१-- डाक्टर हरि रामचन्द्र दिवेकर, साहित्याचायें | २--ये दोनों 

अब संसार में नहीं है 4३ -बम्बई में दी०्टी "आई “हैं। 

भागते स्कूल पहुंचता । ओदुम्बर' का बहुत-कुछ काम स्कूल में व क़ास 
में करता । शिक्षक भी मेरे परिश्रम व साहित्य-सेवा के काम से प्रसन्न रहते 
थे--इसलिए होमटास्क' के लिए कभी टोकते नहीं थे। हेडमास्टर 
गुट! साइब ने मेरे लिए बनारस के डिस्ट्रिक्ट मैजिस्ट्रेट को एक प्रमाणपत्र 
भी दिया था, जिसमें मेरी संजीदगी, समझदारी व सेवा-भाव का उल्लेख 
किया था जिससे ओऔदुम्बर' का डिक्लेरेशन बिना जमानत मिल गया । 
इन जिम्मेदारियों की चिन्ताओं ने, खासकर दत्तु को प्रसन्न व संतुष्ट 
रखने की चिन्ता ने मेरे दिमाग पर बहुत बोझ डाला। उस पर बड़ा 
तनाव व ज़ोर पड़ने लगा । बरमण्डल में जैसे काकी को संतुष्ट रखने की 
नीति मैंने रक्‍्खी वैसे ही काशी में दत्तू को । लेकिन इसमें पूरा काम- 
याब न होसका । एक रोज दत्तु मुझसे नाराज होकर चला गया व दूसरी 
जगह रहने लगा । भेंने उसे हाथ-पांव जोड़ कर बहुत सममाया, मिननत- 
चिरोरी की, लेकिन वह न माना । अखीर काका साहब आये । मुझे 
अपनी इस अयोग्यता व अ्रसमर्थता पर इतनी आत्म-ग्लानि हुई कि मैंने 
उनके सामने प्रस्ताव रक्खा--+ दत्तू मुझसे रूठ गया है। उसको कष्ट 
पहुँचाकर में यहां रहना व पढ़ना नहीं चाहता । काकी को कितना रंज होता 
होगा । मुझे घर भेज दीजिए । आपके आशीवीद से जितना कुछ बनेगा 
में उधर ही पढ़ लूगा।” उन्हें इस प्रस्ताव से बड़ी ठेस लगी। मुझसे 
कहने लगे---“दत्तु को मैं जानता हूँ | त॒म्हारी काक्की भी जानती है | घर 
भेजना होगा तो दत्तू को भेजू गा--तुम्ह नहीं । जितना बोक ठुम पर है 
उतना दूसरे किसी पर होता तो अब तक मुह छिपा कर भाग जाता । मेरे 
पुत्र तो तुम होने चाहिए थे । उनकी इस उदारता और बवत्सलता से मैं 
आधा जमीन में गड़ गया । लेकिन उन्होंने दत्त को जो बुरा-मला कहा, 
वह अब भी मुझे तीर की तरह चुभता रहता है। मेंने यही माना है कि भेरे 
बड़े भाईपन में जरूर कसर थी, जिससे मैं दत्तु का दिलन जीत सका 
और मेरी ही कमियां के कारण उसे बुरा-मला सुनना पड़ा व पड़ता था | 
१---सर इकब्रालनारायण गुट | 


योग का पाठ श्पू 


यदि मुझमें काफी अहिंसा-भाव होता, मेरा जीवन प्रेममय व रसमय हीं 
.हीता तो उसकी मधुरता व स्निग्धता उसे अवश्य ही पिघला लेती | बाद 
में तो दत्तू मुझसे खुश रहने लगा था--लेकिन उस घटना की छाप मेरे 
दिल से अ्रभी तक नहीं मिय्ती है| मेरे दिल व दिमाग को इतना पका 
लगा था कि मुझे व चाचाजी को भी यह शक होने लगा था कि मेरा 
चित्त कहीं उचट न जाय । 

इसके पहले की एक घटना मुझे लिखनी है जिसने मुझे योग का 
प्रत्यक्ष पाठ पढ़ाया । सुन्दरलाल को एक रोज रात को दस्त लगे व उल्टी 
हुईं | वह अक्सर अधिक खा लिया करता था। हम समझे, बदहजमी 
होगई है| रात का वक्त--हमारी जान-पहचान अ्रभी ज्यादा नहीं हो पाई 
थी, न दुनिया का ही कुछ तवजरुबा था। मकान मालिक से कहा तो 
उसने कहा--सब ठीक होजायगा, सुबह किसी वैद्य को दिखा देंगे । उसे 
असल में हेज़ा होगया था | पिछली रात को जब उसके चिह्न खराब 
दिखाई देने लगे तो हम घबराये व वैद्य की बुलाकर लाते हैं, तब॒ तक वह 
चल बसा । मुझ पर तो मनो पत्थर पड़ गये--अब काका साहब व काकी 
को क्या मुह दिखायेंगे ? सबसे बड़ी चोट तो यह लगी कि बिना दवा- 
दारू के ही लड़का हाथ से चला गया | इस मूढ़ता व गफ़लव के लिए 
मैंने आज तक अपने को माफ नहीं किया | जब-जब याद आदी है, शूल 
की तरह चुमती है और यह भाव मिटाये नहीं मिटता कि मेरी गफ़लत 
उसकी मृत्यु की जिम्मेदार है | 

उसका दाह-कर्म करके उसी दिन हम काशी से बरहलगंज पहुँचे | 
चाचाजी को देखते ही में घड़ाम से गिर पड़ा व बेहोश होगया । इधर 
सुन्दलाल का वियोग, उधर काकी का करुणक्रंदन, सामने में बेहोश | 
उनकी व्यथा की कथा कौन लिख सकेगा ! मगर देखने बालों ने कहा कि 

उनके चेहरे पर जरा भी शिकन नहीं पड़ी। लोग मातमपुरसी के लिए 
ग्राने लगे | उनसे वे उसी सहज प्रसन्न मुख-मुद्रा से बातचीत करते 4 
उनके शोक व वियोग की बातचीत छेड़ने के पहले ही काम-काज व॑ व्यव- 
हार की ऐसी-ऐसो बाते छेड़ देते कि लोगों को अवसर ही नहीं मिलता। वे 
आपस में कानाफू सी करते कि अजीव संगदिल आदमी है। हमको तो 
सुनकर रंज होता है, लेकिन इसके जाने तो मानो कुछ हुआ ही नहीं | 
उनके एक नजदीकी मित्र ने लोगों की यह टीका उन्हें सुनाई और खुद 
भी ठपका दिया कि ऐसा निर्मेहीपन किस काम का १ चाचाजी ने उन्हें 
वशिष्ठ की एक कथा सुनाई । मैं बैठा हुआ था | विश्वामित्र ने वशिष्ठ 
के एक-एक करके साठ पुत्र मार डाले तो अरुन्धवी ने कहा--वशिष्ठ 
तुम्हारा हृदय नहीं, पत्थर है | इतने पुत्रों के मरने पर भी तुमने उफ् 
नहीं किया। वशिष्ठ ने उत्तर दिया कि नहीं, तुम गलती पर हो । 
मैं आखिर पिता हूँ । उन्होंने अपना हृदय चौरकर दिखाया--उसमें 
साठ गहरे घाव थे व उनमें से खून की धारा बह रही थी। मित्र से 
उन्होंने कद्द--मास्टर साहब, मेरे हृदय में गहरा जख्म हुआ है, मेरी 
जिन्दगी में पहली बार ऐसी चोट मुझे; लगी है, लेकिन मेरा कर्तव्य यह 
नहीं है कि में उसे दूसरे को दिखाऊ ब सुनाऊ | शान्ति से खुद उसे 
सहन करू , इसमें मेरी बहादुरी है | अपने दुःख दूसरों को सुनाना गोया 
दूसरों को दुखी बनाना है । जो कायर होते हैं वें दूसरों में अपना दुःख 
बांगकर जी हलका करते हैं | जो मर्द होते हैं वे अपना दुःख तो खुद 
चुपचाप सहते ही हैं, दूसरे के दुःखों व कष्णोी को भी भेलते हैं। मेरा 
कर्तव्य है, दूसरों को सुखो बनाना | इस हरि को देखो, उस दिन केसी 
हालत होग ३ । में इसे इतना कमजोर नहीं समझता था। इसकी काकी 
तो स्त्री है। माता है । यह सुनकर मित्र भी लज्जित हुए और में अपनी 
कमजोरी पर इस नई दृष्टि से विचार करने लगा । आज काका साहब को 
मैंने एक योगी के रूप में देखा | इतना मनः-संयम बहुत कम लोगों में 
पाया जाता है। मेरा दिल अब भी इतना कच्चा है कि क्रिसी के शोक 

4 रोदन से--नाठक व सिनेमा भें भी किसी की विपत्ति को देखकर मेरी 
आंखों में आंसू आ जाते हैं | 
इसके बाद से जब कभी ऐसे शोक व दुःख के ग्रसंग आते हैं तो 
काका साहब की वह मूर्ति मेरी आंखों के सामने खड़ी होजाती है व उनके 
ये शब्द कानों में गूजने लगते हैं--- 
| “क्रायर अपने दुःख को दूसरों में बांग्ता है, मर्द दूसरों के दुःखों में 
पा बंदाता है ।! 
अब में अपनी इस कमजोरी का विश्लेषण करता हूँ तो इस नतीजे 
पर पहुँचता हूँ कि दूसरों के दुःख व कशे के दृश्य या कल्पना या अनुभव 
से में अधीर व कातर होजाता हूँ । खुद मुझपर कोई कष्ट, संकट या दुश्ख 
आपड़ा है तो उसमें में कमी विचलित नहीं हुआ | सुन्दरलाल की 
अचानक मृत्यु से जो मुझे बेहोशी आगई उसका कारण एक तो अपनी 
मूढ़ता व गफलत के ग्रति अजहद आत्मग्लानि, व दूसरे काकी के शोक 
की कल्पना व उसके प्रति समवेदना | फिर भी चाहे शोक या दुश्ख 
अपना हो या पराया--चित्त की प्रसन्नता को जाने दो, समता का खो 
बैठना मनुष्य की कमी व कमजोरी ही समझी जानी चाहिए। काका सर 
ऐसे अवसरों पर नारायशुस्वामी का एक दोहा कहते ध--- 
नारायण दुख सुख उमय भ्रमत फिरत दिन रात । 
बिन बुलाय ज्यों आरहे बिना कहे त्यों जात ॥ 
में अक्सर देखता था, जब बहुतसी चिन्तायें व रंभटे उनके चित्त को 
व्याकुल करने लगती थीं तो सब काम छोड़कर सोजाते थे और आश्चर्य 
यह कि उन्हें गाढ़ी नींद आजाती थी । वे ऐसे शअ्रवसरों पर कह्य करते थे कि 
अब सबसे जरूरी, सबसे पहला काम, सो जाना है । 
बापू जो कहा करते हैं कि अहिंसा वीरों का, मर्दों का धर्म है, 
कायरों का नहीं, यह सोलहों आना सच है। अपने को खतरों में डालने का 
साहस, अपने कष्टों व मुसीबतों में अविचलता, दूसरों के दुःखों में सहानु- 
भूति व पतन की अवस्था में करुणा पैदा होना, अहिंसा के ही लक्षण हैं । 

जो अपने कष्टों को खुशी-खुशी सह सकता है, भर्यों व चिन्ताओं के सामने 
शेर की वरह जाता है, वह सच्चा अहिंसक है, वहीं दूसरों को बचाने में 
जान की बाजी लगा सकता है। अपने को बचाने व दूसरों को फंसाने 
की कृति भले ही दुनिया में “बतुरता' समझी जाय, वह है कायरता की व 
हिंसा की निशानी ही | 


--+-ै 2, ९... 


आत्म-शुद्धि 

“ओदुम्बर'' में जो घाया रहता था, उसकी पूर्ति काका साहब करते 
थे। भेडीगल ( गोरखपुर ) रियासत के वे मेनेजर--मुख्तार आम थे | 
तनख्वाह के अलावा भी उन्हें ऐसी आमदनी होती रहती थी जिसे 
(रिश्वत! या पाप की कोड़ी नहीं कह सकते । वह वे इस घाटे में लगाते 
रहते थे। बाद में उन्होंने किसी तरह अपने मन को उस आमदनी के 
लिए. भी समझा लिया, जिसे 'शुद्ध कोड़ी! नहीं कह सकते | अशुद्ध कौड़ी 
भी शुद्ध काम में लगादी जाय तो दोष नहीं--यह दलील उनके मन ने 
गढ़ली थी | लेकिन एक समय ऐसा आया जब उनके दिल ने इस भार 
की महसूस किया । उन्होंने अपने मालिक जटार साहब के सामने जाकर 
खुद बखुद सारी बातें कह दीं और इस्तीफा उनके हाथ में रख दिया। लोगों 
ने समझाया कि इस्तीफा मत दीजिए | रोजी का कोई ज़रिया नहीं है । 
उन्होंने कह्ा--अब नौकरी करने का धर्म नहीं रहा | शुद्ध सेवा करते हुए 

जो मिलेगा उसीमे सबका हित है | 
कुछ समय के बाद, इसका अनिवार्य परिणाम यह हुआ कि ओऔदु- 
म्बर! पत्र को बन्द करना पड़ा व ओदुम्बर' प्रेंस को बेंच देना पड़ा। 
“प्रेस' के लिए शेश्वर्स एकत्र किये गये थे--लेकिन काका साहब ने 
काकी के लगभग दो हजार के जेवर बेचकर भी जब शेश्रर-होल्डरों का 
पाई-पाई रुपया चुका दिया, तो क्रिसीने समझाया--धाठ शेश्रर होल्डर्स 
१--एक सासिकपतन्र जो १६११ में हमने काशी से प्रकाशित किया था | 

में क्‍यों नहीं बांठ देते ! उन्होने धढ़ता से उत्तर दिया--बहीं, मेरे भरोसे 
शेञर होल्डरों ने रुपये दिये थे। उनका चुका ही देना चाहिए । 

प्रेस बन्द होचुका था, लेकिन अभी बिका नहीं था। इस्री बीच 
प्रेस में चोरी होग३ । प्रेस के कुछु सामान के साथ-साथ हमारा घरू 
सामान भी चोरी चला गया | हम सब तो अफ़सोेस करने लगे, लेकिन 
जब उन्हें मालूम हुआ तो मुझसे कहने लगे-हरिं, अच्छा हुआ एक बोझ 
कम होगया । यह पाप का पैसा जितना जल्दी चला जाय अच्छा है, नहीं 
तो यह दूसरे स्वच्छु पैसे को भो ले ड्रबेमा | उनके इन बचनों का मेरे चित्त 
पर गहरा असर हुआ । मुकके मानो एक नवीन प्रकाश मिला । 

ये दिन हमारी बड़ी आर्थिक कठिनाई के थे । वे हमेशा ईश्वर पर 
भरोसा रखने के लिए हमसे कहते रहते | एक रोज एक किस्सा सुनाया, 
मैंने उसे छुपा दिया था--वह ज्यों का त्थों यहां दिये बित्रा नहीं रह 
सकता + 

कहाना 


“एक राजा था 4 बूढ़ा होने पर उसके मच भें विचार आया कि 
राजपाट बहुत कर चुका । बेटे भी राजकाज संभालने लायक होगए, | सारी 
उम्र दुनियादारी में ही बिता दी--अब कुछ ईश्वर-मजन भी करना 
जाहिए | दीवान ने भी उसके इस प्रस्ताव का समथ्नत्न किया ॥ युवराज 
को तो यह तजबीज और भी पसन्द आईं, किन्तु पिताजी का अपने से दूर 
रहना उसे अ्खर भी रहा था | 

युवराज को राजमगद्दी पर बिठा देने के बाद राजा वन-गमन की तैयारी 
करने लगा | साथ में क्या-क्या चीज ले जाये इसका विचार शुरू हुआ | 
कम से कम एक बिस्तरा चाहिए ही। खाने-पीने का कुछ सामान 
ओर ,बरतन भी जरूरी मालूम हुए, ओर सामान तथा बिछोना उठाने के 
लिए कम से कम एक नोकर । बेटे थे बहुत कुछ कद्दा कि खबारी के लिए 

श्रौड़ा लेते जाइये, सामान तथा नोकर-चाकर और ले लीजिए, लेकिन 
राजा को तो विसग का रंग लग चुका था। नोकर को साथ ले पैदल महल ' 
बाहर होगया | नगरवासी बाहर की हृद तक राजा को पहुँचाने के 
लिए आये । राजा न्‍न्यायी और प्रजाप्रिय था। प्रजाजन के आंसुओं ने 
उसे बिदाई दी | राजा यों तो अकेले गया; पर मानों सब प्रजाजन का 
मन अपने साथ लेता गया । 
कुछ ६२ जाकर राजा को बड़ी प्यास लगी। उसने नोकर से पानी 
लाने के लिए कहा | कुछु ही दूर एक भरना बहता था। नोकर लोय 
गिलास लेकर दौड़ा गया | राजा ने सोचा, चलो मैं मी भरना देख लू । 
नोऋर छान कर लोटे में जल भर ही रहा था कि एक किसान आया । 
उसने मरने में हाथ घोये, दोनों हाथों से प॑खे की तरह पानी इधर-उधर 
हटाया ओर चुल्लू से पानी पीने लग गया | राजा की नजर पड़ी। उसने 
आश्चर्य से चिल्ला कर नौकर से कहा, अरे देख, यह तो बिना मिलास 
के चुल्लू से ही पानी पी रहा है। नौकर ने कहा, हुजुर, गांव के लोग 
तो इसी तरह पानी पीते हैं। राजा ने कहा--तो पहले क्यों नहीं बताया, 
जब सामान लिया जारहा था ? हम लोग-गिलास फजूल ही लाये | राजा 
को यह बात जानकर बड़ा ही आनन्द हुआ । उसे मालूम हुआ, मानो 
ईश्वर की उसपर विशेष कृपा हुई जो इतनी जल्दी ऐसा अनुभव हुआ । 
उसने इंश्वर को धन्यवाद दिया और नौकर से कहा--यह लोथ-गिलास 
किसी गरीब को दे दे। ईश्वर ने जब पानी पीने के लिए हाथ बना दिये हैं 
तो फजूल इस बोक को क्यों लादे ! ईश्वर की स्चना का उपयोग क्‍योंन 
करें १ नोकर ने राजा को बहुत समझाया, पर उसने एक न मानी | इसी 
दृश्य ने ईश्वर के रचना-नैपुण्य के प्रति उसका थआ्रादर और श्रद्धा बढ़ा 
दी थी। 
दोपहर का वक्त । एक खेत के किनारे पेड़ की छाँद के नीचे राजा 
के लिए खाना पक रहा है| राजा मन में अपने पिछुले जीवन का .सिंहा- 
बरलोकन कर रहा है | आज कुछ घण्टों के जीवन में उसने जो आनन्द 

लाभ किया वह पिछुले ७० वर्ष में उसे नहीं मिला था--यह अनुभव 
'कर रहा था। इतने में एक किसान पास के खेत से आया । कपड़े में बंधी 
हुईं मोटी रोटियां निकालीं, एक हथेली पर रोंटी रखली, उसी पर चटनी, 
आर दूसरे हाथ से खाने लगा | राजा की निगाह पड़ी । उसके आनन्द 
की सीमा न रही । उछुल कर नोकर से कहा--अरे देख तो, हम थाली 
नाहक ले आये, रोटी तो इन्सान हाथ पर रखकर भी खा सकता है | 
नोकर ने जवाब दिया--महाराज, किसान तो इसी तरह खाया करते हैं | 
राजा ने जरा भल्ला कर कहा---तो मले आदमी घर पर ही यह क्‍यों नहीं 
बता दिया १ नौकर ने कहा--सरकार आप वो राजा ठहरे, आपसे यह सब 
कैसे होता ! राजा ने कहा--पर मैं तो फकीर बनना चाहता हूँ। मनुष्य 
के राज्य से हट कर में ईश्वर के राज्य में पहुंचना चाहता हूँ। में देखता हूँ 

नुष्य का राज्य इन्सान को बनावरों का गुलाम बनाता है, और ईश्वर 
की स्वना उसे स्व्राधीन, स्वयंपूर्ण, स्वावलम्बी बनाना चाहती है। अब इन 
बर्तनों की मुझे कोई जरूरत नहीं है | 

रोदो खाकर किसान अपने बायें हाथ का सिरहाना देकर उसी घास पर 

सो गया और ऐसी गाढ़ी नींद लेने लगा कि राजा को सारी उम्र वह नसीब 
न हुई | राजा मन में बड़ा प्रसन्‍न हुआ। भगवान को बार-बार घन्य- 
बाद देने लगा, उसकी कुदरत पर और इन नये-नये अनुभवों पर वह 
धन्य-धन्य कहने लगा । नोकर से कहा--श्ररे देख, आज मुझे. कुदरत 
का सच्चा सुख मिल रहा है। इस बिस्तर को फेंक, और तू भी घर 
लौट जा; ईश्वर ने इन्सान को इतना पूरा और कुदरत को इतना भरा 
बनाया है कि--मुमे तेरे और इस सामान के अवलम्बन की कतई जरूरत 
नहीं । मुझे अकेला अपने हाथ-पांव और ईश्वर के भरोसे छोड़कर तू 

अला जा | अब में सब तरह सुखी रहूंगा। अपने हाथ-पांव से काम 
लूगा और प्रभुमय जीवन बिताऊगा | 

2 आई 
दोपहर राजा ने उसी किसान की तरह हरी धास पर सोकर कार्ी 

“श्र चलते-चलते शाम को एक बड़े से बड़े पेड़ के नीचे झ्राकर बैठा ! 
ईश्वर-चिन्तन में डूब गया। इतने ही में एक आदमी भाड़ हाथ में लेकर 
आया, और हाथ जोड़ कर खड़ा होगया | राजा की आंखें खुलीं तो 
पूछा, (तू कान है ओर हाथ बांधे क्यों खड़ा है १ 

“मैं देवदत हूँ ।” 

“तो तू यहां क्‍यों आया है १? 

“मुर्के ईश्र ने आपकी सेवा के लिए भेजा है | आप जहां रहें वहां 
भाड़ लगा देने ओर सफाई करने का मुझे हुक्म है।?? 

“तो मई, मुझे तो तेरी सहायता की जरूरत नहीं है। खुद मेरे ही 
नौकर-चाकर क्या कम थे जो मैं ईश्वर को कष्ट में डालता | जा, तू ईश्वर 
से मेरा प्रणाम कहकर कह देना कि, मुर्क तुम्हारे सिवा किंसों चीज की 
जरूरत नहीं है । 

थोड़ी देर में वह झाड़ू वाला अब की फर्श ओर भाड़ लेकर आगया, 
ओर आते ही भाड़ -बुह्ार करने लगा। राजा ने पूछा--- तू फिर आगया १? 

“जी हां, मुझे भगवान्‌ का हुक्म है कि आपसे कुछ न पूछू. और 
जो हुक्म है, उसकी तामील करता रहूँ |?! 

राजा चुप रहा । मन में कहा--करने दो । अपने से क्‍या मतलब । 
उसके फशं पर तो हमें बैठना है ही नहीं । अर, यह सब सुख-विलास 
मेरे महल में क्या कम था ! 

भोजन के वक्त वही आदमी एक थाल ले आया, जिसमें तरह-तरह 
के राजसी पक्‍वान्न और मिष्ठान्न थे । 

यजा ने देखकर कहा--““भई, ठुम मुझे क्‍यों तंग करते हो ! मुझे, 
तो इसमें से कुछु खाना नहीं है १?” 

देवदूत--- मुझे जो हुक्म हुआ हे उसकी तामील कर रहा हूं |” 

राजा ने खाना गरीबों को खिला दिया और खुद जो कन्दमूल जंगल 
में से बीन कर लाया था, उसको खाकर पेड़ के नीचे हरी घास के गदर 
पर सोरहा | | 

८ 
“रोज यही सिलसिला रहता । 

थोड़े ही असे में चारों ओर शोहरत फैलने लगी कि कोई बड़ा पहुँचा 
हुआ महात्मा आया है | रोज न जाने कहांसे नया-नया फर्श आकर 
बिछुता है ओर बढ़िया भोजन का थाल आता है। बड़ा करामाती है | 

दर्शकों और मक्तों का ठठ जमने लगा | 

एक किसान अपनी गरीबी से बड़ा बेजार था । उसने सोचा, इस 
महतःत्मा से कुछ उपाय पूछें | यह नंगे हाथ आया था और रोज इतना 
ठाठ केसे लगा लेता है | 

बड़े भक्ति-भाव से प्रणाम करके एक रोज अपनी गरीबी का दुखड़ा 
रोकर सुनाया | बोला-- “महाराज, मुझे! भी तरकीब बतादो जिससे इसी 
तरह मेरा भी ठाट-बाट लग जाय । घर बैठ थाल आजाया करे ।” 

राजा ने कहा--“भई, में तो कुछ तरकीब-वरकीब जानता नहीं हूं । 
ईश्वर का नाम लेता हूं, वही भेज देता है |” 

“तो महाराज, मुझे क्‍यों नहीं भेज देता, आप तो कुछ नहीं लेते हैं 
फिर भी जबरदस्ती भेजवा है, और हम रोज पुकारते हैं फिर भी वह 
नहीं सुनता । 

“भई में राजा था। मैंने उसके नाम पर राजपाट सब छोड़ दिया 
ओर जंगल में आकर रहने लगा | तो उसने वह ठाट यहां भी लगा 
दिया, मगर मुझे! इसकी कोई जरूरत नहीं है | तू भी ईश्वर के नाम पर 
सब कुछ छोड़ दे। में इसके सिवा और तुमे क्या रास्ता बताऊ ।” 

किसान खुशी-खुशी घर दौड़ा गया | घरवाली को पुकार कर दर- 
वाजे ही से कहा--“अरी सुन ! बड़ वाले महात्मा ने एक तरकीब बताई 
है---अपना सब दलिद्दर दूर होजायगा | कल से मैं ईश्वर के नाम पर 
घरबार खाना-पीना सब छोड़-छाड़ कर एक पेड़ के नीचे आसन जमा 
कर बैठ जाऊंगा । आज घर में जो कुछ घी-गुड़ हो उसका हलवा-पूड़ी 
बना के मुझे खिलादे--न जाने कितने दिन भूखा रहना पड़े |? 

“तुम पागल तो नहीं होगए हो, क्या बहकी-बहकी बातें कर रहे हो!”” 

हि. 


किसान ने हाथ उठाया और कहा--अरी, तू देर मत कर, निद्यल 
ढोजाने की तरकीब द्ू ढ लाया हूं, तू जल्दी कर [” 


का ५८4 ५2) 


“सूखा-प्यासा बैठे दो दिन होगये, देंबदूत अभीतक क्‍यों नहीं आया 
इस महात्मा ने चकमा तो नहीं दिया | दो दिन की कमाई से भी गया 
ओर भूखा मरा सो अलग” किसान मन में पछुताने लगा | कोई आदमी 
आता दिखाई पड़ता तो समझता, यह देवदूत ही आया होगा। भूख से 
व्याकुल हो ईश्वर को बुरी तरह कोसने लगा---“उस साले राजा का तो एक 
ही मिनद में ठाठ लगा दिया । में दो दिन से भूखों मर रहा हूं, कोई सुन- 
बाई ही नहीं | गरीब और ठुखियों का कोई नहीं । ईश्वर भी बड़ों का 
पक्त करता है |” इतसे में थाल हाथ में लिये हुए. एक आदमी आता 
दिखाई दिया | 

किसान ने आतुर होकर पुकाय-- तू देवदूत है १" 

पा ह। 

“तो अब तक कहां मर गया था ! ला, जल्दी ला; क्या-क्या लाया 
है ? किसान आदमी, दो दिन से पेट में कुछु भी नहीं डाला है |? 

उसने थाल आगे बढ़ाया तो तीन-चार मोटी-मोटी रोण्यां ओर दो 
प्याज | किसान जल-भुन कर खाक होगया । थाली उठाकर देवदूत 
सिर पर दे मारी । 'शर्म नहीं आई रोटी और प्याज लाते हुए १ उस 
राजा को छुपन और, मुझ गरीब को वही प्याज रोटी । अरे, यह तो मैं 
रोज ही खाता था । इसीके लिए दो दिन भूखों मरने की क्या जरूरत 
थी १ लोठ लेजा ओर भगवान से कह कि उस महात्मा जैसे ठाठ लगादें 
तो खाना खाऊंगा !* 

देवदूत ने भगवान से आकर किस्सा सुनाया | उन्होंने कह्--उसे 
समझा कि राजा ने जो मेरे नाम पर छोड़ा था, वह उसे देदिया, जो तूने 
छोड़ा सो तुमे भेज दिया | 'तू तो इसका भी अधिकारी नहीं था | राजा 


2 25 को न 
दाकन वाला नहा शप, 


का त्याग तो सच्चा ओट्रनिष्काम था | अब भी तो वह उसका उपभोग 
नहीं कर रहा है री 
त्रः भट के ः 

इन्हीं दिनों स्वामी रामतीर्थ के व्याख्यान मुर्भे पढ़ने को मिले। उन्हें 
पढ़कर मन में अजीब मस्ती पैदा होती थी। ऐसा लगने लगता कि मैं 
सचमुच ईश्वर-रूप, ब्रह्मरूप हूं। सांप, बिच्छू, शेर, ,चोर-डाकू, बाढ़, 
आग, मेरा कुछ नहीं बिगाड़ सकती। यह सब मेरे ही तो रुप हैं। में 
इनसे क्‍यों भय खाऊ ?१ 

जठार-साहब रचित “अ्रव्यक्तबोध' तो में बरमंडल में ही पढ़ चुका था 
ग्वानंदसाम्राज्य' काशी में पढ़ा । ये मराठी में वेदान्त के अच्छे ग्रंथ हैं | 
अ्रद्वेत के प्रति मेरे विश्वास को यहां दृढ़ता मिली | बचपन में मुझे मां- 
बाप ने देवी-देवताओं से यह वर मांगना सिखाया था--4विद्या दीजे, बुद्धि 
दीजै, आपका मैं बाल-बच्चा !! काशी आने पर एक ओर जहां बेदांत की 
छाप जमी, तहाँ दूसरी ओर राष्ट्रीयवा व देशभक्ति ने जोर जमाया | अब 
से काशी विश्वनाथ, मैया अन्नपूर्णा व कालमैरव से मैं वर माँगने लगा--- 
“भारतमाता को आज़ाद करो? । 


ढांकने वाला नहीं 


निन्‍्दा व चुगली मुझे बरदाश्त नहीं होती | खुद भी इन बुराइयों से 
अपने को बरी रखने का यत्न करता हूँ। दूसरों के दोष, त्रुटि, कम- 
जोरियों को देखकर भी उनकी इधर-उधर च्चों करना मुझे अच्छा नहीं 
लगता । इनसे बेजा फायदा उठाने की तो कल्पना तक मुझे नहीं आती | 
पाठक इसे अत्युक्ति न समझें | फिर भी कमी-कभी किसीकी कोई बात 
सहज-माव से मुह से निकल जाती थी | छुटपन में मैंने एक शख्स को, मैंने एक शख्स के 
पराई स्त्री से कुकर्म करते हुए अचानक देख लिया। दोनों बड़े लज्जित 
हुए ओर मेरे हाथ जोड़ने लगे । मैंने उन्हें आश्वासन दिया कि किसी 


ररिकनलकनअममानन 

से नहीं कह्ँग---मगर आयंदा के लिए ठुमको कसम खानी होगी | मैंने 
उसे अब तक निबाहा हैं | ऐसे ही एक अवसर पर काका साहब ने मुझे 
एक ऐसी कद्दानी सुनाई जिसने हमेशा के लिए मेरे हृदय में घर कर लिया | 
“एक ब्राह्मण की सत्रीका चाल-चलन अच्छा नहीं था, मगर अपने 
पति को वह मुलावे में डाले हुए थी। वह उसके सतीत्व पर पक्‍क। 
भरोसा रखता था। एक रोज विदेश जाने के लिए, पत्नी से बिदा लेकर 
रवाना हुआ | किसी कार्यवश रास्ते से घर लोटा तो पत्नी के साथ दूसरे 
को सोता हुआ पाया । वह सनन्‍्न रह गया | “गदन काठ दूँ? नाक काट लं? 
मगर इससे इनका सुधार केसे होगा ! ? यह सोच उसने अपनी चादर उन्हें 
ओहढा दी ओर वापिस चल दिया | 

“इधर इनकी नींद खुली तो ब्राह्मणी की निगाह चादर पर पड़ी। “यह 
चादर तो वे लेगये थे--यहां केसे ?” बह भेद समझ गई--उन्होने देख 
लिया | मन में बहुत डरी | बड़ी बेचेन रहने लगी। सोचा, चिट्ठी में 
जरूर बुरा-भला लिखेंगे। चिट्ठी आई--मगर कुशल-समाचार व प्रेंम- 
वाता के सिवा कुछ नहीं ! उसने मन को समकाया--जब घर आयेंगे तब 
जरूर कसर निकालेंगे | 

“ब्राह्मणु घर आया । बड़ प्रेम बअपनेपन से मिला | इस बच 
चिन्ता व डर के मारे ब्राह्मणी सूख कर कांठा होगई थी। जब रात को 
भी ब्राह्मण ने कुछ नहीं कहा--तब बआहझणी बड़े विस्मय में पड़ी। यह 
मनुष्य है या देवता ! देखा तो जरूर; मगर कहते कुछ नहीं। अपने 
आप ही कुकर्म का पछतावा उसे हुआ व उसका जीवन बदल गया। 
ब्राद्षण बारीकी से उसके इस परिवर्तन को देखकर मन-ही-मन सन्सुष्ट 
होता रहता था । मरते दम तक उसने ब्राह्मण को इस बात का परिचय 
नहीं दिया कि उसने कुछ देखा था | ब्राह्मण की मृत्यु पर आह्यणी फूट- 
फूट कर रोती है | अड़ोस-पड़ोस की औरतें ताना देती हैं--जैसी पतित्रता 
है सो हम जानती हैं ! क्‍यों मुहल्लेवालों की नींद हराम करती है ! 
वह बड़े दुखी स्वर से जवाब देती हे--तुम क्या जानो ! वह केसा देवता 

था | तुम ऐसे समय मो मुझे कोस रही हो--उसने देखकर भी मुझ पर 
परदा डाला । उसने मुझे उबार लिया । दुनिया में उघाड़ने वाले सब हैं, 
ढांकने वाला नहीं । तुम उघाड़ने वाली हो, वह ढांकने वाला था| हवा ! 
आज दुनिया में मेश ढांकनेवाला नहीं रहा |”? 

सुधार का कैसा अनुपम व चमत्कारिक उपाय है यह |! हममें से 
कितने हैं जो दूसरों के दोषों को चर्चा करते समय, उसमें रस लेते समय 
इस बात को याद रखते हैं कि हम केसे हैं ? फिर दूसरों को ढांककर 
सुधारने की दिव्यता तो विरलों में ही पाई जाती है। खुद अपने दोष 
दुनिया के सामने रखना एक बात है | दूसरे के दोष दुनिया को सुनाना 
दूसरी बात है। अपने दोष सुनाने से अपनी शुद्धि होती है व दुनिया 
अपने से सावधान ! दूसरों के दोष सुनाने से हम कीचड़ में पढ़ते हैं, 
प्रतिहिंसा के पात्र बनते हैं, व दुनिया में कीचड़ उछालने की जिम्मेवारी 
लेते हैं । 'पिशुन पराये पाप कहिं देही? | जान बूक कर अकारण पराये 
पाप सुनना “अव्यापारेषु व्यापार! है, संस्कारहीनता का सूचक है व उसमें 
रस लेना दुष्टता का परिचायक है । 

इस कहानी का ऐसा असर मुझपर हुआ कि अब “अधिक ढांकने' 
की तरफ भले ही गलती मुभसे होजाय, किसी का पर्दाफाश” करना मेरे 
लिए नागवार होजाता है। कत्तंव्यवश मुझे; किसीकी बुराई ब बुरी बातें 
सुननी पड़ती हैं, लेकिन भीतर से यही आवाज उठती रहती है कि ईश्वर 
मुझे इससे बचा । मुझे मन में कई बार आश्चर्य होता है कि मनुष्य कुकर्म 
में एक-दूसरे को केसे लिप्त कर लेते हैं ? उनका हौसला केसे होजावा है ! 
एकाध मित्र से कभी पूछा तो उन्होंने कहा--दा साहब,” यह दुनिया ही 
अलग है। इसमें रहने वाले एक-दूसरे को पहचान लेते हैं । उनकी आंखें 
ही एक-दूसरे को अपना परिचय दे देती हैं। और वे खिंच जाते हैं। 
ऐसे मामलों में अधिकांश लोगों का यह अनुभव है कि पुरुष 

$-मेरे साथी मे इसी तरह सम्बोधन करते हैं। यह दादा साहब 
का छोटा रूप है। 


बन 

स्रीको बिगाड़ता है। मुर्के भी यह सच मालूम होता है। लेकिन 
काशी का मेरा श्रनुभव इससे उल्टा है। दो घटनाएं खुद मेरे साथ ऐसी 
हुईं जिनमें स्त्रियों ने हरकत की । एक जवान विधवा थी। जिस घर में 
हम किराये पर रहते थे उसीमें नीचे वह भो अपनी बुढ़िया सास के साथ 
रहती थी । में रात में छुत पर सोया हुआ था | वह एकाएक आगई और 
मुझे जगाया | में एक दम जागा व चौंक कर पूछा--क्या बात है, 
क्या हुआ ! वह चुप । मेंने कुंकला कर कहा--आखिर बताओ, तुम 
क्यों आई ! उसने कहा--ठुम कुछ समझते नहीं ? अब तो मेरे पसीना- 
पसीना होगया; ओर मैंने आवाज दी--दतू ।! इतने में वह नीचे 
खिसक गई । मुझे बड़ी मुश्किल से नींद आई। सुबह मेंने सब हाल 
दत्तू से कह्ठा ओर हमने मकान बदल दिया । 

एक दूसरे मकान में एक ब्राह्मण-दम्पती रहते थ। एक रोज में 
जीना चढु रहा था--उधर से ब्राह्मणी उतरी | रास्ते में उसने सहसा मेरा 
ः पकड़ा ओर अपने वक्षुस्थल पर लगा दिया । मेरे रोगटे खड़े होगए,। 
मैं हाथ छुड़ा कर ऊपर भागा । कई बार सन में आया कि उसके पति से 
कह दूँ। लेकिन एक तो यद् कहानी याद आ जाती थी, दूसरे मन में 
| सोचता--हमें अपनी पढ़ाई से मतलब | इन फालतू बातों में क्‍यों पड़े ! 
हम अपनी संभाल रक्‍्खे--बस खत्म ! 

एक ज्ली ने एक बार हमारी छुत पर चिट्ठी डल दी। उसमें मुझे 
सम्बोधन किया था । अपना दुखड़ा रोया था--पति के च्ास से 
बचाने की प्रार्थना की थी। पहले दो स्क्रियों से में डर चुका था--ओऔर 
हम विद्यार्थी उसकी सहायता भी क्‍या कर सकते थे ! हमने अपनी श्रस- 
मर्थता प्रकट करके उससे माफी मांगली । 

कई बार मैं मन में विचार करता हूँ कि उन स्त्रियों ने मुर्के ही 
क्यों अपना शिकार बनाना चाहा ! मुझे ऐसा लगता है कि मेरी खुब- 
सूरती इसका कारण होगी । बचपन में मैं बहुत सुन्दर दीखता था। मेरी 
मां व मौसियां कहा कसती थीं कि एक वेश्या मेरी सुन्दरता पर रीम कर 









सांप वे भूत श्६्‌ 


मुके गोदी में उठाकर नाचा करती थी। अब उनके दिल की बात 
वही जाने । 

मेरे मन में यह सवाल भी उठा कि में बच केसे गया ! इसके वीन 
कारण मुझे मालूम होते हैं-- 

१--पवित्र जीवन व्यतीत करने की मेरी प्रतिशञा | 

२--मेरे परिवार का शुद्ध वातावरण । 

३--स्त्रियों से सम्पर्क बढ़ाने की ओर अरुचि और उनकी प्रवृत्तियों व 
गति-विधियों के प्रति उदासीनता | 

मुझे अच्छी तरह याद है कि काशी में, तथा बाद में कानपुर रहते 
हुए, मैंने नियम-पूर्वक इस बात का ध्यान रक्‍्खा है कि गंगा जाते हुए 
देव-दर्शन करते हुए, स्त्रियों की तरफ कतई न देखू । दृष्टि-दोष से मी 
अपने को भरसक बचाऊ । इन्हीं संस्कारों ने ओर सबसे बढ़कर भग- 
वत्कृपा ने मुझे बचाया है । 


$ फिकी +े 

काका साहब हमें हमेशा साहस की, कठिनाइयों में हिम्मत न हारने की 
वल्कि अपनी नई-नई सूक-बूक से रास्ता निकालने की, व अपने पार्वों 
पर खड़े रहने की शिक्षा दिया करते थे । जब उन्होंने हमें काशी छोड़ा 
तब हममें से कोई भी न रसोई बनाना जानते थे, न सोदा-सुल्फ लाना। 
पं० नागेश्वर जी* को हमारा गाडियन बना गये थे। हमें यह सूक नहीं 
पड़ता था कि कितना आग, दाल, चावल पकाने के लिए निकाले व केसे 
प्रकावें । बिना किसीसे पूछे ही हमने अनुमव व अक्ल से सब कास सीखे | 
बहुत कमखर्ची से काम लेते थे | बीमार होने पर भी इक्का नहीं करते थे । 
रात में दिया नहीं जलाते थे। दियासलाई सिरहाने रखकर अंधेरे में सोते थे। 
एक रोज रात को मेरी उंगली में किसी जानवर ने काट खाया | में हृड़बड़ा 

१--उस समय के हितकारिणी हाईस्कूल के एक हिंदी शिक्षक | 

कर उठा और शक हुआ कि कहीं सांप न हो । दिया जलाकर देखा दो 
उंगली पर जरा से खून का दाग था । मेरे एक फुफेरे भाई को सांप ने- 
काट खाया था | सब लोग इसी भरोसे रह गये कि चूहे ने काण होगा 
आर वह मर गया | मुझे अ्न्देशा हुआ कि कहीं सांप न हो ओर में चुहे 
के भरोसे रह जाऊ | कमरा देख डाला, मगर सांप मिला नचूहा। दतू 
घबरायगा--इसलिए उसे जगाया नहीं | हिंदी की एक पाख्य-पुस्तक में 
साँप के काटे के इलाज? पढ़े थे। मैंने फौरन सुतली से उंगली व कलाई 
पर बंद बांध दिये | चूल्हा जलाया व कढ़ाई में तेल डाल कर उसे चूल्हे 
पर चढ़ा दिया | चाकू निकाल कर पास रख लिया | मिश्री व नमक पारी- 
पारी से खाता | सोच लिया था कि जहां स्वाद में फक आया कि चाकू 
से उंगली उड़ाकर तेल में भूत दूगा। घ्रण्टेडेढ घण्टे तक मिश्री व 
नमक का प्रयोग करता रहा । इस परीक्षा से तो सांप के काटने के लक्षण . 
नहीं जान पड़ते थे | सगर नींद बहुत आती थी। यह विपरीत चिह्न 
था । आखिर मैं थक गया और चूल्हा बुकाकर इश्वर का नाम लेकर 
सोगया । काका साहब की सिखाबन याद आग$४--मौत लिखी होगी 
तो ट्लने वाली नहीं | दूसरे दिन मेंने दत्त को किस्सा सुनाया ओर बड़ी 
मुश्किल से हाथ से बंद काटे | वह बिगड़ा कि मुर्के जगाया क्यों नहीं !£ 
कुछ होगया होता तो काका साहब क्‍या कहते ? 

एक बोर एक भयंकर सपना आया, जिससे मेरे साहस की परीक्षा 
हुई। में वरामदे में सो रहा था। सपने में मैंने करबट बदली तो 
अपनी कोठरी में कई चिराग जलते हुए दिखाई दिये । में विचार करने 
लगा कि दिया तो बुझा दिया था ये इतने दिये केसे ! शक हुआ कि 
कोई भूत-लीला है । में चित सो गया । देखता कया हूं कि सामने दूर एक 
भिखारी खड़ा है। शक्ल उसकी रविवर्मा के भील के वेश में शिवजी 
बाली तस्वीर की तरह । मेंने उसे घूर कर देखा तो उसकी एक टांग मेरी 
नाक तक आती हुई दिखाई दी । अरब मु विश्वास होगया कि भूत से 
पाला पड़ गया । इतने में बह मेरी छाती पर दोनों ओर पैर पसार कर खड़ा 

होगया । मेंने सोचा कि डर जायंगे वो यह ले डालेगा | सुना था कि भूत 
पलीत उसके सिर होते हैं जो उनसे डरते हैं। में उससे अंग्रेजी में बातें 
करने लगा--इस ख़याल से कि यह समभ लेगा कि अंग्रेजी-दाँ है, इन 
पर हमारा जादू नहीं चलेगा | अब क्या देखता हूं कि उसका सिर आस- 
मान तक चला गया है | अब में हिम्मत हारने लगा 4 लेकिन याद आया 
कि महावीर व दत्तात्रेय का नाम लेने से भूव भाग जाते हैं। में जोर से 
बोलने लगा दत्तात्रेय--दत्तात्रेय | पास में मेरा भाई दत्तु--दत्तात्रेय-- 
सोरहा था | वह उठा व उसने आवाज दी--दा साहब, दा साहब, क्या 
बात है १ बस भूत रफूचक्कर हुआ--मैं कटके से उठ बैठा । मेरा शरीर 
पसीने से तर था । दत्तू को किस्सा सुनाया तो कहने लगा-ऐसे वक्त में 
भी आपको सूकी खूब ! 

इस समय बरमंडल की एक साहस की घटना याद आरही है। मेरी 
उम्र कोई १३-१४ साल की होगी। वहसील में खबर आई कि 
शेर ने एक गाय मार डाली | काका साहब नहीं थे । तहसील से सिपाही 
व वडवी ( भील चौकीदार ) बन्दूकें व तीर-कमठें लेकर घटनास्थल 
पर पहुँचे | में मी साथ गया । आमके एक बाग में कुछ दूर से सिपाहियों 
ने पीछे की ओर आवाज दी--होशियार शेर आरहा है । में पीछे श्रकेला 
पड़ गया था | मेरे सामने से वह छुलांग मारता हुआ निकला, में एक 
पेड़ में दुबक रहा | लेकिन डरा नहीं । शेर एक करोंदे की भाड़ी में 
छिप गया । सियाही उसे तलाशते फिरते थे । साथ-साथ में, भी | गांव 
के कुछ लोग भी दूर-दूर से तमाशा देखते थे । एक मभाड़ी में सिपाहियों 
की शक हुआ । मुझे उन्होंने मा किया-हरि भैय्या, आप सामने वाले 
टीले पर चढ़ जावें । मैंने कह्ा--नहीं, में तुम लोगोंके साथ रहकर देखूंगा | 
उन्होंने कहा--राव साहब (काका साहब) यहां नहीं हैं । हम यह जिस्मे- 
दारी नहीं लेंगे | आप दूर चले जाइए, । में मजबूर हुआ । सिपाहियों ने 
भाड़ी में पत्थर फेंके । बिजली की तरह शेर कपटा ओर हीरा (एक सिपाही) 
के साथ गुत्थमगुत्था होगया । शेर की गरज सुनते ही मैं टीले से झाड़ी की 

ओर लपका कि इतने में बन्दूकों के फैर की आवाज आई। में उस तक 
पहुँचता हूँ तब तक तो शेर ढेर होचुका था और दीरा बुरी तरह. 
प्रायल | उस बहादुर ने शेर के कान दोनों हाथों से पकड़ लिये थे, और 
छाती पर चढ़ ब्रैठा था | मगर वह इस बुरी तरह घायल हुआ था कि 
राम-राम करके बचा और छुह महीने में जाकर बिस्तरे से उठा । 

हीरा की बहादुरी मेरे हृदय में अड्धित होगई। यह भाव जी में 
आया कि मुझे भी कहीं ऐसा अवसर आवे वो में भी ऐसी निडरता व 
दिलेरी का परिचय दूँ। जब कभी कोई भय या मय की आशंका सामने 
आती है तो यह दृश्य मेरी आंखों के सामने आजाता है व मु्के साहस 
प्रदान करता है । 


 । 
डे शप 5 ४५४५2 

काशी के अपने जीवन” की कुछ घटनाओं व अनुभवों का उल्लेस् 
करना जरूरी है, जिन्होंने मेरे जीवन को साहस व अहिंसा की ओर प्रेरित 
किया है। एक है दिवेकर जी की दिनचरयां । ये ग्वालियर के विक्टोरिया 
कालेज में अध्यापक थे । राजनैतिक घडयन्त्र में गिरफ्तार हुए श्रोर शायद 
१॥ साल की सजा पाई थी । छूट कर हिन्दूकालेज में एम० ए& में 
भर्ती हुए थे । जब वे बनारस आये ही थे कि मेरा परिचय होगया। एक 
तो दोनों ग्वालिग्रिर-राज्य के, फिर देश-भक्तों की परीक्षा में पास | बरमंडल 
से ही मेरे हृदय में बंगाल व महाराष्ट्र के बलिबीरों के प्रति आदर-भाव पैद्रा 
होगया था । सावरकर, कन्हाईदत्त, नरेन्द्र गोसाई, इत्यादि के नाम सुनने 
से एक अजीब भक्ति-भाव मन में लहराने लगता था। द्विवेकरजी को देख 
कर स्व॒मावत: ही मेरे दिल में एक आकरंण हुआ | उन दिनों उन्हें ४) 
भासिक की एक स्यूशन थी। दोनों दफा लूखी बाटी, श्राम के पने के 
साथ खाते हुए मैंने उन्हें देखा | खुद हाथ से बनाते थे | हर काम खुद 

१-- १६१९ से १६१४ ई० तक | 

हाथ से करते थे और वह भी इस स्पिरिठ से कि दूसरों को सिखा सके। 
उनकी हर बात नमूना होती थी । सुबह ३ बजे से उठ कर पढ़ते--सूर्योदय 
से पहले गंगा स्नान करते । में भी उनके साथ अक्सर सोया करता जिससे 
रात में उठ कर उनके साथ कुछ पढ़ सकूं । वे पढ़ाई में मी व ओऔदुम्बर' 
के संपादन में भी मेरी हर तरह सहायता करते। अपना प्रिय शिष्य समभते 
थे। उनकी सादगो, श्रमशीलता, उच्च विचार, नियम-निष्ठा, पविश्रता 
एक से एक बढ़ कर थे | इनके सहवास व बरमंडल के संस्कारों से मेरे मन में 
यह भावना दृढ़ हुई कि में लोकमान्य की तरह देश-सेवा करू । “केसरी” 
की वरह हिन्दी में अखबार निकालूं। इसके लिए यह तय किया था कि 
बी० ए० करके लोकमान्य के पास ही कुछु समय रह कर अखबारनवीसी 
व देश-सेवा की प्रत्यक्ष तालीम लूं। आगे चलकर यह संकल्प दूसरी तरह 
से पूरा हुआ । दिवेकरजी के जीवन ने मेरे जीवन को आदर्श की तरफ 
खींचते रहने में बड़ा काम किया । मुझे विश्वास होता है, और दिवेकरजी 
भी इस बात को मानते हैं, कि यदि वे कर्व साहब के पास* नचले 
गए होते तो आज वह बापू के निकथ्वर्तियों में होते । 

हम लोग दूध बिनायक पर किबे के बाड़े में रहते थे | वहां मन्दिर के, 
पुजारी थे भहकमकर । उन्हें हम सब मास्थर साहब कहते थे- मन्दिर में 
ही एक छोटी-सी चय्शाला उन्होंने खोल रक्खी थी | काशी के गुरुओं' 
की तरह वे मंग-बूटी, ज्ञदा-तम्बाकू, सिगरेट-बीड़ी सब गुण-निधान थे । 
जजमानों के लिए 'बूटी' छानते व खुद भी चढ़ाते। दिन में कई बार 
नम्बर आ जाता । उनका एक भतीजा था महादेव | वह बीड़ी पीने लगा | 
मास्टर साहब ने दिवेकर जी से शिकायत की | उन्होंने कहा--जिसके 
चचा सब गुण-निधान हो, वह एक गुण से भी गया ! मास्टर साहब के 

१-दिवेकरजी एस० ए० करके स्योर सेन्‍्ट्रल काज्ेज में प्रोफेसर हुए 
थे--बाद में वे अध्यापक कर्वे के साथ मद्दिला विद्यालय में काम करने 
पूना चल्ले गए। १४ साल तक वहां रहे | आजकल्न माधव काब्वेज उज्जैन 
के प्रिंसिपल हैं| 

दिल को बड़ी चोट लगी । उन्होंने उसी क्षण संकल्प किया कि आज से 
सब छोड़ा । हमें विश्वास नहीं हुआ । हमने कहा--मास्टर साहब, पान 
तम्बाकू की छुट्टी रसिए। सब व्यसन एकसाथ नहीं छूट सकेंगे | लेकिन उस 
तेजस्वी ब्राह्मण ने सबका एकदम बहिष्कार कर दिया--यहांतक कि जज- 
मार्मों को भंग घोव्कर पिलाते, मगर उनके बहुत दबाने पर भी खुद नहीं 
पीते । बरसों तक उन्होंने इस ब्रत को निबाह्य | मेंरे जीवन में तो मेंने 
पहला ही उदाहरण यह देखा | वुल जाने पर मनुष्य क्या नहीं कर सकता ? 

हम लोगों की मण॒डली के सादे, व्यसनहीन, पठन-पाठनमय-जीवन 
की छाप, जो हमारे सम्पक्क में आता उसपर पड़ती | मेरे रिश्ते के एक बड़े 
भाई अओदुम्बर' में काम करने के लिए आए थे। वे सिगरेट पिया करते 
थे | जब भडकमकर ने प्रतिज्ञा की तो में उन्हें ताने-उलहने से इशारा 
करने लगा । एक रोज उन्होंने भी सिगरेट न पीने का बांदा किया, 
मगर निभा नहीं । इससे इतने शमिन्दा होते थे कि मेरे सासने कभी सिगरेट 
नहीं पीया, जैसे किसी बड़े का अदब करते हों | 

स्र्गीय पं ० बालकृष्णु भट्ट , प० रामचन्द्र शुक्न, श्रीजयशंकर प्रसाद' 
हा० लक्ष्मीचनद्र, बा० श्यामसुन्दरदास, तथा बिद्यमान पं० रामनरायण 
मिश्र, रायकृष्णदास, डा० भगवानदास के परिचय में आने का इन्हीं दिनों 
अवसर मिला | पं० बालकृष्णुजी बड़े खरे आदमी थे। कहते, हिन्दुस्तान के 
मां-बाप गोली मार देने लायक हैं। वे बचपन में अपने लड़के-लड़कियों 
की शादी करके बड़ा अनर्थ करते हैं | डा० लक्ष्मीचन्द्र कहा करते थे क्रि 
मैंने विज्ञान में दुनिया की बड़ी से बड़ी डिग्रियां प्राप्त की हैं लेकिन मैं 
अनुभव करता हैँ कि ये कालेज---विश्वविद्यालय ब्रेवकूफ बनाने के 
कारखाने दें । 

'अ्रीदुम्बर' के संच्रालन-काल के कुछ संस्मरण अब भी मेंर दिल को 
उमार दिया करते हैं| पं० देबीदत्त शुक्र (सरस्वती-सम्पादको उन दिलों 
काशी में संस्कृत पढ़ा करते थे । उनकी ब्राह्मण” नामक कविता शायद 
पहली ओऔदुम्बर' में छुपी थी। बाबू श्रीप्रकाश के कुछ लेस्ब पहली बार 

औदुम्बर' के द्वारा हिन्दी-जगत्‌ के सामने आये | ओऔदुम्बर' के लिए 
'दिवेकरजी ने हिन्दी लिखना सीखा | ओदुम्बरः की सेवाओं ने मुझे 
आचार्य द्विवेदीजी की सेवा में पहुंचाया । 

इस काल ने मेरे भावी जीवन को गढ़ने में बड़ा काम किया है। उन 
दिनों काशी में आर्य-समाज व सनातन-धर्म के विद्वानों के खूब शाख्त्रार्थ 
हुआ करते थे। एक बार आयंमुनिजी व पं० रामावतार शर्मा का 
शास्त्रार्थ हमने टाउन हाल में सुना था। पं० रामाववार शर्मा भारत में 
पहले एम० ए० व साहित्याचार्य थे | दूसरे हुए थे दिवेकरजी । शर्माजी 
स्वतंत्र 4 मौलिक विचारक थे | उन्होंने प्रत्यक्ष दर्शन! नामक एक नवीन 
दर्शन की रचना की थी। उसीके सम्बन्ध में यह शास्त्रार्थ हुआ था | 
आय-समाज में उन दिनों स्व॒० पं० केशवदेव शास्त्री बहुत चमक रहे थे । 
बड़े होनहार मालूम होते थे । उनकी प्रतिमा व तेज मुझके ऐसा लगता 
था कि ये दूसरे दयानन्द होगे । 

यहीं स्वामी सत्यदेवजी से परिचय हुआ ! अमरीका से लौंग्ने पर 
उन्होंने काशी में एक आश्रम या सत्संग जैसा शुरू किया था । भिन्‍न-मिन्न 
विष्रयों पर ब्याख्यान या उपदेश देते थे। उनके वहां के प्रथम मक्तों 
में मैं मी था। मैंने शुरू से ही इस बात का ध्यान रक्खा था कि संगत 
अपने से बड़े, अच्छे व ऊचे लोगों की करनी चाहिए | भले ही उनके 
ममाज में हम छोटे, कुद्र, या हेय भी समझे जावें। इससे ज्ञान,अनुभव, 
संस्कारिता की बृद्धि तो होती ही है, अमिमान नहीं बढ़ने पावा। यही 
कारण है जो इतनी छोटी उम्र में में इन बड़े लोगों के सस्पर्क में आ सया 
ओर इनके जीवन, सत्संग व उपदेशों से लाभ उठाने का प्रयत्न किया । 
किसी भूखे-प्यासे की तरह मेने काशी के वातावरण से जितना सात्निक व 
पोष्टिक खाद्य--पेय मिल सकता था ,--पाने भें कसर नहीं रक्‍खी थी | 

बापू के दक्षिण-अफ्रीका के सत्याग्रह की भनक कानों में आती रहती थी | 
कोई नई चीज बन रही है ऐसी छाप हृदय पर पड़ती थी | निजी जीवन में 
तो दूसरों को कष्ट न पहुँचने देने की ब्त्ति बढ़ रही थी--मगर सार्वजनिक, 


53; साथना के पश्च पर 


लासकर राजनेतिक जाबन भे हम्ते को हनिये; पाप दोष ना गनिये' के 
सिद्धान्त का बोलबाला था | जब लोकमान्य तिलक, प्रोफेसर परांजपे की 
गिरफ्तारी की खबर मेंने बरमंडल में सुनी थी तब मुझे ऐसा लगा था मानो 
कोई अनर्थ होगया-अधघटित घटना होगई | खून ऐसा उबलने लगा मानों 
बुखार आगया हो । मांडले में बन्द लोकमान्य मेरे हृदय-देव बने हुए थे | 


“४: १५०३ 
मातृ-हृद्य 
मेट्रिक कर चुकने के बाद मैंने पूना जाकर बी० ए० करने की योजना 


बनाई | इन्हीं दिनो आचार्य महावीरप्साद टिवेदीजी ने दिवेकग्जी से 
कहा कि मुझे एक अच्छे सहायक की जरूरत है। दिवेकरजी 'सरस्वती' 
में लिखने और द्विवेदीजी के सम्पर्क में आने लगे थ। उन्होंने मुझसे 
कहा -सरस्ववी में जाते हो ? तीन साल पूना भें बी० ए.० पास करोगे 
तब तक तीन साल में द्विवेदी जी के पास पत्र-संपादन का श्रमली अ्रनुभव 
होजायगा ! आखिर डिग्री लेना तो तुम्हारा उद्देश्य है नहीं। हिन्दी में 
पत्र निकालना है तो लोकमान्य की अपे्षा द्वविदीजी स अधिक सीस्ब 
सकोगे !! ओरदम्बर' बन्द होचुका था >सुर्के यह सलाह जंच गईं | 
द्विबेदीजी ने मृझसे पृछा--क्‍्या लोगे ? मैंने लिखा- - रोटी-कपड़ा | 
उनके पास जाते हुए लोगों ने डयया--दुर्वासा, हैं-- तीन दिन में छोड़- 
कर भागोगे । कोई उनके पास नहीं टिकता | इससे मेरा उत्साह दूना 
बढ़ गया । मेरी एक अ्रजीब खासियत है। जब मेरे सामने कोई कष्ट, 
संकट या खतरे की दलील रखता है तो मुझे दूना उत्साह होता है | मनमें 
आता है--करके देखें तो आखिर क्या डर या खतरा है। काका साहब 
शिक्षा दिया करते थे कि खतरे के नाम से नहीं डरना चाहिए। खतरा 
कल्पना में ही भर्यकर होता है। एक बार बरमंडल में हम दोनों घूमने 
मिकले । एक कुए में नीचे सांप जैसा कुछ दिखाई देता था। लोग 
नीचे उतरने से डर रहें थे। काका साहब ने मुझे भेजा कि जाओ नीचे 

जाकर देखो, क्‍या है ? में साहस करके चला गया वो एक कपड़े की 
चिन्दी पड़ी हुई थी। यह घटना मुझे; याद आगई | मैंने मित्रों से कहा, 
तो अब जरूर द्विवेदीजी के पास जाऊंगा | आखिर वे शेर तो हैं हीं 
नहीं, जो फाड़ खायेंगे | काम ही तो कसकर लेंगे। कभी गुस्से में सख्त- 
सुस्त कह लेंगे। में शिष्य-माव से जारहा हूँ । उनके जूते उठाने व पॉछुने 
में भी मुझे शर्म नहीं आने की । तब मुर्के उनका आशीवांद क्यों न 
मिलेगा ! 

उन्होंने सहायक संपादक की जगह मेरी नियुक्ति की | पहले एक मास 
तक प्रयाग--इंडियन प्रेस में रक्खा । जुही से काम भेज दिया करते थे । 
डा०जगदीशचन्द्र बसु का एक विज्ञान-सम्बन्धी तथा महामहोपाध्याय हरप्रसाद 
शास्त्री का इतिहास-सम्बन्धी व्याख्यान अंग्रेजी में भेजा, कि इनका अनु- 
बाद करके भेजो । भारत-सरकार की शिक्षा-विभाग व जेल-विभाग की 
रिपोर्ट भेजी कि इन पर सरस्वती के लिए. टिप्पणी लिखों। विज्ञान- 
सन्बन्धी लेख व रिपोट, मेंने समझा, मेरी परीक्षा के लिए भेजी थीं | 
पहले तो मन में आया कि लिख दू, विज्ञान में मेरी गति नहीं है, और ऐसी 
टिप्पणियां आपके नजदीक रहने पर लिख सकू गा । मगर मैंने सोचा कि 
यह वो बिसमिल्ला ही गलत हो जायगा । मैंने कोष के सहारे विजश्ञान-संबंधी 
भाषण को ४-७ बार पढ़कर समझने का यत्न किया | फिर एक साइन्स 
मास्टर को खोज निकाला, जिन्होंने सारा लेख समझा दिया। मेरा अनुवाद 
पंडितजी को पसन्द आया । ठिप्पणशियों के लिए मैंने सरस्वती की पिछुले 
वर्षो की फाइलें निकाल कर पंडितजी की तत्सम्बन्धी टिप्पणियां देंखीं। 
उनसे मुझे काफी सहारा व मसाला मिल गया । 

थोड़े ही दिन में पंडित जी खुद श्लाहाबाद आये। कहा--हम तो 
जंगल में--जुही में--रहते हैं, चना-चबेना जो कुछ मिलता है, खा लेते 
हैं। ठुम वहां रह सकोगे १ मैंने कहा, में तो वहीं आपके पास ही रहने के 
लिए आया हूं । में शहर की बस्ती से ऊब गया हूं। पांव पसारने भर 
के लिए जगह मिल जाय तो बहुत। आखाप चने-चबेने से काम चला 

लेते हैं वो मेरे लिए घास-फूस काफी होगा । 
“ते मुझे लिख देना तठम्हारे लिए क्या-क्या इन्तजाम चाहिए, में सब 
कर रक्खू गा ।”उन्होंने आश्वासन-सा देते हुए कहा । 
जब में जुही पहुंचा तो मेरे लिए सब चीजें तैयार मिलीं। पंडितजी 
ने बड़े अपनेपन से कहा--जों जरूरत हो मुझसे कह देना | संकोच मत 
करना । अपना घर समझना | बार-बार पूछुने की मु्के आदत नहीं है । 
“आप बेफिकर रहें । में अपना सब काम खुद कर लूगा। मुझे 
अपने लिए. किसीको कष्ठ देंने की आदत नहीं है ।?? 
रहने का स्थान वो मुझे सचमुच ऐसा मिला कि दिन में पांव पसा- 
रे की भी जगह नहीं थी । कमशरल प्रेस के कंपोजखाने में | कंपोजी- 
टरों की तिपाई मेरी कुरसी बनी व एक डेस्क मिला, जिसके नीचे ईंट 
चुनकर मैंने ऊचा बना लिया | दिन में यहां काम करता, रात को मैदान 
में सो रहता । मैंने दो निश्चय कर लिये थे--पंडितजी कितना ही और 
कैसा ही काम लें, कभी नाक-मौहं नहीं सिकोडू गा | कैसी ही असु- 
विधायें हों, कभी पंडितजी से शिकायत या कोई फरमायश नहीं करू गा । 
पंडितजी ने काम भेजा नहीं, मैंने चट से करके लोटाया नहीं | शाम को 
काम भेजते तो रात को ही करके लौटा देता | १०-१२ दिन के ही बाद 
पंडितजी ने कहा--भई; इतनी मेहरूत क्यों करते हो ? जिसपर में 
जरूरी लिखू उसे जल्दी कर दिया करो, वना अपनी फुरसत से किया 
करो- | गणेशजी' ने मुझसे कह्य--मेरे बाद पंडित जी ने तुम्हींसे ऐसा 
कहा है। मैंने जवाब दिया--दूसरे लोग काम-चोर रहे होंगे। पंडितजी 
खुद डटकर काम करते हैं, तो दूसरे से भी ऐसा ही चाहेंगे। और मैं तो 
इसीलिए आया हूं कि खूब सीखू ओर अनुभव लू । 
मैंने अनुभव किया कि पंडितजी की ऊपरी सख्ती या उद्मतामें बड़े कोमल 
व वत्सल पिता का ही नहीं माता का हृदय लहराता था । पंडितजी के भानजे- 


१--शहीद गशेशशंकर जी विद्यर्थी | मकसे पद्दिले वे पणिड़तजो के 
सद्दायक रूद्द चुक थे ह 

भानजी की बीमारी के समय इसका पता अच्छी तरह लगता था | माठंश॒ढ 
को डबल निमोनिया होगया। पंडिठ्जी ने जिस चिन्ता; सावधानी व 
जिम्मेदारी से उसकी चिकित्सा करवाई, वह सगे पिता से बढ़कर थी | एक 
रोज बिटिया' ने कहा--उपाध्यायजी, आज मामा से घर पर दाल नहीं 
खाई गई। मेंने पूछा-क्यों ! उसने कहा--कहते रहे, आज मार्तशड 
दाल के लिए मचल रहा था--उसे दाल नहीं मिली, मुझसे खाई नहीं 
जाती। यह माता का हृदय बोल रहा था । ऊपर से कठोर दीखने वाले 
कई लोगों में मेंने ऐसा मातृ-हृदय देखा है । 

पंडितजी का मुझपर इतना विश्वास बढ़ा कि एक बार दौलतपुर 
जाते हुए अपनी लाइब्रेरी की चाबी मुझे दे गये। कहा--जो किताब 
चाहों पढ़ना । किसीकों देना चाहो दे देना। बाबू मगवानदास * ने यह सुना 
तो कहने लगे-पंडितजी ने यह आजादी पहली बार आप ही को दी है । 
पुस्तक वे किसीको छूने तक नहीं देते थे । 

उनकी इस कृपालुता व विश्वास ने एक अजीब परिस्थिति पैदा कर 
दी थी, जिसका बड़ा मधुर अन्त हुआ । उससे मुझे पता लगा कि सर- 
लता व भलमनसाहत में कितना बल व प्रभाव है। कई बार ऊपर से 
कठोर दिखाई देने वाले व्यक्तियों में कोमलता व करुणा के रूप में अहिंसा 
की धारा फाह्गु नदी के सहश बहती रहती है। अहिंसा का संबंध ऊपरी 
आवरण, बाहरी आचार से उतना नहीं है, जितना भीतरी भावना--- 
वृत्ति से है । 


'१-क्रमला - पंडितजी की बढ़ी भांजी | २-कमशेज्ष प्रेस के मैमेजश | 

परिंडतजी की पूजी से कमशल प्रेस खुला था। बाबू भगवानदास 
उसके मैनेजर थे। वे परिंडतजी के णह-प्रबंधक भी थे । परण्डितजों को वे 
पिता की तरह मानते थे । परण्डितवजी मी उनपर भरोसा रखते थ। जब 
मुभपर पणिडतजी का प्रेम व विश्वास बढ़ने लगा तो भगवानदासजी 
को कुछ खगका हुआ । कुछ ऐसे कारण पैदा हुए, जिनका मुभसे कुछ 
बास्ता नहीं था, जिससे परण्डितजी ने यह प्रस्ताव रक्‍्खा कि 'भगवानदास' 
प्रेस के बारे में तुम्हारी-हमारी लिखा-पढ़ी हो जाय ।” पण्डितजी ने भग- 
बानदासजी से कुछ ऐसा व्यवहार भी शुरू किया जिससे उनका खटका 
आर बढ़ गया । दस्तावेज़ का स्थम्प लिखने के लिए पणिडितजी ने मुझे 
दिया । यह देखकर तो भगवानदासजी को पूरा शक होगया कि में भीतर 
ही भीवर कुछ कारस्तानी कर रहा हूं और परिडतजी का प्रेम भगवानदास- 
जी से कम कराके अपनी तरफ खींच रहा हूँ। इधर दस्तावेज्ञ की एक 
शर्त मुझे कड़ी मालूम हुई। परिहतजी ने भगवानदासजी का वेतन 
उसमें बहुत कम रक्‍्खा था । मैंने जाकर परिड़तजी से कहा कि भगवान- 
दासजी आपको पिता की तरह मानते हैं। बाल-बच्चेदार हैं, इतने वतन 
में केसे निमेगी ? पशण्डितजी ने कहा--हमसे तो उन्होंने कुछ नहीं कहा । 
भैंने जवाब दिया--वे क्या कहते ! यह तो आपके सोचने की बात है । 
परिडतजी को मेरी दलील तो जंची नहीं मालूम हुई | लेकिन कहा--अ्रभी 
तो तुम वैसे ही नकल कर दो । इसके बाद भगवानदासजी दुखी रहने 
लगे | मुझे भी इससे दुःख रहा | 

इसके बाद पंडितजी दोलतपुर गये। कुछ दिनों बाद मुझ भी 
वहां बुलाया | बा० भगवानदास दुःख व निराशा से पंडितजी के प्रति 
कुछ ऐसी बातें कह जाते जो मु्े अच्छी नहीं लगती । में उन्हें कहता- 
पर्षित जी कैसे ही सख्त हों, और में भी मानता हूँ कि इस मामले में 

उन्होंने आपके साथ न्याय नहीं किया है, फिर मी आपने उन्हें पिता की 
तंरह माना है। उनके प्रति अपने माव में आपको फरक नहीं आने देना 
चाहिए | 

दौलतपुर में परिंडतजी ने मुझसे पूछा-भगवानदास का क्या हाल 
है? कुछ कहते थे ! 

“कहते क्‍या थे १ दुखी रहते हैं | इतनी तनख्वाह में काम केसे चले ?” 

“तो हमसे कहते क्‍यों नहीं ?/ 

“कहें क्या--आप उनकी हालत क्या नहीं जानते .१” 

“तो तुम्हारी राय में क्या होना चाहिए १? 

मैंने कहा, कम से कम'*” * 'तो होने ही चाहिए |! 

अच्छा तो जब हम जुही आवें वे हमसे कहें। इतना ही कर देंगे । 

जब में जुही लोय तो भगवानदासजी ने पूछा--परिडतजी मेरे बारे में 
कुछ कहते थे ! मेंने कहा--हां । 'तो क्या कहते थे” ! “तनख्वाह के बारे 
में कहा कि भगवानदास हमसे कहते क्यों नहीं !” अब की परिडतज़ी आ वें 
तो आप कुछ कहिए |? 

“नहीं, में कुछ नहीं कहूँगा । में उनके स्वभाव को जानता हूँ। वे 
एक पाई ज्यादा नहीं दंगे |” 

मैंने जोर देकर कहा--आपका बिंगड़ता क्‍या है ? इससे कम तो 
कर नहीं लेंगे ! ओर में समभता हूँ आप भी परिडतजी के साथ न्याय 
नहीं करते | श्राप एकबार कह तो देखिए |? 

परिडतजी दौलतपुर से आये व भगवानदासजी प्रेस के कागजाव लेकर 
उनके पास गये । जाते समय मैंने उन्हें याद दिला दिया कि परिडतजी 
से तनख्वाह के बारे में जरूर कहना | 

भगवानदासजी परिडठजी के कमरे से हंसते व पुलकित होते हुए निकले। 
कट्दा--पशिडतजी ने" “* “कर दिये | 

में वो पहले से ही आपसे कह रहा था कि उनसे एकबार कहिए तो ! 

॑ >< ऋ< 


््‌ 
नाप 

कुछु दिन के बाद बाबू भगवानदासजी ने मेरे सामने एक प्रस्ताव 
रक्‍्खा कि प्रेस में परिडतजी, में ब आप तोनों साक्ती होजाय॑। मैंने 
कहां--में यहां जिन्दगी बसर करने के लिए नहीं आया हूँ | में तो सीखने 
व अनुभव प्राप्त करने के लिए आया हूँ। मेरा कार्यक्षेत्र तो दूसरा है। प्रेस 
या पशिडितजी का जो काम हो आप मुझसे लेते जाइए,। में सामे-बामे 
के झगड़े में नहीं पड़ता । 

उस दिन या दूसरे दिन शाम को हम दोनों साथ पाखाना फिरने 
जंगल में गये | रास्ते में मगवानदासजी ने कहा--परिडतजी में आपका 
बड़ा अपराधी हूँ | मेरे दिल में बड़ा पाप भर गया था | में समझ गया 
था कि आप मेरे स्तिलाफ कोई परड्यन्त्र कर रहे हैं, अब मु विश्वास हो 
गया कि मेरा यह कितना श्रम था | आपकी सरलता व सचाई की में 
दाद देवा हूँ। में आपके सामने शर्मिन्दा हूँ । 

मेरे लिए यह बोकफ असहनीय हो रहा था | मैंने उनसे कहा--बाबू 
साहब, यह सब मुझसे मत कहिए । मेरे जी में न जाने क्या-क्या होता है। 
आपके दिल में जो कुछ होरहा था उसे सुनने की मुर्के इच्छा नहीं है । 
आपके दिल को संभालना आपका काम है, सो आप कीजिए। मुभे, 
ऐसी बातें सुनना श्रग्पणा लगता है । 

बाबू भगवानदास के इस हृदय-परिवतन ने मेरे सामने एक प्रकाश- 
पथ खोल दिया । मुझे तो आखिरी दिन ही और सो भी उन्हींके कहने 
से पता पड़ा कि उनके दिल में सांप-बिच्छू भर गए थे। अब मैंने समभा 
कि सामेे का प्रस्ताव शायद मेरे दिल की परीक्षा के लिए रक्‍्खा गया था । 
मैंने इस घटना से यह नतीजा निकाला कि मनुष्य को अपनी मलाई पर 
ही कायम रहना चाहिए । कोई बुराई करता है या बुरा समझ लेता है 
तो वह बुराई ही उससे हिंसाब चुकता कर लेती है । 

अब मैं सोचता हूं. तो यह अनजान में अहिंसा-इत्ति का ही एक 
मधुर फल मालूम होता दे | 


; १६४ ; 

धर्म की ओर बचपन से ही मेरी रुचि है | पिवाजी सुबह उठते ही 
रोज स्तोत्र-पाठ किया करते थे । सुनते-सुनते मुझे भी कई स्वोच्र याद हो 
गए थे रामरक्षा, शिवकवच, नमंदाष्टक मुझे बहुत माते थे । जीजी कहा 
करती थी कि किसी साधु ने पिताजी को आशीवाद दिया था कि तुम्हें अच्छा 
पुत्र होगा | साधु-सन्‍्तों व सत्पुरुषों की संगति भें मेरा बड़ा मन लगता 
है। उनके प्रति सहज ही भक्तिभाव का अनुभव हृदय में करता हूँ। 
यद्यपि मेरे हृत्यटल पर इन दिनों राष्ट्रीयवा का रहक्ञ चढ़ा हुआ था ओर 
अब मी चढ़ा हुआ है, तथापि धमं-चिन्तन का जब मुझे मौका मिल 
जाता है तो में उसे छोड़ता नहीं हूँ । जुही में मेने गीता-रहस्य ध्यान से 
पढ़ा ओर साथ ही राजबाड़े का गीता-भाष्य भी । दोनों मराठी में पढ़े 
थे। विवेकानन्द के व्याख्यान भी इन्हीं दिनों पढ़ने को मिले। मोरोपंत 
की केकावलि की प्रोफेसर परांजपे कृत टीका भी पढ़ी | शास्त्र-रहस्य, व 
रागिणी इसके पहले ही पढ़ चुका था। इसके फलस्वरूप धर्म-जिजश्ञासा 
उत्न्‍न हुई । 

एक बार में हमीरपुर की तरफ धूमने निकला तो मन में आया कि 
धर्म की कई ब्याख्यायें लोगों ने की हैं। अलग-अलग ग्रंथों में अलग- 
खलग मत हैं । हम स्वतंत्ररूप से ही क्‍यों न सोचे कि धर्म आखिर क्या है? 
इन ग्रंथकर्ताओं ने भी तो आखिर अपनी बुद्धि से ही धर्म का स्वरूप 
व लक्षण ठहराया है | तब हम भी अपनी बुद्धि से ही क्यों न इस प्रश्न को 
हल करें । 

अब में सोचने लगा कि मनुष्य का धर्म केसे जाना जाय? तो 
पहले यह सोचना चाहिए, कि किसी वस्तु का धर्म जानने के लिए पहले 
क्या करना चाहिए। एक थाली मेरे सामने आई । यदि किसी अन- 
जान को धाली दी जाय तो वह इसका धर्म केसे निश्चित करेगा १ . नीचे 

की सतह और आसपास की ऊ ची कोर या दीवार देखकर वह अनुमान 
करेगा कि यह किसी चीज को रखने के लिए बनाई गई है। अर्थात्‌ 
उसकी बनावट पर से उसके धर्म का अन्दाज लगायेगा । इस निर्णय से 
मुझे कुछु समाधान हुआ | ऐसा मालूम हुआ कि हां, कुछ रास्ता हाथ 
लगा । अरब मेरे सामने एक मेज आई । उसके पाये व ऊपर सपाट सतह 
देखकर यह अग्कल होगी कि ऊचे पर कोई चीज रखने के लिए यह 
बनाई गई है । तो हम मनुष्य के धर्म का विचार उसकी बनावट पर से 
करें । अब तो मुझे ऐसा लगा मानो मैदान मार लिया | 

अब विचार आगे चला | तो मनुष्य की बनावट को देखें । उसमें 
- कई इन्द्रियां हैं ओर वे सब. चलती-हिलती व काम करती हैं | तो मन में 
यह खयाल जमा कि इन इन्द्रियों का जो व्यापार है उसे होने देना ही 
मनुष्य का धर्म है। लेकिन तब प्रश्न उठा कि इन्द्रियों के व्यापार तो 
अच्छे भी होते हैं और बुरे भी | तो क्या बुरे व्यापार मी धर्म हैं? हाथ 
से दान भी दिया जा सकता है और खून भी किया जासकता है, तो धर्म 
क्या हुआ १ मुह से गाली भी दी जा सकती है, रामनाम भी लिया जा 
सकता है, तो धर्म क्या हुआ ?! उत्तर मिला, इन्द्रियों का सद्व्यवहार 
या सदुपयोग धर्म होसकता है, बुरा व्यापार या दुरुपयोग नहीं। अब 
चित्त को समाधान होगया--यह निर्णय हुआ कि मनुष्य शरीर का-- 
विविध इन्द्रियों का सदुपयोग मनुष्य का धर्म है। मन में खुशी हुई कि 
आखिर स्वतन्त्र रूप से विचार करते हुए. एक नतीजे पर पहुँचे । इससे 
यह आत्म-विश्वास बढ़ा कि किसी भी विषय पर स्वतन्त्र रूप से सोचा व 
निर्णय किया जा सकता है। तबसे पढ़ने की बनिस्वत मनन करने की 
प्रवृत्ति और बढ़ गई । 

बाद में मैंने यह सारी प्रक्रिया शायद दिवेकरजी को सुनाई थी तो 
उन्होंने किसी विदेशी तत्वबेत्ता का नाम लेकर कहा था कि उसने इसी 
ढंग पर कर्तव्य का विचार किया है। तब में अपने मन में थोड़ा- 
सा फूला भी कि एक तत्वबेत्ता की पद्धति से मेरी पद्धति मिल गई 

फिर यह सवाल खड़ा हुआ कि सदुपयोग व दुरुपयोग किसे कहें ! 
उत्तर सामने आया कि जिसका लोग आमतौर पर स्वागत करें वह सदु- 
पयोग, जिसका विरोध करें वह दुरुपयोग | दान देने के लिए हमारा 
हाथ अआ्रागे बढ़ेगा तो सब उसको पसन्द करेंगे, मगर कत्ल करने के लिए 
उठेगा तो विरोध होगा । किसीको गाली दी जायगी तो लोग विरोध 
करेंगे, बुरा कहेंगे; मगवान- का नाम लिया जायगा तो लोग खुश होंगे, 
अच्छा कहेंगे । यह कोई वैज्ञानिक आधार नहीं था, व्यावहारिक था; मगर 
इससे मेरा काम चल जाता था और मुझे सनन्‍्तोष भी होगया था। मुझे 
धर्म की यह अच्छी काम-चलाऊ व्याख्या मालूम हुई। बाद में तो मैंने 
धर्म, नीति, अ्रध्यात्म, आदि विषयों का मरसक इतना अध्ययन भी किया 
जिससे मेरा बोद्धिक समाधान होसका | सबका निचोड़ यह निकला कि 
धर्म-अ्रधम, पाप-पुए्य, सुख-दुःख, जञान-अजशान सबका आधार या ध्येय 
हमारा चित्त है। उसीकों सम, शांत, स्थिर बनाना सारे धर्मों के उपदेश 
का सार है। सदगुर्णों की इंद्धि, देवी संपदा का विकास, या सात्वि- 
कंवा के उत्कष से ही ऐसी स्थिति को पहुँचा जा सकता हे। और 
अहिंसा का उन सब में पहला स्थान है | 

“5 ९ ३३-- 


दोलतपुर में 

परिडितजी किरातार्जुनीय का अनुवाद करते थे। एक घण्ठा रोज 
मुझे लिखाया करते थे । जब दोलतपुर गए तो उन्होंने चाहा कि में भी 
वहां चलूं। अपने मकान के पास मेरे लिए उन्होंने एक फूंस की मॉपड़ी 
बनवाई , जिसका नाम पड़ गया हरिबाबू का बंगला! । दीवार में कच्ची 
इंट बैसे ही जमाकर खड़ी कर दी गई थीं। दौलतपुर गंगा किनारे था | 
गंगा पार करके वहां जाना पड़ता था | कुछु तो नाव से व एक-दो जगह 
वेसे ही छाती तक पानी में चल कर पार की जाती थी । 

खाना में अपने हाथ से बनावा था--दोनों जुत् | कभी मेंने अालस्थ- 


4६ साधना के पथ ५१२ 


वश एक बार खाना बनाकर दोनों बार नहीं खाया । चोका, बर्तन बहुत 
वार खुद ही किया करता था। दौलतपुर से कुछ दूर भोजपुर में हा 
लगती थी और रोजमर्र की जरूरत का बहुत-सा सामान आठवें दिन 
हाट से लाना पड़ता था | एक बार किसी कारणवश हाट से चीजे मंगाना 
रह गया और एक दिन मेरी व्परिया में सिवा एक लौकी के खाने की 
कोई चीज नहीं रह गई । परिडतजी के यहां से मंगा सकता था, लेकिन 
संकोच्ी ओर कुछ मनचले स्वभाव ने कहा--आज लौकी पर ही गुजर 
कर लेंगे। लोकी पकाकर जब में खाने बैठा तो तकदीर से परिडतजी 
आ गए | हैं, यह क्या ! आज सिर्फ लोकी ही लोकी ?” मुझ पर 
घड़ों पानी पड़ गया, मानों चोर सेंध के मुंह में पकड़ लिया गया हो । 

'परिहतजी, हा से चीजें मंगाना रह गई ......' 

भले आदमी, घर में क्यों नहीं कहला दिया- -क्‍्या घर में चीजें 
नहीं रहती १ 

“हां, सो तो ठीक है, पर मैंने कहा चलो, आज लोकी पर ही 
गुजार दे ।' 

बाह--तुम खुब आदमी हो । बिटिया, देखो आज से जब उपाध्याय- 
जी खाना खाने लगे तब आकर देख जाया करो, दाल न बनाये तो दाल, 
साग न बनावे तो साग घर से दे जाया करो | इनका भरोसा मत किया 
करे ।' ु 

परिडतजी की इस उदारता ने मुर्के शर्मिन्दा तो किया ही, सदा के 
लिए उपकारबद्ध मी कर लिया । उनके वात्सल्य का एक और नमूना 
याद आ रहा है | 

परिडतजी को आम खाने का बड़ा शौक था | मीठे वर पतले रस 
के आम बहुत पसन्द करते थे--ऐसे ही आम दरअसल गुणकारी होते हैं । 
छुह महीने वे आम खाकर ही रहते थे । आम चुस कर ऊपर से दूध 
प्रीते थे । सुबह के भीगे आम शाम को, शाम से भिगोये आम सुबह 
चूसते थे । रस नहीं पीते थे। ऐसे मीठे आमों के कई बाग खरीद लिया 

करते थे। मीठ फल के आम अपने लिए सुरक्षित रख कर सारा बाग 
गांव के लोगों के लिए छोड़ देते थे । अपने लिए सुरक्षित आमों में से 
दूसरों को प्रसंगवश ही दिया करते थे। एक बार न जाने क्‍या मन में 
आई । मुझ से पूछा--हमारे खाने के आम कभी तुमने खाये हैं या 
नहीं । मेंने उत्तर दिया--नहीं तों । तो तुमको कौन-कौन से आम यहां 
के पसन्द आये १ मैंने कहा--मैं ठीक नहीं कह सकता । यों ?” "मैंने 
बहुत कम आम यहां खाये हैं ।' 'एं--क्या कहते हो; इतने आम ,लोग 
मुफ्त खाते हैं ओर तुम क्‍यों नहीं ले आते हो ?” मैंने नीचा सिर कर 
लिया, कोई जवाब न बन पड़ा | 

उन्होंने पुकारा--बिटिया, देखो आज से दोनों जून उपाध्यायजी को 
हमारे खाने के आमों में से कुछु आम दे आया करों । इन्होंने तो अ्रभी 
तक यहां पेट भर के आम खाये ही नहीं | 

किसी आदमी को आवाज देकर कहा --दिखों, उपाध्यायजी के लिए 
बाग से अच्छे आम ले आया करो | ये बहुत संकोची हैं |! 

वास्तव में मेरा स्वभाव इतना संकोची है कि अपनी मां व पत्नी 
से भी सहसा कोई च्रीज नहीं मांगता । तकलीफ चुपचाप सह लेना 
अच्छा मालूम होता हे, मगर किसीसे कहना व उसे कष्ट में डालना नहीं 
सुहाता | इसस्वमाव के लिए बरमणडल की एक घटना कारणीभूत हुई है । 
ु मुझे होरहा ( हरे भुने हुए बूंट ) खाने का बड़ा शौक था। कच्ची 

भुनी मूंगफली, भूभर में भुजे आलू मुझे अच्छे लगते हैं। बरमंडल में 

एक बार होरहा घर में आया | दिन में मेंने खूब खाया | जब सोने लगा 
तो फिर खाने का मन हुआ ओर काकी से मैंने होरहा सांगा। उन्होंने 
एक सूप में लाकर रख दिया | में सब खा गया । सुबह मेरे चचेरे साई- 
बहनों ने होरहा मांगा तो काकी ने उन्हें पीट दिया। होरहा था नहीं, 
रात को में सब सफा कर गया था | इस घटना का सुझे बड़ा पछतावा 
हुआ | रात को में यह नहीं समझा था कि काकी ने सारा का सार 
होरहा मुर्के दे दिया है। मुझे कुछ ऐसा लगा कि काकी ने नाराज होकर 


ध्ट साधना के पथ पर 


है. 

सब का सब मुझे दे दिया | दिन में खूब खा लेने के बाद फिर रत में 
मांगने से उनका नाराज होना था भी स्वाभाविक । मैंने अपनी इस भूल 
को इस जोर से महसूस किया कि मु्के कोई फरमाइश करते समय यह 
डर लगने लगता है कि यह अनुचित या असामयिक वो नहीं हो जायगी। 
मोजन करते समय इस बात का बड़ा खयाल रहता है कि कहीं मांगने से 
पीछे वालों के लिए कम तो नहीं रह जाय । इसलिए, आमतौर पर जो- 
कुछ परोसने के लिए. सामने आ जाता है, उसी तक अपनी इच्छा को 
सीमिव रखता हूं । 

“हरि बाबू का बंगला' कच्ची ईंटों का था। बारिश के दिन आये | 
एक रोज रात को जोर की बारिश हुई। नीचे जमीन में पानी बह आया । 
रात का वक्त । में खटिया पर सो रहा था। एक तरफ की कुछ इंटे 
गल कर गिर पड़ीं। अब मुर्के डर हुआ कि सारी दीवार कहीं ठह गई 
तो मेरी खणिया इसीमें दब जायगी। खटिया ट्परिया के बीचों-बीच 
बिछाई व पड़ रहा । नींद तो कहां से आती । एक-दो बार विचार हुआ 
कि परिडतजी को पुकार लूं। अव्वल तो आंधी-बारिश भें आवाज पहुँ- 
चना मुश्किल थी, दूसरे यह विचार आया कि देखो परमात्मा क्या करता 
है! थोड़ी देर के बाद घड़ाम से एक तरफ की दीवार गिरी--तकदीर 
सिकन्दर थे कि वह झोपड़ी के अन्दर नहीं बाहर की तरफ ढही। अब 
पानी की बोछार मेरी स्रटिया तक साधी पहुँचने लगी | /इतने में दीवार 
गिरने की आवाज सुन कर पणिडतजी जग पड़े | फोरन लालटैन लेकर 
आये । पूछा, क्‍या हुआ १ मैंने हंस कर जवाब दिया--हमारा बंगला 
ढह गया । 

सुबह गांव के बहुतेंरे लोग 'हरिबाबू के बंगले! का तमाशा देखने जमा 
होगए । कहते--ईश्वर ने खेर की, कहीं दब जाते तो ! बड़ों के पुण्य ने 
बचा लिया | मैंने जवाब दिया, परिडतजी के पुण्य ने । 

दूसरों को कष्ट में न डालने का माव अ्रहिंसा का ही एक शअ्रंग है । 
हिंसावादी को जो आनन्द या सन्‍्वोष दूसरों पर प्रहार करने में, कष्ट पहुँ- 

चाने में होता है वही अहिंसात्मक व्यक्ति को खुद कष्ट उठा लेने में होता 
है। सर्वतोमुखी संयम अहिंसा की स्थूल साधना है और |असंयम हिंसा 
की तरफ़ ले जाने वाली प्रवृत्ति है । 
कल ५ ९2:--- 
तुनक-मिज़ाजी 


तुनक मिज़ाजी अमिमान है, ओर अभिमान अखीर में जाकर हिंसा 
का ही एक रूप होता है, यह बात आज जितनी साफतौर पर समझ में 
आरही है उतनी उस समय नहीं थी, जबका किस्सा में लिख रहा हूँ। 
हमारे आसपास की सत्य बातों का हमारे मन पर असर होना--होने देना 
एक बात है, व उस असर से बिना ज्यादा गहरा बिचार किये कोई 
फैसला कर लेना दूसरी बाव है। पहली बत्ति सत्य-साधक या सत्याग्रही 
के लिए, बहुत जरूरी है, उसके बिना वह सत्य को न तो पा ही सकता है, 
न साध ही सकता है। सत्य सूर्य की तरह है, जिसकी हजारों-लाखों 
किरण चारों ओर फेल रही हैं। सूर्य अपने चारों ओर किरणों को 
फेंकता है, परन्तु सत्याग्रही अपने चारों ओर से प्रकाश-किरणों को अहरण 
करता है, आने देता है व उनके प्रकाश में अपनेको--अपनी हर बात को 
हमेशा जांचता-परखता रहता है व उसके फल-स्वरूप अपने विचार- 
आचार-बत्ति में फके करता रहता है। इसीसे वह नित नूतन, सजीव, 
आगे बढ़ता रहने वाला होता है । दूसरी तरफ, जो व्यक्ति सत्य की प्रकाश 
किरणों को--आसपास की घटनाओं, मित्रों की सलाहाँ, वट्थ्थों की 
आलोचनाओं, विरोधियों की निन्दाओं, उपहासों, अपमानों, आदि को 
अपने पर पड़ने नहीं देता, दूर से ही रोक देता है, वह अन्धेरे में ही पड़ा 
रहता है व प्रगति नहीं कर पाता । किन्तु जो इन घटनाओं या आलो- 
चनाओं आदि से भड़क कर झट से कोई कदम उठा लेता है, वह धक्के 
खाता है, व पीछे थोड़ा-बहुत पछुताता है। यही तुनक-मिज़ाजी है । 
बहुत अर्से तक में इसका शिकार रहा । अब भी जब मुझे ऐसा मास 

होने लगता है कि सामने वाला मुझे दबा रहा है, धोंस स्रे काम लेना 
चाहता है, किसीकी निन्‍्दा करता या चुगली खाता है, बेकसूर ही मुझे 
उलहना देता है, जवाब तलब जेसा करता है, डांगना चाहता है, तो 
मेरा पारा चढ़ने लगता है। लेकिन अब में रूट से कोई फैसला 
नहीं कर लेता । अपनी तुनक-मिज़ाजी की कुछ घटनायें इस समय याद 
आरही हैं । 

आचार्य द्विवेदीजी मुझे पुत्र की तरह चाहने लगे थे । मेरे घर की 
बीमारियों वगेरा: के कारण दो-दो महीने ऐसे बीत जाते जब में 'सरस्वती' 
का कुछु काम न कर पाता था | परन्तु वे खुशी-खुशी ऐसा होने देते थे | 
बल्कि जब में ऐसे मौकों पर काम में लगने की कोशिश करता तो मुझे . 
जता कर मना कर देते । कभी उन्होंने मुझे डांट कर या भिड़क कर कुछ 
मे कहा । लेकिन एक अबसर ऐसा आरा ही गया। १६९१८ में इन्दौर में 
हिन्दी-साहित्य-सम्मेलन का श्रधिवेशन महात्माजी के समापतित्व में होने 
बाला था। स्वर्गीय डाक्टर सरजूप्रसादजी का पत्र मुभे मिला कि 
मैं एक मास पहले इन्दौर आकर सम्मेलन के लिए काम करू | मेरा जी 
बहुत हुआ; परन्तु उन दिनों द्विवेदीजी की सम्मेलन वालों से कुछ श्रनवन 
थी। मुझे आशा नहीं थी कि वे मुझे इतनी लम्बी छुट्टी देंगे। परन्तु 
सम्मेलन में जाने का तो निश्चय मैंने अपने मन में कर लिया था-भले ही 
द्विवेदीजी मना करें, या मुझे इस्तीफा ही देना पड़े | इन्दौर-मेरे घर 
में सम्मेलन हो, गांधीजी जैसा कमंबीर सत्याग्रही--उस समय महात्माजी 
“कर्मबीर गांधी” कहलाते थे--उसका समापति हो, और में सम्मेलन में 
शरीक तक न होपाऊ--यह कल्पना ही मेरे लिए असह्य थी। इत्तिफाक 
ऐसा हुआ कि सम्मेलन की तिथियों के कुछ दिन पहले ही दिवेदीजी 
अपने घर दौलतपुर चले गए थे। बाद में उनके व मेरे नाम विधिवत्‌ 
मिमन्त्रण इन्दौर से आया | इतना समय नहीं था कि में उनसे इजाज़व 
लेकर इन्दौर जाता । अतः उनके नाम का निमन्त्रण-पत्र उन्हें भेजकर 
अपने इन्दौर जाने करी इत्तिला उन्हें दे दी--लेकिन मैंने मन में समझ लिया 

था कि परिंडतजी को वह सहन न होगा और अब अपने को जुही छोड़ना 
पड़ेगी | मेरे सम्मेलन से लोटने के पहले ही परिडतजी जुही आगये थे । 
लौटने पर जब पहली बार में उन्हें प्रणाम करने गया वो उन्होंने त्योरी 
चेढ़ाके जया तीखे स्वर में, जो मेरे सम्बन्ध में उनकी तरफ से नया था, 
मुझसे पूछा--“आप हमारी बिना इजाज़त के इन्दौर कैसे चले गये १? 
उनका आप' शब्द मेरे लिए सजा” का काम देने लगा। मेंने जाब्ते 
की सफाई दे दी--इसके बाद उन्होंने मुझसे कुछ नहीं कहा । मगर मुझे 
उनका इतना उलहना भी नागवार होगया । में एक तरह से विलमिला 
उठा | तुरूत गणेशजी के पास कानपुर पहुंचा । 

“अ्रब परिडतवजी के पास रहने में लुत्फ नहीं, धर्म भी नहीं | अब तक 
उन्होंने मुझसे तीखे स्वर तक में बात नहीं की । आज एक ऐसी बात के 
लिए मुझसे जवाब तलब किया, जिसे में समझ तो सकता हूँ, पर 
निगल नहीं सकता । में इसी महीने भें यहांसे काम छोड़कर इन्दोर 
चला जाऊगा |! 

“जब परिडतजी का इतना प्रेम व भरोसा आप पर है, इतने तेज 
मिजाज होते हुए भी आपको आ्राज तक कभी रोका-ठोका नहीं, अलिफ से 
बे नहीं कहा, तो इतनी-सी बात पर इतना बड़ा निश्चय करना ठीक नहीं। 
आप चले जावेंगे तो मेरी यह भविष्यवाणी है कि परिडतजी एक साल से 
ज्यादा सरस्वती में नहीं रहेंगे। आपका उन्हें बड़ा सहारा है ।? 

मै भी उन्हें पिता व गुरु दोनों की वरह मानता हैँ । पर यह गोली 
निगलना मेरे लिए मुश्किल है | में जहां रहता हूँ, घर सम कर काम 
करता हूं। किसीकी डांट-फदकार आजतक सही नहीं । सम्मेलन वालों 
से लाग-डांट होने के कारण वे मुझे अपने घर के अधिवेशन में मी नहीं 
जाने देना चाहते थे--यह केसे बरदाश्त किया जा सकता है १ 

गणेशजी ने तरह-तरह से मुझे समकाया। मेरे भावी-हित की, 
परिडतजी की असुविधाओं की दलीलें दीं--पर मेरा जी जो उचग गया सो 
ऊचट ही गया । एक मद्दीने के अन्दर ही में इस्तीफा देकर इंदोर चलागयो | 

दूसरी घटना 'प्रताप' प्रेस की है। शायद १६२० में गणेशजी ने 
मुझे अपना पर्सनल असिस्टेंट”! बनाकर बुलाया | प्रताप” प्रमा? व उनके 
निजी कामों में सहायता देना मेरे जिम्मे हुआ। एक रोज प्रभा? या 
“प्रताप” का आखिरी मशीनप्रुफ मेरी मेज पर आया । दो मिनट पहले 
ही में शोच के लिए जा चुका था। इसी बीच शिवजी" मेरे कमरे में 
आए। मुझे नदारद देखकर स्वभावतः नाराज हुए। मेरे आते ही जरा 
बिगड़ कर बोले---भाऊजी, हमतो आपको अपने घर का आदमी समभते 
हैं। देखिए मशीन-प्रफ कब से पड़ा हुआ है, मशीन रुकी पड़ी है व 
नुकसान होरहा है ।' 

मैं शौच गया हुआ था | बाद में प्रफ आया है । पहले आजाता 
तो में आडंर' करके ही शोच जाता | इसमें मेरा तो कोई कुसूर नहीं है। 
में भी घर समझ कर ही यहां काम कर रहा हूँ।? 

वे खामोश रहकर चले गये । गणंशजी से मुलाकात होते ही मैंने 
इस्तीफा पेश कर दिया और वापस इन्दौर चला गया | 

एक तीसरी घटना अहमदाबाद की है। हिन्दी नवजीवन” चालू 
हुआ ही था| में स्वामी आनन्द के कहने से उनके “नवजीवन क्लब में 
रहने लगा था, हालांकि सत्याग्रहाश्रम (साबरमती) में रहने के लिए. 
मकान मिल गया था। परन्तु शुरूआत के काम में मेरी दफतर में अधिक 
हाजिरी की आवश्यकता स्वामीजी ने बताई थी व खुद ही अपने क्लब में 
रहने की प्रेरणा की थी। बाद में महोदयजी व गोपीवल्लमजी भी वहीं 
ठहरे । भोजन खर्च के सम्बन्ध भें कुछु बहस चल पड़ी तो आवेश में स्वामी 
जी के मुह से निकल गया- क्लब में' रहने दिया--यह हमारी महरत्रानी 
थी--मुझे यह तीर-सा लगा !! महोदयजी व गोपीवल्लमजी को भी 
बहुत बुर लगा । दफतर से बाहर निकलते ही मैंने दोनों से कहा-- 

में तो आज कब में खाना नहीं खाऊगा। नया घर लेकर ही हम 
सब लोग अलहदा इन्तजाम क्यों न करलें १? 

१ प्रताप” के तत्कालीन व्यवस्थापक पं> शिवनारायणा्जी मिश्र | 


तुनक-मिज़ाजी परे 


सबको यह पसन्द हुआ व उसी दिन धूम-घाम कर नया मकान तलाश 
किया, सामान-बरतन मोल लिये व नये घर में खाना बनाकर खाया । 

एक बात १६१७ की याद आरही है। में जुही में रहता था। मेरे 
सबसे छोटे भाई बाबू ने, जो उस समय २-४ साल का था, रास्ते में 
पाखाना कर दिया । मकान मालिक, जो मेरे मित्र ही थे, कहने लगे-- 
उपाध्यायजी, तुम्हारे घर के लोग कैसे लापरवाह हैं, देखो यह रास्ते में 
टट्टी फिर रहा है। यह उलहना मुझे इतना नागवार होगया कि मैं बेंत 
उठाकर अपनी पत्नी पर लपका | मां ने हाथ पकड़ कर मुझे डांटा 
और बेंत छीन लिया । में मानता हूँ कि कोई आदमी तभी शिकायत 
करता है जब उसकी सहन-शक्ति के परे हो जाता है। फिर जग्गी बाबू 
जैसे घनिष्ट मित्र ने तमी शिकायत की होगी जब उनके लिए घर वालों 
की लापरवाही अ्रसह्य होगई होगी । यही कारण है जो मुझे इतना गुस्सा 
आगया था | 

इन सब घटनाओं में जो मेरे मन में विरोध का भाव उठा उसका 
आंशिक समथथन मेरे मन में पाते हुए भी मुझे; कई बार ऐसा लगा है कि 
ये मेरी तुनक-मिज्ञाजी के ही नमूने हैं । कई बार इसे हम स्वामिमान, 
आत्मामिमान मान लेने की भूल कर जाते हैं । स्वाभिमान तो स्वत्व-स्क्ला 
का नाम है। अपने सदूगुर्णो--सात्विक गुणों--को अनुचित प्रहारों से 
बचाना, स्वाभिमान है। परन्तु साधारण बातों से छुई-मुई होजाना, 
तिल का ताड़ समझ लेना या बना लेना तुनक-मिज़्ाजी है। जिसे 
अहिंसा साधनी है उसे इससे पिणड छुड़ाना ही उचित है । 


; १ ; 
इंश्वर की कृपा 


में जन्म-संस्कार से तथा परम्परा से कुछ ईश्वर-भक्त हूँ | मेरा ईश्वर वह 
शक्ति है,जो सब कुछ जानती है, सब कुछ करती व कराती है। कई बार यह 
अनुभव हुआ है कि जबतक हमने अपने बल-बूते पर कोई काम करना चाहा 
है, तो बहुत प्रयास करने पर भी उससे कठिनाइयां, भज्कट व परेशानी 
ही ज्यादा हुई है; पर जब थककर परमात्मा पर छोड़ दिया है--अन्त- 
स्तल से समपंण की यह दीनता भरी आवाज उठी है--अच्छा तो*अब 
जो भगवान्‌ की मर्जी हो वही होने दिया जाय--यदि उसे यह मंजूर 
है कि हमारी लाज जाय, बात बिगड़े, तो ऐसा ही हो! तो अक्सर वह 
काम बनता दीखा है, चिन्ता की जगह आशा की रेखा दीख पड़ी है । 
एक कल्पना करके भी यदि उसे उसी समय ईश्वर-कृपा पर छोड़ दिया है 
तो बड़ी अकल्पित-रीति से वह सफल होती हुई देखी गई है। मेरे एक 
मित्र ने तो यहां तक कहा कि ईश्वर ने मेरी बाज-बाज अशुभ इच्छाओं 
को भी पूरा कर दिया है । यह अद्भुत अनुभव है। मैंने इसे समभने 
की कोशिश की है। प्रार्थना दरअसल हमारा दृढ़ व हार्दिक संकल्प है 
जो ईश्वर के प्रति सम्बोधित किया जाता है। दृढ़ व हार्दिक संकल्प 
अक्सर पूरे होते हुए देखे जाते हैं। हमारा चित्त, जो संकल्पों का जनक 
है, ब्रह्माण्ड या संसार में व्याप्त चैतन्य-शक्ति का ही एक अंश है | जब 
चित्त बहुत एकाग्रता से, सूक््मता या शुद्धता से कोई संकल्प करता है 
वो वह शरीर की इस मर्यादा या आवरण को छेद करके ब्रद्माण्ड-व्यापी 
चैतन्य-शक्ति को आन्दोलित या प्रभावित कर देता है और उसकी तरंगें 
न जाने कहां-कहां पहुंचकर अनुकूल प्रभाव पैदा करती हैं, जो अन्त में 
कार्य-सफलता या सिद्धि के रूप में हमारे सामने आरा उपस्थित होती हैं । 
इनके सब सूछ्म कारणों या क्रिया-प्रतिक्रियाओं को हम साधारण दशा में 
प्रत्यज्ञ नहीं देख सकते, अतः हमारी बुद्धि कुश्ठित होजाती है, किन्तु 


इंश्वर की कृपा है 


भावना कह उठती है कि यह ईश्वर की कृपा या अनुग्रह है । ईश्वर भी 
तो अज्ञात चैतन्य-शक्ति का ही दूसरा नाम है । 

इस ईश्वर-कृपा का मुझे कई बार प्रत्यक्ष अनुभव हुआ है । जिसके 
कुछ नमूने यहां देता हूँ-- 

१६१६ की बात है। मेरी पत्नी अपनी बीमार सास को छोड़ कर 
चल बसी | पत्नी व मां की बीमारी में बचा-खुचा पैसा खर्च हो चुका 
था। घर का सब काम-काज, रोटी-पानी, कपड़ा-बरतन सब हम--मर्द 
लोगों को खुद ही करना पड़ता था। एक रोज मां ने इत्तिला दी कि 
कल के लिए. आटा नहीं है, न पास एक पैसा ही है। में जय सोच 
में पड़ा। उधार न लेने का !'नियम कर रखा था। एकाएक खयाल 
अआया--देखें, ईश्वर क्या करतब करता है ! कोई घण्टा भी न बीवा होगा 
कि नीचे से डाकिये ने आवाज दी---आपका मनिआआर्डर है। मेरे आनंद 
के साथ ही आश्चय का पारावार न रहा | एक ही क्षण में सेकड़ों तर्क 
आये कि आखिर मनीआड्डर आया कहां से । मेरा किसी से लेना नहीं 
निकलता था । किसीकी ओर से इत्तिला भी नहीं थी कि मनिश्रार्डर 
भेज रहे हैं। 'सरस्वती' से भी अपना हिसाब चुकता कर आया था। 
इतने में डाकिये ने मनिआ्रार्डर का फ़ार्स हाथ में दिया। मनिश्रार्डर ५) 
का था व इंडियन प्रेस' इलाहाबाद से आया था। में समझ नहीं सका 
, कि यह क्‍यों आया होगा ! कूपन पर भी कुछ लिखा नहीं था। खैर 
ईश्वर-कृपा समझ कर रुपये लेलिये व मां को पुकार कर कहा--देखो 
ईश्वर कैसा दयालु है। दूसरे दिन पृज्य ट्विवीदीजी का एक कार्ड मिला 
जिसमें लिखा था कि तुम्हारा एक पुराना लेख मेरे पास पड़ा था, उसे 
'सरस्वती' में छाप दिया है व पुरस्कार के ४) भिजवा रहा हूँ । 

एक बार १६२२-२३ में, जब में साबरमती-सत्याग्रहाश्रम में रहता 
था, मुझे इससे भी अधिक विस्मयजनक अनुभव हुआ | आश्रम के छात्रा- 
लय में में अपने मित्र श्री छुगनलाल जोर्शा के नव आगन्तठ॒ुक सहाध्यायी 
प्रो० भशसाली--अब सेवाग्राम के सन्‍्त भणशसाली-से मिलने गया | 


६ साधना के पथ पर 


वहीं डाक से मेरे मामाजी की एक चिट्ठी मिली जिसे पढ़कर में चिन्तित घ 
गम्भीर होगया | मणसालीभमाई ने समझता कोई बुरी खबर आई है। पूछा- 

(क्यों क्‍या मामला है ? कोई अशुभ समाचार है कया !? 

“नहीं, मामूली समाचार हैं ।? 

लेकिन मेरे चेहरे पर गस्भीरता व चिन्ता ऋलकती ही रही । मामाजी 
ने १००) लौय्ती डाक से मंगाये थे । जिन्दगी में पहली बार मामाजी ने 
रुपये मुझसे मंगाये थे। मेरी हर कठिनाई पर वे हमेशा मेरी मदद करते 
रहे थे। उनके सन्तानहीन होने के कारण में उनके प्रति अपनी जिम्मेदारी 
अधिक महसूस करता रहा हूँ। रुपया तो भेजना ही था; परन्तु पास में 
एक कौड़ी नहीं, उधार न लेने का नियम जारी ही था । में इसी सोच में 
पड़ गया था कि रुपये का इन्तजाम केसे किया जाय। पत्नी के पास 
२००-२५०) के व मां के पास १००-५०) के गहने थे । सोच रहा था 
कि इन्हें बेचकर या गिरबवी रखकर रुपये भेज दूगा--इतने में फिर भण- 
सालीभाई ने पूछा-- 

तो फिर आप इतने गम्भीर क्यों हैं? आखिर कोई बात वों है | 
छुगनलाल जोशी ने जोर दिया-हां, बात कया है ! कहो तो । मैंने सहज 
भाव से पत्र का आशय उन्हें बता दिया । मेरा मन्थन तो मेरे मन भें ही 
चल रहा था। इतने में अपरिचित भणासलीमाई---उसी समय उनसे परि- 
चय हुआ था-उठे व अपनी जेब से १००) का एक नोट निकाल कर 
मेरे सामने रख दिया | में स्तम्मित रह गया। भगवान्‌ तेरी कितनी 
दयालुता !! भणसालीमाई से बोला-- 

“नहीं इसकी जरूरत नहीं, मेने रुपये भेजने का रास्ता सोच लिया है, 
आपकी यह सहज कृपा हमेशा याद रहेगी; यह नोट वापिस लेलीजिए |? 

“मुझे! ईश्वर ने काफी पैसा दिया है। आपके लिए इतना करना 
मेरे लिए बहुत मामूली बात है। आप सक्लोच न करें। मेरी भेट आप 
स्वीकार न करें तो सुविधा से मुझे लोया दीजिएगा | में आपकी हिंचक 
को समझ सकता हूँ ।” 


ज्हड 


ईश्वर की कृपा पूछ 


“नहीं, हिचक यह नहीं है, मैं तो इसमें परमात्मा की एक कृपा का 
ही अनुभव कर रहा हूँ; पर ऐसी कठिनाई में नहीं हूँ कि आपको कष्ट दूँ।? 

अन्त को भणसालीभाई व जोशीजी दोनों के प्रेमाग्रह के सामने 
मुझे कुकना ही पड़ा । इस घटना में भावी साधु व महान्‌ त्यागी भण- 
साली के बीज अब मुझे दिखाई देते हैं । 

अब एक साव॑जनिक जिम्मेदारी का उदाहरण लीजिए। १६३१ की 
बात है। राजथान को अपना जीवन समरपंण करके १६२६ में में अजमेर 
आगया था । १६३० के सत्याग्रह के बाद--दिलली के गांधी-इरविन 
सन्धि-काल में--पुष्कर में प्रान्तीय कांग्रेस के अधिवेशन की जिम्मेदारी ले 
ली। कांग्रेस कमिटी पर एक-डेढ़ हजार का कर्ज होगया था,परिषदका काम 
चालू कर दिया गया था जिसमें रोज कुछ न कुछ खर्च होता ही था। अधि- 
वेशन के मुश्किल से २०-२५ दिन रहे थे। स्वागत समिति ने ६०००) एकत्र 
करने का जिम्मा मुझ पर डाला | में जरा दबे हृदय से ही घर से निकला 
लेकिन मन में कहा--यह भी भगवान की कृपा को परखने का अवसर 
आया है। देखो, केसे निभाता है | 

पहले देहलीं चला | सोचा था कि ५० ०/)मिल जाय॑ तो बहुत--२४०) 
तक भी मिल जायें तो सन्‍्तोष मान लेंगे। राम का नाम लेकर निकला 
तो एक मित्र ने अपने दफतर में आने वालों से वहीं बैठें-बैठे एक घण्टे 
में ७७०) करा दिये। मुझे इसमें मगवान्‌ की सहायता का अनुभव होने 
लगा। वहां से ग्वालियर गया | यहां से ४००) की आशा रक्‍्खी थी । 
मित्रों ने कहा, आपका स्वास्थ्य खराब होगया है, आप कहाँ चन्दा करते 
फिरेंगे । हम ही बयोर कर आपको ला दंगे--आप एक-दो रोज आराम 
कीजिए | उन्होंने ८००) लाकर दे दिए। मैंने मन से तो ईश्वर को 
धन्यवाद दिया । पर चन्दा-भिन्नुक के रिवाज के माफिक कहा--एक 
हजार हो जाता तो अच्छा था। मित्रों ने बवाया--आ्रापको श्रम से बचाने 
के लिए, खींचतान कर यह रकम जुटाई है। में भार से दब गया । किसी 
को दबाकर भिक्षा लेना तो ठीक नहीं | मैंने मित्रों से कहा--“तो जितना 


पूद साधना के पथ पर 


दबाकर लाये हो उतना इसमें से लोग लो; ओर दो घर ज्यादा भिक्ना 
मांग लूंगा | मैं ऐसी भिक्षा नहीं चाहता कि दाता के मन की सस्सतां 
सूख जाय | उसके दरवाजे पर जाऊ दो उसके चेहरे पर बेमुख्वती आने 
लगे। में तो यह चाहता हूँ कि आप लोग थोड़ी रकम मले ही दें--मेरा 
द्वार सदा खुला रकक्‍खें ।! “जी, नहीं अब इसमें से तो नहीं लोयवेंगे हमारा 
मतलब यह था कि अब ज्यादा मांगेंगे तो लोगों पर जोर पड़ेगा ।! 

इस तरह बहुत थोड़े श्रम में रकम इकट्टी हो गई। धन सम्बन्धी ही 
नहीं, अन्य अनेक कठिन अवसरों पर ईश्वर-कृपा का अनुभव हुआ है । 
मुझे ऐसा लगता है कि जो मनुष्य दूसरे के सुख-दुःख का अधिक खयाल 
रखता है, उसे ऐसी ईश्वर-कृपा का अनुभव अवश्य होता है। सम्भवतः 
दूसरों के आशीवांद या शुभ कामना ईश्वर की मंगलता व दयालुता को 
जगा दिया करते हैं | 

ईश्वर-कृपा के ऐसे अनेक अनुभवों से मेरी ईश्वर-अ्रद्धा दिन पर दिन 
बढ़ती ही जाती है । इससे मन में एक किस्म की अजीब निश्चिन्तता, 
निर्भवता, शान्ति व मस्ती-सी रहती है । घटनाओं के क्षरिक प्रभावों से 
चित्त चञ्चल तो हो उठता है; भल्लाहट आजाती है, पर भगवान का स्मरण .: 
होते ही मन॑ स्थिरता व शान्ति का अनुभव करने लगता है । 

निर्भयता अहिंसा का पहला लक्षण है। मुझे नहीं याद पड़ता कि 
मैंने कमी कोई काम किसीके दबाव से किया हो । मुझे दबाव का भूठा: 
वहम भी होजाय तो मेरा दिल बगावत करने लगता है। हां, लिहाज 
मुलाहिजे में या दया खाकर ऐसे काम जरूर कर दिये हैं जिनके लिए, 
क्मी-कभी पछुतावा हुआ है । जो दुःखी मनुष्य मेरे पास आता है, 
उसके कुछ न कुछ उपयोग में आने की मेरी इच्छा रहती है। उस समय 
ऐसा लगता है मानो इसे निराश लौटाना दया-धर्म व सौजन्य के खिलाफ 

है। कोई ढोंगी ठग कर लेजाय तो मुझे इतना अफसोस नहीं होता 
जितना इस खयाल से कि कोई वास्तविक दुखी सहायता से वश्चित रह 
जाय | कोई मुझे ठग लेजाता है, या धोखा देजाता है तो दर असल वह 
अपनी ही अधिक हानि करता है। मेरे पास खोने जैसी चीज है ही क्या ? 
दूसरे मित्रों से कुछ पैसे दिला दिया करता हूँ, या सिफारिश कर दिया 
करता हूँ । यह मार्ग बन्द हो सकता है, व कुछु हुआ भी है। जिन 
मित्रों को यह लगा या लगता रहता है कि हरिभाऊ सीधा है--या यों 
कहिए, कि मूर्ख है, वह मेरी सिफारिशों की ज्यादा कीमत नहीं भी आंकते 
हैं । कोई भी गुण हो, उचित सीमा के बाहर जाने से वह अवगुण होजावा 
है। प्रत्येक वस्तु अपनी मर्यादा में ही उपयोगी होती है। मेरी यह 
सिधाई, अति-विश्वासशीलता, मलमनसाहत या मूर्खंदा या तो विवेक की 
कमी का परिणाम है, या निश्चय की दृढ़ता का अभाव है, जो सत्य की 
साधना की कमी का दूसरा नाम है। वस्तु की यथार्थ सीमाओं का जान 
लेना विवेक हे व विवेक के निर्णयों का दृढ़ता से पालन करना सत्याग्रह 
है। इसमें दूसरों पर अन्याय ज्यादती, बलात्कार न होने देने की भावना 
अहिंसा कहलाती है। एक मित्र अक्सर कहते हैं तुर्ममँं अहिंसा की 
अधिकता व सत्य की कमी है। सुझभे उनकी यह राय सच मालूम होती 
है। लेकिन अपने दिल को इस तरह समझा लेता हूँ कि यदि अहिंसा 
भी सचमुच में हे तो वह सत्य की साधना में भी मजबूती ला देगी। 
मुझे अहिंसा तो सहेली जैसी मालूम होती है; पर सत्य विकट लगता है। 
उसके समूचे स्वरूप का जब प्रकाश मन पर पड़ता है तो हृदय खिल तो 
उठता है; पर उस तेज से हृदय दहलने भी लगता है। मन, विचार, 
वाणी कर्म में कहीं भी गलती न होने देना-सत्य का असली खरूप है। 
इसके लिए मन के सड्डल्प, मनोरथ ही नहीं, स्वप्न तक में जागरूक रहने 
की जरूरत है। प्रत्येक तफसील पर ध्यान देना व देते रहना होगा । मन 
की सदा चौकनन्‍्ना, बुद्धि को स्थिर, निष्पक्ष, निर्मल, व जीवन को सतत 
क्रियाशील उद्योगशील रखना होगा । यह तो महान योगी या वेजश्ञानिक 

या रासायनिक का कास है। जरा चूके, थके, सोये, घबराये, भज्लाये 
मुग्ध हुए. कि गये । 

इस निर्मयता का मूल ईश्वर-श्रद्धा में है। जब में छाती पर हाथ 
धर कर यह देख लेता हूँ. कि मेरी भावना शुद्ध है, काम मला है, 
मेरे मन में यह विचार ही नहीं आता कि लोग क्या कहेंगे, इसमें लोगों के 
लिए कुछ शंका करने जैसी बात भी हो सकती हे । हां, कुछ कट 
अनुभवों ने अधिक सावधान तो बना दिया है, फिर भी लोगों की आलो- 
चनाओं व निंदाश्रों के बीच अविचल रहने की प्रवृत्ति कायम ही है। 
क्षणिक प्रभाव हुआ भी तो वह परमात्मा का आश्रय लेते ही नष्ट 
होजाता है | 

अजमेर आने से पहले भी मेरा जीवन था तो सेवा-प्रधान ही; परन्तु 
एक तरह से व्यक्तिगत था । साथियों, कार्यकर्ताओं या जन-सम्पक की 
गुजाइश उसमें बहुत कम थी | ज्यादातर टेबुल-बर्क' था। अजमेर 
आने के बाद यह स्थिति बदल गई। मेरा आदर्श व सिद्धान्त-पतक्ष तो 
ब्लिष्ठ था, भावना-पत्तु भी दूषित नहीं था, व्यापक प्रव्ृत्तियों का प्रत्यक्ष 
अनुभव कम था। उत्साह तो था ही | बाबाजी के प्रेमाग्रह से कांग्रेस 
कार्य में पड़ गया | प्रांतीय-कांग्रेस के चुनाव-संग्राम से ही इस जीवन में 
प्रवेश हुआ । वैसे जब मैंने पृज्य बापू के आशीवांद लेकर राजस्थान में 
आने का विचार किया तो प्रायः सभी मित्रों ने चेतावनियां दी थीं। वहां 
के नेताओं की लड़ाइयों का हवाला दे-देकर मुभे उस कीचड़ में न फंसने 
पर जोर दिया । एक जमनालालजी ही ऐसे थे जिन्होंने राजस्थान में 
जाने पर तो जोर दिया; पर राजनैतिक क्षेत्र में न पड़ने की भी सलाह दी 
थी । किंतु मेरा स्वभाव कुछ हठीला है। जब कोई मुझे! कठिनाई, 
मम्फट, भय, आशंका दिखाकर किसी काम से हटाना चाहता है तो 
मेरा जी उलगणा उस काम को करने पर ओर उतारू होजाता है। कहता 
हूँ---देखू तो आखिर यह भय-संकट या भज्मट है क्या ! चलो, एक 
नया अनुभव ही होगा । अतः मैंने अजमेर जाने का निश्चय और भी 

दृढ़ कर लिया | परन्तु मन में सोचा कि दुनिया भें तीन बातों के लिए 
कलह मचते हैं नेतापन, घन-संग्रह व स््री-सौन्दर्य । अपन इन मोहों से 
दूर रहने या पूरा प्रयत्न करेंगे । 

अजमेर आते ही इन परीक्षाओं की तैयारी शुरू होगई | राजस्थान 
के प्रख्यात पं० अजु नलालजी सेठी से चुनाव का मुकाबला घोषित होते 
ही तरह-तरह की धमकियां आनी शुरू होगई । 'खुन की नदियां बहेंगी, 
यह वाक्य तो बाज-बाज के मु ह से सदा ऐसा निकलता रहता था जैसे 
पान-तमाकू खाने वाले के मुह से थूक की पिचकारी | मुझे यह बड़ा 
अजीब तो लगता, पर त्यों-त्यों में चुनाव लड़ने में अधिक हृह बनता 
गया | सामने वालों को जवाब दिलवा दिया करता--्रंग्न जों के हाथों 
मरने से अपने देशी भाइयों के हाथों मरना क्या बुरा है ! 

एक बार एक चुवाव के सिलसिले में विरोधी पत्षु की तरफ से भयावह 
प्रदर्शन हुआ व वे लोग मीटिंग वाले मकान का दरवाजा तोड़कर भीतर 
घुस आये व आंगन में जम गये। कमिटी के एक सदस्य-मित्र ने कहा-- 
हरिभाऊजी, समझौता कर लीजिए, नहीं तो आज यहां तमंचे चलेंगे। 
मेंने कमियी में ही तुरन्त जवाब दिया--प्रदर्शनकारी मित्र सब सुन रहे थे- 
“मैं समऔते-वाला के नाम से, शान्ति-प्रिय के नाम से बदनाम हूँ। 
लेकिन हमारे सामने वाले मित्र यदि तमन्चे के बलपर समभौता चाहते हैं 
तो अच्छी बात है, पहले वे तमन्चे चलालं, बाद में बचे-खुचे आदमी 
समभीता कर लेंगे ।?? 

एक बार एक मित्र ने आकर सुझे सूचना दी--फलां साहब, कुछ 
साथियों को लेकर आश्रम गांधी आश्रम,--हट्‌डी--पर हमला करने 
की सोच रहे हैं, आप होशियार रहिए मैंने उन्हें कहला दिया कि उनसे कह 
दीजिए कि हरिमाऊ आश्रम की स्का करना जानता है। उसके जीते जी 
आश्रम पर कब्जा नहीं हो सकेगा । उस समय इत्तिफाक से ६-७ साथी 
कार्य-कर्ताओं की स्त्रियां भी वहां मौजूद थीं। मेने सबको बुलाया और 
यह इततला सुनाई व पूछा बोलो--हमारा क्‍या कतंव्य है! आश्रम 

का कब्जा दे दे, पुलिस को मदद के लिए बुलावें, या आश्रम की रक्त के 
लिए खुद मर मिट | सबने एक स्वर से कहा--दासाहब, आप हमें निर्मय 
रहने व अत्याचारी का मुकाबला करने की शिक्षा देते रहते हैं। यों ही कब्जा 
देदेना व पुलिस को बुलाना तो कायरता है। आप उन्हें आने दीजिए, हम 
सब बहनें एक कतार से खड़ी होजायंगी व हमारी हड्डियां दूटने पर ही कोई 
आश्रम की ईट को हाथ लगा सकेगा ।' 

अबला कही जाने वाली स्री-जाति की इन बहनों के उत्तर से मुभमें 
हजार हाथी का बल आगया था। बहनों की इन बहादुराना बातों को व 
उनको में इस जीवन में नहीं भूल सकता | 

>< >< >< 

एक दफा एक मित्र ने आकर कहा--फलां साहब आपको मारने की 
फिक्र में हैं। उनका दांव लगा नहीं व आपको उन्होंने पिठवाया नहीं | 
अतः आप होशियार रहिए । अकेले उस तरफ न जाइए, | हाथ में एक 
डुएुडा भी रखिए | 

अच्छा, यदि ऐसा है तो आप मुझे: उल्टी सलाह दे रहे हैं | अब 
नो मुझे उधर होकर जरूर जाना है। इत्तफाक से भी किसी का साथ हो 
जाता होगा तो उधर में अकेला ही जाता-आता रूंगा । 

आने आपके हिंत-चिन्तक के नाते आपको सावधान कर दिया, साब- 
धान रहने में क्या बुराई है ? 

बुराई यों कुछ नहीं, पर मन में भय का स्चार होता है। में डर 
की अपने पर हावी होना देना नहीं चाहता ।? 

>< >< ८ 

एक बार बंबई में, जिस साल महात्मा जी कांग्रेस से अलग हुए, 
कांग्रे स-अधिवेशन के अवसर पर, मेरी धर्म-पत्नी ने मुझे सूचित किया कि 
आज फलां सज्जन ने तुम्हें मार डालने व कांग्रेस दफ्तर पर कब्जा कर 
लेने की तजवीज बनाई है। भाई राधाकृष्णुजी बजाज ने सुझाया, बापू को 
इत्तिला कर दें, ज़िससे सम्भव है, कोई अनहोनी बात न होने पावे । मेंने 

हां, बापूजी आपकी यह सलाह मुझे जंची। में अभी जाता हूँ 
ओर यही करता हूँ !” 

“तो फिर जाकर करो ।? 

वे भाई अपने केंप में सोरहे थे। मैंने जाकर जगाया तो चौंकते हुए 
उठे । पूछा--क्या बात है १? 

“उठो, आपसे कुछ बात करना है?! मैंने भागीरथी का सुनाया 
किस्सा कहा । बापूजी की सलाह सुनाकर कहा कि मैं इसलिए आया 
हूँ कि आपको मेरे केप तक जाने का कष्ट न उठाना पड़े, आप जो कुछ 
चाहे कर लीजिए | तो बोले--- 

“उसने कुछ अण्ट-शण्ट कह दिया है । तुम्हें मारकर में शहीद बनाना 
नहीं चाहता । इतने में राधाकृष्णनी व भागीरथी भी वहां आ पहुँचे । 
दूसरे दिन जब बापूजी को यह समाचार मिला तो वे प्रसन्‍न हुए। 

>< >< >< >< 

१६३० के सत्याग्रह की बाव है। रामसर ( नसीराबाद ) में नमक 
बनाने का कार्यक्रम था । कार्यक्रम को विफल बनाने के लिए पुलिस व 
तहसील के अफसरों का डेरा वहां लग गया। वे खुद तो दूर रहे पर 
गांव वालों को भड़का कर स्वयं सेवकों पर हमला करने के लिए भेजा । 
३-४ स्वयं-सेवक नमक बना रहे थे, शेष सब घेरा बनाकर उनकी रा 
कर रहे थे | में कुछ दूरी पर खड़ा था ! ग़रांव के कुछ लोग लाठियां 
बांधे तेज़ी से स्वयं सेवकों की ओर लपके आरदहे थे। वे स्वयं सेवकों तक 
पहुँचने ही वाले थे कि लपक कर में उनके सामने जा पहुँचा व तनकर 
बोला--- 

आप लोग क्या करना चाहते हैं १” 
आप लोग यहां नमक न बनाइये--हमारी जमीन में आपको नमक 
बनाने का क्‍या हक है १? 

“जमीन पंचायती है, तुम पंचायत से लिखाकर ले आओ--हम 

चले जायंगे । हमारी लड़ाई आप लोगों से नहीं है, ब्रिटिश सरकार से है।? 

इतने में प्लेन डेस में एक पुलिस वाले ने एक को उकसाया-हां, 
लगाओ ।* मैंने देखा वो घुड़क कर कहा-- पुलिस ने क्‍यों चूड़ियां पहन 
रक्‍्खी हैं ! खुद ही वर्दी पहन कर डणडे क्‍यों नहीं चलाते ? हम तो सिर 
फुड़वाने के लिए तैयार बैठे हैं। बेचारे गरीब अपढ गांव वालों को बहका 
कर हमसे भिड़ा रहे हो ! 

एक गांव वाला--दिखिए, आप लोग यहां खुन-खराबी करावेगे, 
अर हमको बरबाद करेंगे | 

'लाठियां तो तुम्हारे पास हैं, सिर फोड़ने आप लोग आये हैं, 
हम किसी के पास तो एक बैंत तक नहीं है, सब निहत्थे हैं, फिर खून- 
खराबी तुम कराना चाहते हो या हम ! हम वो उलठे तुम लोगों के सुख 
व आराम के लिए अंग्रेजी सल्तनत से लड़ रहे हैं ओर अपने सिर खून से 
रंगवाने के लिए तैयार हुए हैं ।” 

इन वचनों का उसपर ऐसा असर हुआ कि उसने अपने हाथ की लाठी 
पीछे फेंक दी और कहा- लो, अब तो हम जिम्मेदार नहीं | 

इतने ही भें स्वयं-सेबकों ने वेरा तोड़ दिया। आवाज आई-- 


नमक कानून तोड़ दिया ।' 

१६३० का स्वतन्त्रवा-दिवस अजमेर भें मनाना था। बाबाजी नगर 
कांग्रेस के व में प्रांन्दीय कांग्रेस कमिदी का प्रधान मन्त्री था। सफ- 
लतापुर्वक उत्सव मनाने की जिम्मेदारी प्रधानतः हम दोनों पर ही थी । 
चुनाव में हमारे विरोधी दल को मुसलमानों का पूरा समर्थन व बल प्रात 
था। अन्त को जब कमिटी हमारी बनी तो स्वतंत्रता-दिवस को मनाने में 
कठिनाइयां पेंदा की जाने लगीं । खबरें आने लगीं कि यदि अजमेर में 
उत्सव मनाया गया तो हिन्दू-मुस्लिम दल्ला हो जायगा। हम लोगों ने 
हृढ़ता से तैयारियां जारी रक्‍्खीं। कुछ वो आये दिन की घमकियों के हम 
लोग आदी ही होगए थे; व कुछ वजरुबा भी कर लेना चाहते थे; कर्तंब्य 
का तकाजा तो था ही । २६ जनवरी को सुबह से ही तरह-बरह की अफ- 

वाहें आने लगीं। एक तरफ से जुलूस न निकालने की, व दूसरी तरफ 
से जरूर निकालने की सलाहें मिलने लगीं। यह निश्चित खबर आई किं 
जुलूस जहां दरगाह बाजार में पहुँचा नहीं कि इन्दरकोट वालों की तरफ से' 
कुछ बखेड़ा जरूर पैदा होगा | पुलिस व मैजिस्ट्रेट उस स्थान पर लैस 
खड़े थे। उधर से पत्थर या लाठी चली नहीं, और इचघर से फायर का 
आर हुआ नहीं | हमारी तरफ से इस बात का पूरा प्रबन्ध किया गया 
था कि किसी भी तरह से हिंसा या प्रतिहिंसा न होने दी जाय । 

जुलूस के चार्ज में बेसे एक दूसरे सज्जन थे। जब जुलूस दरगाह 
बाजार पहुँचा तो उन्होंने मुके सुझाया “उपाध्यायजी, आप जुलूस के 
आगे हिस्से को संभालिये में पिछले हिस्से को देखू गा ।' चुनांचे में फौरन 
आगे लपका । इन्दरकोट की तरफ से जो रास्ता दरगाह शरीफ के पास 
आकर मिलता है, वहां मुसलमानों का बड़ा ठठ जमा छुआ था । उसी 
तरफ से खुराफात होने का अन्देशा था | पं० जियालालजी भी जुलूस 
में थे। हम दोनों बाहं फैलाकर इन्दरकोट के रास्ते को रोक कर खड़े हो 
गए व जुलूस गुजरने लगा । मेरा दिल तो घड़कने लगा था कि अब 
पत्थर बरसे, लाठियां चलीं, व गोलीबार हुआ । परन्तु जब में कोई बात 
ठान लेता हूँ तो किसी भी संकट या खतरे की परवाह नहीं करता । जुलूस 
अच्छी तरह निकल गया, तब हम दोनों ने उस रास्ते को छोड़ा | उस 
दिन पं० जियालालजी की बहादुरी व निर्मयता का मुझे प्रथम परिचय 
हुआ । अंत को ददल्लें की अफवाह कोरी धमकी ही साबित हुई | 

अहिंसावादी पक्की लगन व धुन का होता है । इसके अ्रभाव में न 
तो उसकी अहिंसा की परीक्षा ही हो सकती है, न प्रगति ही। जो व्यक्ति 
कार्मों व निश्चयों को बीच-बीच में छोड़ देता है, वह अहिंसा की साधना 
भें केसे सफल हो सकता है १ अहिंसा का अर्थ है सामने वाले के हृदय 
को जीत लेना । उसकी भावनाओं में परिवर्तन ला देना। उसके बुरे भावों 
को अच्छे भावों में बदल देना । यह कास बिना घुन, लगन व दृढ़ निश्चय 
के नहीं हो सकता । 

जब में 'सरसखदी” छोड़कर इन्दौर रहने गया तो यह निश्चय करके 
गया कि वहां से कोई पतन्न-पत्रिका निकालेंगे । १६१८ में गांधीजी के सभा- 
पतित्व में जो अपूर्व सफलता हिन्दी-साहित्य-सम्मेलन को मिली थी उससे 
मैंने यह मान लिया था कि इन्दौर में रहकर साहित्य-सेवा का काम बढ़े 
मजे में किया जा सकता है। यह नज्षेंत्र तैयार है, और मध्य भारत्र हिंदी 
साहित्य-समिति के द्वारा अ्रपना काम शुरू करने का मेंने विचार किया ! 
उस समय स्व० डाक्टर सरयूप्रसादजी समिति के कर्वा-धर्त थे। समिति 
के द्वारा साहिस्य-सेवा ओर साहित्य-पंचार की योजना भी मेंने पेश की थी । 
परन्तु मेरा और डाक्टर साहब का दृष्टि-बिन्दु यकराता था। वे बुजुर्ग थे। 
समिति के तो प्राण ही थे। मुझे सी बहुत चाहते थे। परन्तु मेरा दृष्टि- 
बिन्दु राष्ट्रीय था जब कि उनके लिए वहां के तत्कालीन दबे हुए वातावरण 
से ऊपर उठना असंभव था | वे खुद एक बड़े सरकारी फ्द पर थे, समिति 
के संरक्षकों व सहायकों में भी ऐसे ही धनी-मानी, राजा-रईस लोग थे 
जिनसे राष्ट्रीयवा सौ-सी कोस दूर भामती थी। मैं समिति को मालवे की 
जागृति का केन्द्र बनाना चाहता था। थोड़े में ही मैंने देख लिया कि 
समिति के द्वारा यह यत्न व्यर्थ है। तब मैंने खतन्त्र रूप से 'मालव-मयूरः 
नामक एक सासिक पत्र निकालने का आयोजन किया । इधर भाई जीत- 

मलजी लूरिया ने और मेंने मिलकर “भध्य-भारत-हिन्दी-पुस्तक एजेंन्सी? 
नामक एक संस्था कायम की, जिसके द्वारा साहित्य-निर्माण और साहित्य- 
प्रचार दोनों का बीड़ा उठाया | 

इस समय की एक दो हृदय-स्पर्शी बनाये मुझे याद आरा रही हैं जन्होंने 
हम दोनों की सदा के लिए परस्पर स्नेह-पाश में बांध लिया | पुस्तक एजेन्सी 
में जीतमलजी रुपये लगाने वाले थे और मेरे द्वारा कुछ रुपये की पुस्तकें 
क्रेडिट पर मँगाना और कुछ रुपया नकद देना तय हुआ था | जीतमलजी 
तो व्यावहारिक आदमी हैं। मैं था हवा में उड़ने बाला । उन्होंने तजबीज 
रखो कि एज़ेन्सी के सिलसले में आपकी हमारी लिखा-पढ़ी हो जाय । 
व्यवहार-दृष्टि से उनका सुझाव बहुत उचित था; परन्तु मुझे खटका | मैंने 
कहा, “इसका श्रर्थ तो यह हुआ कि आगे-गीछे हम दो में से कोई एक 
ब्रेश्मानी करने वाला है। में तो यह चाहता हूँ कि आपका हमारा इतना 
साफ-सुथरा सम्बन्ध रहे कि हम तो ठीकू, हमारी अगली पीढ़ी में भी कोई 
खराबी और श्रविश्वास पेदा न हो | मुझे आपसे कोई लिखा-पढ़ी नहीं 
करानी है। क्योंकि मुर्कें विश्वास है कि आप बे:मान नहीं हैं और अगर 
आपने बेईमानी की भी तो में उसकी शिक्रायत कभी नहीं करूगा। फिर 
भी आपको यह जरूरी' लगता हो तो आप मजमून बना कर ले आइए, में 
दस्तखत कर दूँगा ।” मुझे जहां तक याद है, हमारी उनकी कोई लिखा- 
पढ़ी नहीं हुई और हमारा प्रेम-सम्बन्ध अबतक ज्यों-का-त्यों कायम है 
आर मुझे विश्वास होता है कि कम से कम एक पीढ़ी आगे तक दोनों 
परिवारों में ऐसा ही सम्बन्ध बना रहेगा | मेरी अब भी यही राय है कि 
मनुष्य को लिखा-पढ़ी की बनिस्वत अपनी दी हुईं ज़बान का ज्यादा मूल्य 
समझना चाहिए। दृदय की सचाई एक ईश्वरीय बल और तेज है जबकि 
क़ागज़ी लिखा-पढ़ी दुकानदारी है । 

अपनी पारिवारिक कठिनाइयों के कारण मैं अपने हिस्से का रुपया 
समय पर न दे सका । बिना अधिक रुपया लगाये एजेन्सी का काम बढ़ 
नहीं सकता था। खामे की बस्तु होने से और मेरे पास रुपये न होने से 

जीतमलजी को अधिक रुपया लगाने में प्रशोपेश होता था। इस उलभमन 
' को भांप कर मैंने जीवमलजी से प्रस्ताव किया, 'एजेन्सी के मालिक आप 
बन जाइए, मेरा साका उसमें से निकाल दीजिए और जो किताब मेरी 
क्रेडिट' पर आई हैं उनकी पूंजी को एक मित्र की दूसरे मित्र को भेंट या 
सहायता समझ लीजिए | में एजेन्सी से कोई लाभ उठाना नहीं चाहता |! 
जीवमलजी मालिक तो होगए; पर मुझे याद पड़ता है कि साल के अन्त 
में उन्होंने मुनाफे की कुछ रक्तम मुझे दी थी। उनके सौजन्य का मुझ पर 
असर हुआ । 

एक बार मुझे कोई ४.००) रुपयों की ज़रूरत पड़ ग३। मुझे कुछ 
चिन्तित देख जीतमलजी ने खुद ही कहा, “इस समय मेरे पास नकद 
रुपया तो नहीं है, जेवर है, आपको दिये देता हूँ; आप रहन रखकर रुपया 
ले लीजिये । इसमें किसी प्रकार संकोच न करें ।! उनकी इस प्रकृत 
सहानुभूति से मेरा हृदय भर आया ।* मैंने कहा, नहीं, ऐसी कुछ कठि- 

नहीं है जिसके लिए जेवर पर निगाह डालनी पड़े। मेरे लिए तो 
आपकी यह भावना ही बहुत है--बहुमूल्य है । सदा यह ऐसी ही बनी 
रहे इससे अधिक मुझे कुछ नहीं चाहिए । भावना ही असल चीज है 
उसका प्रकटीकरण तो दुनियादारी की चीज है। दुनिया के सम्बन्ध 
उसके व्यावहारिक रूप पर चलते हैं,और उसके अ्रमाव में लोगों को भावनाएं, 
बेमानी मालूम होती है। मैंने अपने लिए यह व्यवहार-नियम बना 
खखा है--दूसरे के प्रति अपनी मावनाओं को सदैव क्रियात्मक रूप देते 
रहना चाहिए. अपने प्रति केवल उनकी सद्भावनाओं पर ही तृप्ति अनुभव 
करना चाहिए। मे इसके अमल से जो संतोष व समाधान प्राप्त होता 
है वह अवर्णनीय है। 

'मालव-मयूर के पहले अंक का मसाला लेकर छुपाने के लिए में बना- 
रस गया कि इधर इन्दौर के तत्कालीन चीफ-मिनिस्टर ने आर्डर भेजा कि 
बिना पहले से इजाजत लिये 'मालवमयूर' इन्दौर से प्रकाशित न किया 
जाय । इन्दोर में तब कोई ऐसा ऋतनून नहीं था जिससे पहले मंजूद्दी लेना 

लाजिमी हो | मैंने तुरन्त इजाजत के लिए. दरख्वास्त दे दी-में जानता था 
कि वह तो कभी नहीं मिलने वाली है | 

देशी-राज्य से निराश होकर मेंने खण्डवा से एक साप्ताहिक पत्र 
निकालने का ओर मालवे के देशी राज्यों में जागति पैदा करने का निश्चय 
किया | मेरे अभिन्‍न-दुदय मित्र श्री वैजनाथजी महोदय तब इन्दौर में 
बी० ए० में पढ़ रहे थे। उन्होंने भी सहयोग का बचन दिया। सीभाग्य 
से इन्हीं दिनों महात्माजी ने अंग्रेजी में “यंग इणिडया' व शुजराती में 
“नवजीवन' निकालना शुरू किया था। मुझे सूका कि एक ऐसा साप्ता- 
हिक खण्डवे से मिकाला जाय जिसमें लेख टिप्पणी तो “यंग इरिड्या' ब 
“पवजीवन' के लिए जाये व समाचार, संवादपत्र आदि हम लोग स्वतंत्र 
रूप से ले लिया करें जिससे महात्माजी के पत्रों का अनुवाद--उनके दिव्य- 
सन्देश भी लोगों को मिल जाया करेंव मालवा में जाणति करने का 
अपना उद्देश्य भी सफल हो । 

खण्डवा से यदि पत्र निकालना हो तो, मैंने सोचा किसी घनी-मानी 
का सहारा आवश्यक है। उन दिनो मध्यप्रदेश में श्रां जमनालालजी 
बजाज का नाम बहुत चमक रहा था। वे महात्माजो के भक्तों में गिने 
जाने लगे थे ओर कांग्रेस के उगते हुए सितारे थे। मैंने आचार्य द्विवेदी- 
जी से जमनालालजी के नाम परिचय-पत्र मांगा, उन्होंने अपेक्षा से भी 
अधिक अच्छा पत्र लिखकर भेज दिया | इन्हीं दिनों श्री चांदकरणजी 
शारदा, तिलक-स्व॒राज कोप एकत्र करने अजमेर से इन्दोर आये थे | 
उन्होंने भी एक अच्छा परिचय-पत्र जमनालालजी के नाम दिया । 

मैंने परमात्मा का नाम लेकर महात्माजी को पत्र लिखा | उन दिंनों 
वे प्रिन्स आफ वेंल्स' के स्वागत-बहिष्कार के सिलसिले में बम्बई ठहरे 
हुए थे ओर ए.० आई० सी० सी० (महासमिति) की मीटिंग शाघ्र ही बहां 
होने वाली थी | मैंने उन्हें अपनी सारी योजना पत्र में लिख दी थी, इस 
कार्य-सम्बन्धी अपनी पात्रता की भी कुछ कल्पना दे दी थी व जमनालालजी 

केनाम मिले परिचय-पत्रों की नकल म। साथ भेंज दी थी। तुरन्त उनका 

जवाब मिला--यदि साबस्मती या वर्धा से पत्र निकालना चाहते हो तो 
'श्री जमनालालजी से लिखा-पढ़ी करी । उनसे मेरी बातचीत होगई है।' में 
तो उछुल पड़ा | रोठी मांगी ओर अमृत मिला । न जाने कितने जन्मों 
का, किन-किन पूर्वजों का यह पुण्य उदय हुआ जो साबरमती में पृज्य 
बापू के पास रहकर पत्र निकालने का अवसर प्राप्त हुआ । मैंने वैजनाथ 
जी से सलाह की व तुरन्त बम्बई रवाना होगया। पत्र-व्यवहार की बनि- 
स्वत मेंने खुद ही जमनालालजी से मिल लेना पसन्द किया। पृज्य 
महात्माजी के दर्शन व चरणस्पर्श के इस सुअवसर की खोना अब मेरे 
लिए सम्भव नहीं रहा था | 
मेरी इसी मुलाकात में 'हिन्दी नवजीवन' को नींब पड़ी व बाद में, 
मेरे साबरमती रहते हुए ही, 'मालवमयूर' भी काशी से निकला । 
अहिंसा का अर्थ है दूसरे की भावनाओं,दुख-दर्दो का खयाल रखना, 
अपने स्त्राथं व सुख के लिए दूसरों को कष्ट व असुविधा में न डालना । 
इंदौर में जब पुस्तक एजेंसी से मेरा सामा दूठ गया तब कुछ समय के 
लिए. मेंने वहां के हिंदी फाइनल स्कूल में असिस्टेंट हेडमास्टर की जगह 
मंजूर कर ली थी। उस जगह पर हक तो एक दूसरे अध्यापक का था, 
परन्तु मेरी नियुक्ति ऊपर से हो जाने के कारण उनका हक मारा -गया | 
साहित्यिक ज्ेत्र में मेगा नाम तो था ही, अतः हेडमास्टर को भी चिन्ता 
हुईं कि कहीं जल्दी ही यह मेरा पद न छीन ले | मुर्के गन्ध लगते ही 
मेंने दोनों मित्रों को निश्चिन्त कर देने का निश्चय [कया । मेंने महसूस 
किया कि वास्तव में मेरे एकाएक ऊपर आजाने से उन अध्यापक की 
हकतलफी हुई है व हेडमास्टर साहब को भी अर-देशा होना स्वाभाविक है। 
मैंने उन श्रध्यापक भाई को बताया कि किन मजबूरियों से में यहां आया 
हूँ और सो भा चन्द रोज के लिए | मुझसे उन्हें हर तरह सहायता ही 
मिलेगी । उनका ऊपरी होते हुए भी मैंने सदा उनके साथ आदर का 
, व्यवहार किया व अपने को उनके प्रति नम्न अनुभव किया । हेडमास्टर 
साहब की तो इतनी वरह-तरह से मेंने सहायता की कि वें मेरे आत्मीय 

मित्र के रूप में मुझे मिल गए, व जब तक जिन्दा रहे मेरा गाडियन' 
अपने को मानते रहे । उनके मरने का मुर्के मी इतना सदमा रहा कि. 
कई दिनों तक इन्दौर जाने का मन ही न हुआ | जब कभी उन दिनों 
का खयाल होता है तो अपने इस व्यवहार पर मुझ्झ सन्‍्ताप ही होता है 
ओर इसे मेने अपनी अहिंसा-इति का ही एक चिह्न या प्रदर्शन समझा 
है। इसके मीठे फल का अनुभव तो मेने इन दोनों मित्रों के स्नेहमय 
व्यवहार में सदा ही किया | 


परीक्ता 


बंबई की यह पहली यात्रा थी | बुखार आने लग गया था सो कुनेन 
का इन्जैकशन लेकर खाना हुआ । मशणि-भवन में पहुंचा तो देवदास 
भाई मिले | उन्होंने कह्दा--आपका खत खुद बापूजी ने पढ़ा है । उत्तर 
हिंदुस्तान वालों की लिखावट बड़ी खराब होतो है। बापूजो से पढ़ी नहीं 
जाती । लेकिन आपका खत बड़ा अच्छा था, बापू पर अच्छा असर पड़ा 
है। जमनालालजी भी वहीं थे। बापू से थोड़ी-बहुत बातचीत हुईं य 
उन्होंने मुझे जमनालालजी के हवाले कर दिया। मेंने बर्धा की बजाय 
साबसमती में रहकर पत्र निकालना मंजूर किया | जमनालालजी का क्कुकाव 
यों वर्धा की तरफ था; परन्तु 'यंग-इण्डिया! व नवजीवन' के साथ हूं 
“हिंदी-नवजीवन' का अहमदाबाद से निकालना ही उन्हें सुविधाजनक 
प्रतीत हुआ | 

जमनालालजी आदमियों के बड़े कड़े परीक्षक थे | मेंने परिचय-पत्र 
उन्हें दे दिये। वैसे तो उन्हें मेरे रज्ञ-ठज़ से संतोष हुआ; परन्तु अभी मेरी 
जांच-परताल बाकी थी | मैं ठहरा छुई-मुई तबियत का, वे थे मयद्डूर 
स्पष्टकक्ता व कड़ाई-पसन्द | सवालों की कड़ी लगादी-घर में कितने 
प्राणी हैं ! खर्च कितना है ! कहां-कहां काम किया है १ वहां से काम 
छोड़ा क्‍यों ! स्वास्थ्य खराब क्‍यों रहता है, कब से रहता है १ इतना 

खोद-खोद कर पूछुने लगे कि में मन में कु कलाया--महात्मा जी ने किस 
जल्लाद आदमी से मु मिड़ा दिया है। मालूम होता है, इन्हें मेरी बातों 
पर भरोसा नहीं होरहा है, तभी तो इतने बारीक सवाल करते हैं। लेकिन 
में धीरज रखकर सब के जवाब देता चला गया । अन्त में उन्होंने पूछा- 
“पका स्वास्थ्य ऐसा खराब रहता है। ८-१० प्राणियों के निर्वाह का 
बोझ आप पर है | इधर महात्माजी के कामों में पड़ने से तो कभी भी जेल 
में जाना पड़ सकता है, इसका भी कुछ सोच लिया है !? 

“महात्माजी को पत्र लिखने से पहले ही सोच लिया था। क्‍या 
इतनी मोटी बात भी न सोचता १” 

“तो क्‍या सोचा है १ जेल चले गये तो घरवालों की गुजर केसे होगी?” 

“कैसे होगी--जैसे भगवान्‌ करावेगा वैसे होगी । जबतक में आजाद 
हूं, जिन्दा हूं ओर बीमारी से बिछोने पर पड़ नहीं गया हूं तब तक मेरा 
धर्म है कि पहले घर वालों को खिलाऊ फिर में खाऊं। जिस दिन में 
जेल चला गया, मर गया, या बीमारी से बिछोने पर पड़ गया उस दिन 
उनका भगवान्‌ मालिक। मेरे मर जाने पर जो उनका होगा वही जेल 
जाने पर होजायगा । कोई खैर-खबर लेने वाला न हुआ वो ५२ लाख 
भिखमंगों में ८-१० की संख्या ओर बढ़ जायगी । इससे अधिक क्या 
होगा ? वह दिन मेरी सच्ची परीक्षा का होगा। जेल में यदि में सुन गा 
कि मेरे परिवार के लोग भीख मांग रहे हैं तो में इसे 'स्वराज्य' के लिए 
अपना सम्पूर्ण त्याग समझ कर हम से फूला न समाऊ गा | इससे अधिक 
तो मैंने ओर कुछ नहीं सोचा है |” 

जमनालालजी शायद ऐसे उत्तर के लिए तैयार न थे। वे बहुत 
प्रभावित हुए । सहानुभूति के स्वर में बोले--नहीं, आखिर जो देश के 
लिए कष्ट सहते हैं, उनके परिवार वालों की चिन्ता करने वाले लोग भी 
होते हैं। आपको कोई चिंता नहीं रखनी चाहिए | मैंने तो यह देखने के 
लिए यह प्रश्न किया था कि आपकी कितनी तैयारी है। आपके उत्तर से 
मुझे बद्ुत सन्‍्तोष हुआ । 

इसी अवसर पर जमनालालजी की कड़ाई के एक-दो प्रसद्ध और 
याद आरहे हैं । मैं साबरमती सत्याग्रहमश्रम में सपरिवार रहने लगा था | 
जमनालालजी ने भी अपने रहने के लिए एक अलग बंगला बनवाया | 
उनका स्वभाव ही था कि जिसे अपनाते सच्चे हृदय से अपनाते | “हिन्दी 
नवजीवन! की अन्तिम जिम्मेदारी उन्हीं पर रक्खी गई थी, अतः मुझसे व 
मेरे परिवार से उन्होंने बड़ी जल्दी घ्रनिष्ठठता स्थापित कर ली । में सझ्झोची 
ह-फालतू जान-पहचान बढ़ाने की आदत नहीं है। काम-काज के सिल- 
सिले में जितना परिचय हो जाय उतना ही काफ़ी समझता हूँ | पर जमना- 
लालजी का प्रेम आक्रामक था। इस घनिश्वा के भरोसे में एक प्रस्ताव लेकर 
उनके पास पहुँचा । धार (मालवा) में एक मालवीय भवन-- बोडिज्ध 
हाउस था। उसके व्यवस्थापक बंबई में चन्‍्दा करने गये हुए थे। वहां 
से उन्होंने मुझे लिखा कि यहां के लोग कहते हैं कि यदि जमनालालजी 
पहले चन्दा लिख दे तो यहां अच्छी रकम मिल सकती है। आप उनसे 
सहायता लिखा लें तो हमारा काम यहां आसान होजाय ।' 

मैंने मनमें सोचा, यह बहुत मामूली बात है । जमनालालजी अच्छे 
कार्मों में सहायता दिया ही करते हैं । मैंने इसी तरह सीधा प्रस्ताव उनके 
सामने रख दिया | मुझे याद पड़ता है, उस दिन देवदासभाई भी किसी 
काम से उनके पास गए या ब्रैंठे हुए थ। जमनालालजी बोले--ममें 
बिना जान-पहचान के किसीको चन्‍दा नहीं देता !! मेरे सिर पर मानो पत्थर 
गिर पड़ा । तो भी मेंने जब्त करके कहा--- 

'लेकिन में इन्हें जानता हूँ। 

“आपने खुद इनका काम देखा है १' 

हां, में खुद घार गया था--इनको संस्था में मी हो आया हूँ।? 

“किंतु मेरे सन्‍्तोष के लिए. इतना काफी नहीं है । जब तक में खुद 
नहीं देख लेता तबतक में कहीं चन्दा या सहायता नहीं दिया करता !? 

मैंने बड़ा साहस करके कहा--तो आप खुद न दीजिए, दूसरों से 
दिला दीजिए ।” 

“वाह, ऐसा केसे हो सकता है ! जिस काम में मैं खुद न दूँ उससें 
दूसरों को देने की प्रेरणा केसे कर सकता हूं । यदि काम अच्छा है तो 
मुझे खुद क्‍यों न देना चाहिए !' 

(पर काम तो अच्छा है, में जानता हूँ ।' 

लेकिन मैंने तो नहीं देखा है |! 

सारी बातचीत में काफी बेरुखी उन्होंने दिखलाई। मुझे बहुत बुरा 
लगा । उनके स्वभाव का यह पहलू मेरे लिए बिल्कुल नया था। जीवन 
में किसी से कुछ सहायता मांगने या दिलाने का यह पहला ही अवसर 
मुझे था। मैं बड़े आत्म-विश्वास से उनके पास गया था| वह सब चूर- 
चूर होगया। देवदासभाई के सामने मैंने अपनेकों बहुत लज्जित व 
अपमानित भी अनुभव किया | पछुताने लगा कि ऐसे बे-रुखे आदमी 
के पास जाकर नाहक ही अपनी बात गंवाई। बड़ी बेवकूफी की | मेरे जी 
में दो-तीन घण्टे तक उथल-पुथल मचती रही । अन्त को मेंने उन्हें एक 
खत लिखा, वब शांति हुई । 

मैंने लिखा--““जीवन में यह पहली बार मुझसे बेवकूफी हुई है,-- 
आपके स्वभाव व तौर-तरीके से परिचित नहीं था, इसीसे यह ग़लती हुईं । 
आप विश्वास रक्खे,जिन्दगी में अब आपके पास ऐसी धघृष्टता नहीं करू गा। 
इस बार जो आपको कश्ट दिया उसके लिए क्षमा चाहता हूँ ।” 

पत्र पाते ही वे मेरे घर दौड़े आये | तरह-तरह से मुर्के समभाते व 
ऐसे मामलों के अपने कु अनुभव व ऊँच-नीच बताते रहे। तुमको 
“अपना' समभता हूँ, इसीलिए इतनी बे-रखी से पेश आया। बापू के 
यहां भी कुछ ऐसी बातचीत होगई थी, जिससे मेरा चित्त स्वस्थ नहीं था | 
दो घण्टे तक मुझसे व मेरी माताजी से बातचीत करते रहे व खुद ही माता 
जी से मेरे यहां भोजन करने का प्रस्ताव रख के अपने घर गये । चलाकर 
भोजन करने का प्रस्ताव रख जाना-यह उनकी आत्मीयवा की पराकाष्ठा 
थी। एक ही दिन में उनके दो सिरे के परस्पर विरुद्ध स्वभावों का यह 
परिचय मेरे लिए और भी कुतूहल का विषय था । इसमें उनकी महानता 

छिपी हुई थी। अहिंसा का यह पदार्थ-पाठ ही उन्होंने मुझे दिया। 
उन्होंने शायद महसूस किया क्रि उनका व्यवहार मु्के बहुत नागबार 
लगा । इसका कितना बड़ा परिशोधन ? 

ऊपर से कठोरता और भीतर से सहृदयता का एक और संस्मरण 
यहां लिख देता हूँ। नागपुर-रूण्डा-सत्याग्रह के समय की बात है । 
जमनालालजी उसके लीडर! की हेसियत से गिरफ्तार होचुके थे | मंडा- 
सत्याग्रह को बल देने के लिए ए० आई३० सी० सी० ( महासमिति » की 
मीटिंग नागयुर में हुई थी। उस समय अजमेर-प्रांत की ओर से मैं उसका 
सदस्य था ओर उसमें जाने की बड़ी उत्सुकता थी। पर खर्च कहां से 
लाव १ जो वेतन में लेता था वह घर-खर्च पुरता था । उसमें लम्बे सफर 
की शु जायश नहीं निकल सकती थी । मैंने सोचा कि आगे-पीछे जमना- 
लालजी से कुछ व्यत्रस्था कर लेंगे, अभो वो दफ्तर से पेशर्गी ले लो | 
जमनालालजी से नागपुर जेल में मिला तो उन्होंने प्रश्न किया--- यहां 
तक आने के खर्च का क्‍या इन्तजाम किया ? मैंने सरल भाव से कह 
दिया--अ्रभी तो दफतर से पेशगी ले आया हूँ, यही सोचा था कि आगे 
पीछें अपसे प्रबन्ध करा लूगा।' 

उन्हें मेरी यह पद्धति ठीक न मालूम हुई। जय मल्लाकर बोले-- 
“आपने जब पहले मुझसे पूछ नहीं लिया है तो इस तरह मेरे भरोसे पेशगी 
लेना उचित न था | आप ही कहिए, यह बाजिब हुआ ?१” 

यह दूसरा वच्रप्रहार मुझपर हुआ | में शरम से बिल्कुल.गड़ गया | 
मन में सोचा, नाहक ही इनसे इतनी आशा की, जो इतनी बात सुनने की 
नौबत आई | परन्तु उनका ऐतराज ठीक था; अतः कहा-- 

“्राजिब तो नहीं था, पर आप इसकी चिन्ता न करें, मैं कोई-न-कोई 
दूसरा प्रबंध कर लू गा ।” 

वे कुछ बोले नहीं । में चला आया | मेरे बाद ही स्वामी आनन्द 
उनसे मिले । वे नवजीवन-संस्था के जनरल मैनेजर थे। जब महीना 
अस्तीर हुआ व वेवन का समय आया तो स्वामीजी ने मु वेतन के पूरे रुपये 

दिये। मेने पेशगी रकम काने का सवाल पेश किया तो बोले--मुझे 
नागपुर जेल में जमनालाल जी ने नोट करा दिया है कि वह रक्रम उनके 
खाते नामे मांड दी जाय। मैंने कहा--इसकी जरूरत नहीं है, आप 
इसमें से काट लीजिए | उन्होंने कहा--जमनालालर्जी की हिदायत के 
खिलाफ में नहीं जा सकता । मेरा हृदय जमनालालजी की उच्च छृदयता 
के सामने कुक गया। उन्होंने मुझे नसीहत भी की, फिर सहारा भी 
दिया । वे कोरे उप्देशक न थे | 

एक ओर प्रसज्ञ भी लिख दू । ग्वालियर राज्य के भूतपूर्व होम मेम्बर 
(स्वर्गीय) खाशेराव पवार ने मुझे जरूरी में बुलाया। जब वे देवास 
(छोटी पांती) के प्रधान मन्त्री थे तमी (१६१४-१५ ईसवी) सरबटे साहब 
ने उनसे मेरा परिचय करा दिया था। मैं खर्च के लिए दफ्तर से पेशगी 
लेकर चला गया--खयाल तो यही किया था कि खाशे साहब खर्च की 
व्यवस्था करेगे। वे चाहते थ कि पूना में शिवाजी महाराज या शायद 
माधव महाराज (ग्वालियर के भूतपूर्व महाराजा) के पुतले का श्रनावरण 
महात्माजी के हाथों हो ओर उसमें वे मेरी सहायता चाहते थे। बावचीत 
के उपरान्त में साब॒र्मती लौटा तो प्रसज्ञ से जमनालालजी ने पूछा-- 
कहां गये थे ! मेंने किस्सा सुना दिया । बोले--खर्च का क्या इन्तजाम 
किया था ! 

मेंने मेंपते हुए कहा--'सोचा था कि वे दे देंगे; पर उन्होंने इस 
विषय भें कुछ पूछा ही नहीं। सम्भव है, बहुत छोटी बात समक कर 
उन्होंने कुछ ध्यान न दिया हो। मुझे भी खुद कहने में सझ्लोच हुआ ।' 

भुके ऐसी ही शड्भा थी, इसलिए मेंने यह चर्चा चलाई। जो 
बुलावा है उसका फर्ज है कि वह ख्ं का इन्तजाम करे । लेकिन लोग 
अक्सर अपनी इस जिम्मेदारी को नहीं समभते। आप सावंजनिक 
कार्यकर्ता हैं। फिर खर्च पुरता ही वेतन लेते हैं। आप जैसों को क्‍यों 
सझ्लीच करना चाहिए। या तो पहले ही खर्च मंगा लेना चाहिए, या तय 
करा लेना चाहिए अथवा बाद में भी मांग लेने में क्‍यों किफकना चाहिए £ 

'पहली दो बातें तो ठीक हैं; पर पिछली तो मुझसे इस जन्म में नहीं 
हो सकतीं ।! 

अब भी जब कभी में विचार करता हूँ तो बुद्धि तो यही जवाब देती 
है कि सार्वजनिक सेवक को श्रपनी आवश्यकता भर मांग लेने भें सझोच 
था मिकक ने होना चाहिए। भिकक या लब्जा का कारण उनके 
अन्दर रहा सूक्म अह्लार ही मालूम होता है। स्वाभिमान व अ्रहड्आार 
में बड़ी सूदछ्म विभाजक रेखा है। सामने वाला जब हमसे अनुचित 
व्यवह्दार करता या कराना चाहता हो तब जो विशेध का भाव मन में पैदा 
होता है वह स्वाभिमान है; अपनो खुशी से उपयोगी व धर्म समककर 
जो व्यवहार किया जाता है उसमें यदि लब्जा या अपमान का श्रनुभव हो 
तो वह अहड्भार का चिह्न है । 


अर मननन है श ६-० 

श्रहिंसा के मानी हैं चतुर्मुखी संयम । अब तक जो अ्रहिंसा की 
घारा शायद पूर्वाजित संस्कारों के बल पर मेरे अ्रन्दर बह रही थी वह अब 
महात्माजी के चरणों भें पहुँच जाने के बाद बुद्धि-युक्त होने लगी। मुम्े 
भीतर से ऐसा लगने लगा कि श्रपनी 'तुनक-मिजाजी कम होनी चाहिए । 
'सरस्वत्ती' छोड़ी, प्रताप' छोड़ा --अ्रब “'नवजीवन! छोड़ने की बारी न 
आनी चाहिए। महात्मा जी के पास पहुँचकर जो “हिन्दी नवजीवन” 
निकालने का अवसर आया उसे मैंने ईश्वर के द्वारा ग्रकारान्तर से मेरी 
उन भावनाओं की पूर्ति ही समझा जो विद्यार्थी-जीवन में 'केंसरीः जैसा 
पत्र हिंदी भें निकालने के बारे में मेरे मन में उदय होती रहती थी। इससे 
पहले कभी रत्रम्म में मी यह खयाल न हुआ था कि मह्दत्माजी की छंत्न- 
छाया में रहने का कभी सौमाग्य मिल सकता है। साबरमती पहुँचने के 
शायद १-२ महीने पहले ही इन्दौर में वैजनाथ जी* व मेरे एक भाई से 

१---इन्दीर राज्य प्रजूमण्डल के प्राण | 


जब्त के अवसर ७६ 


बातचीत होते हुए मेरे मुंह से ये उदूगार निकल पड़े थे--“यदि आप 
लोगों का यह खयाल सही है कि इन्दौर में मेरे दिन व्यर्थ जारहे हैं, मेरे 
लायक यहां का वातावरण नहीं है,तो मुझे अवश्य ही कोई अनुकूल अवसर 
व वातावरण मिले बिना न रहना चाहिए |? इतने शीघ्र ही ऐसा सुअवसर 
मिलने से मुर्क उसमें प्रत्यक्ष ईश्वर का हाथ दिखाई देता था। ये सब 
भावनाएं व कारण मिलकर मेरे लिए वे सीमायें निर्धारित कर रही थीं 
जिनमें मेरा छुई-मुईपन अपने आप नियंत्रण में आने लगा | इस सिल- 
सिले में मैंने तीन निश्चय किये--(१) अपने ऊपरी लोगों को शिकायत 
का कोई अवसर न देना चाहिए। (२) अपनी सुख-सुविधा के लिए. किसी 
से कुछ न कहना चाहिए व तुनक-मिज़ाजी में 'हिन्दी नवजीवन' छोड़कर 
कहीं न जाना चाहिए । 

स्वामी आनन्द* खुद भूत की तरह काम करने वाले आदमी थे । 
बाल-बह्मचारी, गायत्री पुरश्वरण किये हुए,एक तेजस्वी ब्राह्मण हैं। उन्होंने 
जब कोई आज्ञा किसी को दी तो उसका पालन होना ही चाहिए। कार्य- 
तत्पर व कार्यदक्ष ऐसे कि मिनयों में महल खड़े करद व तेज मिज्ञाज भी 
ऐसे कि मिनटों में उसे ढह्ा भी दें। खुद महात््माजी मी इसमें उनकी 
दाद देते थे । उन्हींके मातहत मुझे काम करना था। हिंदी सम्पादकीय 
विभाग से यद्यपि उनका सम्बन्ध न था, ठो भी सारी “नवजीवन-संस्था 
के वे सवे-सवा बने हुए. थे | हिंदी टाइप का अहमदाबाद में चलन नहीं के 
बराबर होने से 'हिदी-नवजीवन? के शुरू के अंकों को निकालने में बड़ी 
बाधायें पेश आती । कई प्रेंसों में कम्पोज कराया जाला, फिर एक जगह 
फार्म मंगाकर छापा जाता | हिंदी ठाइप का आर्डर बम्बई दे दिया गया 
था, मगर वहां से बड़ी सुस्ती होरही थी। अतः स्वामीजी का हुक्म 
हुआ--आप तीन दिन तक अहमदाबाद में रहकर हिंदी नवजीवन' निका- 
लिए. व तीन दिन तक बम्बई में रहकर नया ठाइप ढल्ववाकर जल्दी 
मिजवाइए । मेरा खयाल है कोई एक महीने तक इस तरह दिन-रात् 

१---नवज्लीवन संस्था अहमदाबाद के प्रधान व्यवश्थापक ; 


८० साधना के पथ पर 


दौड़-धूप लगी रहती । गुजराती कम्मोजीटर हिंदी का बढ़ा ग़लत कम्पोज्ञ 
करते | मेरी लिखावट उनके पढ़ने में नहीं आती थी। स्वामीजी का 
आर्डर हुआ कि एक स्लिप में सात सतरें, एक सतर में पांच-छुः शब्द 
साफ-साफ अलग-अलग लिखा कीजिए । फिर भी शुरू में प्र८ संशोधन 
करते-करते मेरी नाकों दम आजाता। पेपर? के दिन वो दिन-रात ही जागना 
पड़ता । फिर मेरा स्वास्थ्य तो खराब रहता ही था। मगर में न हारने का 
प्रशु कर चुका था । पहला अड्लु निकलते ही स्वामीजी से ट्कर होने का 
अवसर आया | 

“हिंदी नवजीवन' के निकलते ही बम्बई में गुजराती 'नवजीवन' की 
मांग कम होगई । तब स्वामीजी ने हुक्म निकाल दिया कि बम्बई में हिंदी 
नवजीवबन” की फुटकर बिक्री नहीं होगी, जो ग्राहक बन जायं॑गे उन्हें डाक से 
भेजा जायगा | गुजराती 'नवर्जीबन' के खातिर इस तरह “हिंदी-नवजीवन' 
का प्रचार शोक देना बहुतों को अखरा। जमनालालजी को भी यह 
अनुचित प्रतीत हुआ | स्वामीजी की समझाया, पर उन्होंने अपना 
आई्डर गहीं बदला | मेरा विचार हुआ बापूजी से इसका फैसला कराना 
चाहिए.। में बापू के पास गया वो वहां पहले से ही एक सज्जन स्वामीजी 
की शिकायत लिये बठें थे--“जब मैं पहुँचा वो बापू के ये शब्द मेरे कानों 
में, पड़े में जानता हूं स्वामी बहुत तेज आदमी है, कमी-कमी ज्यादती भी 
कर जाता है, पर मेरे पास उसके जैसा दूसरा प्रबंधक नहीं, तुम खुद उसका 
क्राम संभाल लो या दूसरा आदमो लाओ तो में उसे दूसरे काम में लगा दु | 
मुझे मी उसकी कुछ बात अच्छी नहीं लगतीं, पर सहन करता हूँ।? यह 
सुनकर मैंने अपनी बात अउने मन में दो स्खलों | में समझे गया, यही 
जवाब अपने को भी मिलने वाला है । अब स्वामीजी से लड़ने में फायदा 
नहीं, स्वामीजी का द्ृदय जीतकर ही उन्हें पटाया जा सकता है । 

जो मनुष्य जैसी रुचि या स्वभाव का होता है उसे वेसे ही काम व 
वैसे ही व्यक्ति पसन्द आते हैं | मिहनती आदमी को काहिल से नफरत 
होबी है। आजशादायी आज्ञापालक से खुश रहता है। तेज मिजाज आदमी 


जब्त के अवसर धर 


अपनी आशा की अवहेलना सहन नहीं कर सकते | स्वामीजी मिहनती भी थे 
घ तेज मिजाज भी । मेंने निश्चय किया कि चाहे दिन-राव वक्त-बेवक्त 
कैसे ही काम क्‍यों न करना पड़े, कभी '“नाहीं? नहीं करेंगे । स्वामीजी की 
जैसी हिंदायतें होंगी उनका अक्नलुरशः पालन कर देंगे। स्वामीजी जब 
बुलाते प्रेस आजाता; जैसी व जिस क्रम से कापी मांगते उसी तरह देता; 
जब जहां भेजते चला जाता; अपनी सुख-सुविधा का कभी कोई उम्र खड़ा 
नहीं करता । इसका परिणाम यह हुआ कि स्वामीजी मुभपर प्रसन्न ही 
नहीं रहने लगे, मेरा लिहाज भी रखने लगे | बम्बई में फुटकर बिक्री न 
होने देने सम्बन्धी अपना आर तो उन्होंने नहीं बदला, पर अब (िंदी- 
नवजीवन' भी उनके लिए उतने ही ध्यान का विषय बन गया जितना कि 
गुजराती 'नवजीवन' था | कई बार 'हिंदी-नवजीवन' का व मेरा काम पहले 
कर देते | कभी देर होजाती या कुछु और गड़बड़ होजाती वो स्नेह से 
निबाह लेते | यहां वक कि आगे चलकर जब १६२४५ में श्री जमनालालजी 
व शंकरलाल जी बंकर ने मेरे राजस्थान में जाकर काम करने की स्वीकृति 
बापूजी से ले ली तो स्वामीजीबापू से लड़े--- क्या हरिभाऊ पर मेरा 
हक नहीं है। मेरी राय लिये बिना आपने कैसे उनके जाने का फेसला 
कर दिया ! वे मुझे छोड़कर नहीं जा सकते |” अन्त को बापू को अपना 
फैसला स्थगित कर देना पड़ा | 

इस प्रकार स्वयं-प्रेस्ति संयम के जो अवसर आये, उनसे मुझे बड़ा 
लाभ हुआ । 'हिंदी-नवजीवन' के लिए बापू के 'यंग-इर्डिया' व“नवजीवन' 
के लेखों का जो अनुवाद करना पड़ता था, उससे सत्य, अहिंसा, खादी- 
सम्बन्धी बहुत भोजन मुझे मिलने लगा। इसी समय मेरी बुद्धि ने 
अहिंसा-धर्म सदा के लिए ग्रहण कर लिया । यह प्रत्यक्ष जान पड़ा कि 
बापू कोई द्रष्टा हैं, युग-पुरुष हैं । ज्यों-ज्यों अहिंसा का मर्म समझ में 
आता गया त्यों-त्यों 'ठुनक-मिजाजी' अपने-आप दबती गई | दूसरों को 
अ।हेसात्मक पद्धति से जीतने के प्रयोगों में दिलचस्पी होने लगी | अहिंसा 
के उदय का फल यह निकलना चाहिए, कि लोग हमसे मतभेद भले ही 


प्पर , साधना के पथ पर 


रक्खे, पर हमारे प्रति उनकी सदभावना जरूर रहे व बढ़ती रहे | हर दल व 
गिरोह में हमारी चाह हो व रहे | हरेक को हम अपना आदमी मालूम होते- 
रहें | मुझे इसका अनुभव एक घटना से हुआ । 

आशभ्रम--सावरमती-- में उस समय तीन व्यक्ति प्रधान थे--खर्गीय 
मगनलाल भाई गांधी, काका साहब कालेलकर, सखर्गींथ महादेव 
भाई । मगनभाई आश्रम के व्यवस्थापक थे, काका साहब राष्ट्रीय विद्या- 
लय के आचार्य, व महादेव भाई बापू के दहने हाथ | कार्य-विभाग, 
रुचि-वेचित््य, स्वभाव-भेद से तीनों में बाज-बाज बातों पर मतभेद रहता 
था; मगममाई व काका साहब में इसकी मात्रा अधिक होजाती थी | में 
तीनों से सम्पक रखता था, तीनों को अपना गुरुजन'ः मानता था। 
बचपन से ही मुझे मेरे चचाजी ने यह शिक्षा दी थी कि दो शत्रुओं में 
सदा मेल कराने का यत्न करना चाहिए--कम से कम मित्रों में फू० डालते 
की जिम्मेदारी तो अपने ऊपर हरगिज न लेनी चाहिए |? में वहां सदेव 
एक तरफ को वही बात दूसरी तरफ कहता था जिससे आपस में स्नेह व 
सोहाद बढ़े । एक-दूसरे के गुणों व सदूभावनाओं की ही चर्चा एक-दूसरे 
से करता | एक की की हुई आलोचना नहीं, बल्कि प्रशंसा दूसरे तक पहुं- 
चाता | अतः ये तीनों मुखिया मुझे अपना स्नेह-पात्र समझते थे। जब 
जमनालालजी ने इन तीनों से अलग-अलग यह पूछा कि श्राश्रम में कोन 
व्यक्ति ऐसा है जो बापू के सिद्धान्तों की समझता है, व जिसे राजस्थान में 
काम करने के लिए, प्रेरित किया जा सकता है तो मगनभाई ने मेरा नाम 
सुझाया, काका साहब ने भी मेरा ही समर्थन किया, महादेवभाई ने कहा 
आदमी तो एक हरिभाऊ ही यहां ऐसा है, पर में नहीं समझता कि उसका 
स्थान आश्रम को छोड़कर कहीं अन्यत्र है| खुद श्री जमनालालजी ने ही 
किसी अवसर पर मुझे यह बात कही थी। जब तीनों ओर से समर्थन प्रास 
हुआ तब मेरा नाम बापू के सामने रक्खा गया, लेकिन अन्त में स्वामीजी 
ने उस फैसले को उस समय तो रद्द करा दिया | 


“जचौ॑ ४9७ ६--- 
सिपाही की स्प्रिट 


अब में अपने को अ्रहिंसात्मक-सेना का एक सिपाही मानने लगा | 
जिन दिनों 'हिंदी-नवजीवन! निकला, युवराज के स्वागत बहिष्कार का 
आन्दोलन चल रहा था। उस सिलसिले में क्रिमिनल ला अ्रमेंडमेंट एक्ट 
को तोड़ने की बारी आगई थी। मैंने मी स्वयं-सेवकों के दल में अपना 
नाम लिखाना चाहा | पृज्य बापू से पूछा तो उन्होंने कहा-- तुम्हें “हिंदी- 
नवजीवन' का काम करते-करते ही पकड़ा जाना है। सिपाही का काम 
अपनी ड्य टी पर जमा रहना है ।' उनका ऑआऑन्तिम बचन सदा के लिए 
मेरे हृदय पर अड्डित होचुका | 

जब हिंदी नवजीवन” की जिम्मेदारी लेकर में बापू के पास रहने लगा 
तो मैंने उनके प्रति अपना यह व्यवहार निश्चित किया--बापू का कम से 
कम समय लेना, उनको अधिक से अधिक निश्चिन्त करना, काम इस 
तरह करना कि अपने कारण बापू को कहीं से उलहना न मिले, न खुद 
बापू को उलहना देना पड़े । तदनुसार बम्बई में बापू के प्रथम दर्शन के 
बाद, जहां तक मुझे याद पड़ता है, हिंदी नवजीवन”! का पहला अड्ड 
लेकर ही अर्थात्‌ कोई दो-ढाई मास के बाद मैं बापू से मिला था। जब 
कि बड़े से बड़ा आदमी भी बापू से दो मिनट मिलना अपना अहोमाग्य 
सममभता था, वब इतने निकट रहते हुए इतने बड़े प्रलोभन को गेकने में 
मुझे अपने साथ बहुत लड़ना पड़ता था । परन्तु हरबार सिपाही की स्पिट? 
की जीत होती थी । 

जब हिंदी-नवजीवन' का पहला अछ्ठछ निकला 'ठो उसे लेकर में 
महात्माजी के पास गया व कहा--यह आपकी पसंद के माफिक निकला 
है या नहीं, यह जानने आया हैँ।' अच्छा, रख जाओ, देखकर बता- 
ऊंगा |! दूसरा अछ् निकलने पर उसे लेकर फिर में गया--“यह दूसरा 
खऋड़ु निकल गया । पहला आपने देख लिया होगा । आप कुछ बतावें 


च्य्ड साधना के पथ पर 


तो-- उन्होंने इंसकर कहा--लिकिन में तो अमी तक पहला अड्डः भी 
नहीं देख पाया हूँ । अब तो मुर्के शायद ही समय मिले। लेकिन तुम 
अपना काम उत्साह से करते रहो । जब कभी कोई बात मुझे सूकेगी तो 
बता दुगा, या कोई शिकायत आवेगी तब कहूँगा | तब तक तुम ऐसा 
ही समझो कि तुम्हारा काम मुझे पसन्द है !? 

इस उत्तर से मुझे कोई सहायता तो नहीं मिली, इतना समम लिया 
कि बापू को काम बहुत है। अपन भी इनको क्‍यों व्यर्थ कष्ट दें | इसके 
बाद उनसे मैंने 'हिंदी-नवजीवन' के बिपय में कोई बात नहीं पूछी | कोई 
६-७ महीने के बाद ही वे गिरफ्तार होकर साबरमती जेल में पहुँच गये। 
तब एक दिन जमनालालजी ने मुझसे कदह्ा--जेल में बापू ने खुद चला- 
कर तुम्हारे लिए पूछा व कद्य कि अच्छा आदमी है । उसकी या उसके 
काम की अबतक कोई शिकायत मेरे पास नहीं आई ।' 

मेरा मन हुआ कि जेल में जाकर बापूजी के दर्शन करू, लेकिन दो 
भावों ने रोक दिया । एक तो यह कि ऐसे महद्यपुरुष को एक बन्दी के 
रूप में देखने में कौन-सा गोरव है | जो संसार की सब पीड़ित जातियों के 
उद्धार के लिए आया है, उसे ब्रिटिश सरकार के जेलखाने में देखना 
अपनी पामरता को ही अधिक अनुभव करना है | दूसरे यह कि मेरा कोई 
काम तो ऐसा है नहीं जो उनसे मिले या पूछे बिना अगक रहा हो। अतः 
सिपाही को तो अपनी ड्यूटी पर ही जमे रहना उचित है | 

शुक्रवार की रात को वे गिरफ्तार हुए व शनिवार को श्रदालत में 
उनकी पहली पेशी हुई । शनिवार 'हिंदी-नवजीवन!ः का पेपर डे? था | 
मेरा जी ललचाया कि श्रद्यलत में मुकदमा सुनने जाक। पर याद 
आया सिपाही को तो अपनी ड्यू टी पर द्वी जमे रहना चाहिए ।' फिर 
मन को समझाया--आज तो मुकदमा खतम होगा नहीं। अगली पेशी 
पर चलेंगे ।' इत्तफाक से दूसरी व आखिरी पेशी भी शनिवार को पड़ी | 
वही मेरा 'पेपर डे? | किसीने, शायद स्वामीजी ने, कहा था कि देख आओ, 
प्रेपर एक दिन लेट कर दो | सारे हिंदुस्तान से बड़े-बड़े लोग आये हैं, 


सिपाही की स्प्रिट ट्प्‌ 


मुकदमा ऐतिहासिक महत्त्व रखता है, बापू का वक्तव्य अपने ही ढंग का 
होगा--परन्तु मुझे ड्यूटी छोड़कर जाना अच्छा नहीं लगा । इतना बड़ा 
सौभाग्य मुझे छोड़ना पड़ा, इसका रज्न होने के बजाय उल्टा अपनी ड्यूटी 
में लगा रहा! इस बात का सन्‍्तोष ही अबतक मुझे है| अहिंसात्मक सेना 
में तो कड़े अनुशासन की ओर भी आवश्यकता है। जब में स्वयं-सेवकों 
को केवल अधिवेशन देख लेने, बड़े नेताओं के सम्पक में आजाने, या 
अपनी ड्यूटी छोड़कर जल्सा देखने के लिए. आ जुटने के दृश्य देखता हूँ 
तो अपने सैनिक अनुशासन की कमी व इसलिए स्वराज्य-ग्राप्ति में होने 
वाली देरी का मर्म आंखों के सामने आ जाता है। अहिंसक सिपाही 
मारता नहों, खुद मरता है; दूसरे को कष्ट नहीं देता, खुद कष्ट उठावा है; 
दूसरे का द्वेष-द्रोह नहीं करता, दूसरे भले ही उसका द्वेष-द्रोह करते रहें; पर 
काम तो उसे भी एक अनुशासन में रहकर ही करना पड़ता है। यदि 
ऊपरियों की आशा मानने व पालने, अपनी ड्यूटी पर रहते हुए, बढ़े से 
बड़े प्रलोभनों को ठुकरा देने, खुशी-खुशी नियमों का पालन करने की 
प्रवृत्ति स्वयंसेवकों में न हो तो वे कदापि अहिंसक युद्ध में--सत्याग्रह में--- 
नहीं जीव सकते । एक सत्याग्रही को अपनी सारी लड़ाई अकेले भी, व 
संगठित रूप में भी, चलानी पड़ती है। अकेले की लड़ाई तो मुख्यतः 
उसके गुण-बल, तपोबल से चलेगी; परन्तु सामूहिक लड़ाई बिना सज्गठन 
व अनुशासन के कदापि नहीं लड़ी जा सकती । अकेले की लड़ाई में भी 
उसे आत्म-संयम, आत्मानुशासन की बहुत आवश्यकता रहेगी। उसके 
शरीर के सब अंग-प्रत्यंग; मन की सारी विविध भावनाएं, व बुद्धि के समग्र 
विचार जबतक एक ताल-सुर में काम न करने लगेंगे तबतक वह अकेले 
भी सच्चा सैनिक नहीं बन सकता । उसके तन, मन, आत्मा की सारी 
शक्ति सामने वालों का प्रतिकार करने में नहीं लग सकती | अतः क्‍या 
व्यक्तिगत व क्‍या सामूहिक दोनों प्रकार के संग्रा्मों में संगठन व अनुशासन 
उसी प्रकार अनिवार्य हैं, जिस प्रकार शरीर को कायम रखने के लिए, 
फेफड़ों में शुद्ध हवा का आना व जाना जरूरी है । 

/)] 
सु 


महात्माजी की गिरफ्तारी व सजा के बाद हिन्दी नवजीवन' के सम्पा- 

दकत्व का सवाल उठा | जमनालालजी ने सलाह दी कि सम्यादक के 
स्थान पर वैजनाथजी का नाम दे दो; तम्हारे पीछे बड़ा कुठ्म्ब है, तुम्हारा 
स्वास्थ्य मी खराब रहता है, सम्पादक में नाम जाने से किसी भी समय 
जेल जाने की नोबत आरा सकती है |? मुझे उनके प्रस्ताव पर तो आपत्ति 
नहीं थी, पर दलीलें नहीं जंची | मेने कहा--यदि नाम देने में कोई 
बड़ाई या प्रसिद्धि का सवाल है तो शोक से बेजनाथजी का नाम दिया 
जाय । मैंने अभी तक कहीं भी अपने नाम का प्रचार नहीं चाहा है। 
लेख-कवितादि बनावटी 'मालबमयूर' भारतमक्त' आदि नामों से देता 
रहता हूं। मेरा मत है कि मनुष्य को अपना नाम तब देना चाहिए, जब 
उसके कार्यों से लोग उसे जानने के लिए उत्सुक हो उठे। अ्रतः नाम का 
मु शोक नहीं है; परन्तु यदि नाम देने में खतरा है, जेसा कि आप 
बताते हैं कि जेल जाना होगा, तो इस गौरव का पहला अधिकारी में हूं , 
भेरे जेल जाने के बाद महोदयजी का नाम दिया जायगा !! जमनलालजी 
को मेरी दलोल ठीक मालूम हुई व हिन्दी नवजीवन” के सम्पादक की 
जगह मेरा नाम जाने लगा | 

मेरे मत में सिपाही वह है जो ख़तरे के सामने दौड़ा जावे | खतरे को 
निमन्त्रण देना मूर्खता हो सकती है, पर सामने आये खतरे से मुंह मोड़ने 
वाला सिपाही हरगिज़ नहीं हो सकता | जो अपने को खतरे में डाल सकता 
है वही दूसरे को खतरे से बचा सकता है। खुद को खतरे में डालकर दूसरे 
की बचाना अहिंसा का ही एक रूप है | 


ल्ल्ल्ह्ट २९५ ९०००५ 
राजस्थान में 


मेरे साबस्‍्मती आने के बाद जीतमलजी बनारस चले गये। वहां 
उनकी इच्छा हुई कि 'मालवमयूर' निकाला जाय, व मुझे लिखा कि 
आप सम्पादन-भार ग्रहण कर लीजिए.। मैंने तुरन्त हां! कर ली। एक 
पुराना संकल्प पूरा होने जारहा था। 'मयूर' छोण था--पर पाठकों के 
हुदयों में नाचने लगा--ऐसा कहूँ तो अत्युक्तिन होगी। साबस्मती के 
गुरुजनों व मित्रों के सहयोग, सुझाव आदि से वह हिंदी के .गण्यमाध्य 
पन्नों में खपने लगा । 'प्राचीन मालब” नामक लेखमाला मैंने गुजरात 
विद्यापीठ की लायब्रेरी में रात-रात भर जगकर बड़े परिश्रम से लिखी थी । 
हिंदी में शायद पहली बार वह सामग्री पाठकों को मिली थी। मयूर'की कुछ 
समालोचनायें पढ़कर भाई प्यारेलालजी ने कह्य था--आपकी यह शैली 
बिल्कुल नई है। उसके सस्वगत” पाठकों में स्फुरणा पैदा करते थे । आबू 
सम्बंधी मेरे लेख भी बहुत रुचि से पढ़े गए । पूज्य बापूजी के बल रहते हुए 
“हिंदी नवजीवन' जिस तरह चला उससे मित्रों व पाठकों की काफी संतोष 
रहा । एक पत्र ने तो समालोचना में यहां तक लिखा था कि--मालूम 
होता है, महात्माजी ही जेल से लेख लिखकर भेज देते हैं। 'हिंदी-नव- 
जीवन” 'मालवमयूर' दोनों का काम व मेरा आश्रम में आचार-व्यवहार 
देखकर जमनालालजी के मन में यह भाव पैदा हुआ कि इसे राजस्थान 
में भेजा जाय | इधर कोरे लेख लिखते-लिखते व उनमें स्वनात्मक कार्मों 
का महत्त्व समभाते-सममाते मुझे अपनी लेखनी खोंखली मालूम पड़ने 
लगी । बिना प्रत्यक्ष काम किये कोरे लेख लिखते रहने से मन में असन्तोष 
रहने लगा । इधर बाबाजी' राजस्थान जा पहुँचे थे, व तकाजा कर रहे 
थे कि तुम इधर काम करने आओ । ह 

शायद १६२४ में फतेहपुर ( जयपुर ) में अग्रवाल महासभा का 

१---भ्री नुसिहदास जी भ्रग्मवाल् । 


य्प्ट साधना के पथ पर 


जल्सा था| राजस्थान में खादी काम को बढ़ाने व सुव्यवस्थित करने के 
लिए. अखिल भारतवर्षीय चर्खासंत्र के मन्त्री श्री शंकरलाल भाई बैड्डर व 
श्री मगनलाल भाई गांधी उन्हीं दिनों जयपुर रियासत में आये हुए 
थे। जमनालालजी की प्रेरणा से में भी उनके साथ फतेहपुर गया। 
वहां श्री जयनारायण जी व्यास! से पहली बार भेंट हुईं। जीतमल जी 
भी आये । वे बनारस जाकर उल्य दुःख में पड़ गय्र थ। इन्दोर में 
एक बार उनके मेरे बीच चर्चा चली थी कि सार्वजनिक सेवकों को निर्वाह 
की समस्या केसे हल करना चाहिए | जीतमलजी का मत था कि पहले 
कमाकर रुपया जोड़ लें, फिर बेफिक्री से देश-सेवा करते रहें । भेंने बताया 
था कि अव्वल तो १०-१५ साल दिये बिना काफी रुपया जुट नहीं सकता | 
जुदय भी तो तब तक हमारी सेवा-भावनायें कायम भी रहेंगी या नहीं, 
कौन कह सकता है | रहीं भी, तो जीवन के अच्छे जवानी के कामकाज 
करने के दिन तो धन कमाने में गये, थक्रा-मांदा अधेड़ शरीर हम देश 
के हवाले कर गे । फिर रुपया जोड़ने में कुछ न कुछ तिकड़म, बेईमानी 
जरूर करनी पड़ेगी, ये संस्कार हमारी देश-सेवा में बाघक होंगे, अतः यह 
रास्ता गलत है। यदि हमें सेवा ही करनी है तो हम तो अपने इसी 
संकल्प पर दृढ़ रहकर अपनी रुचि का सेवा-कार्य चुन लें, व निर्वाह की 
साधारण व्यवस्था सोचकर शेष मार परमात्मा पर छोड़ दे | मैंने इस प्रसद्ध 
की याद दिलाकर जीवमलजी से कहा--बोलो आप घाटे में रहे कि मैं | 
उनकी भी इच्छा हुई कि कोई सेवा-प्रधान साहित्यिक काम किया जाय | 
मैंने जमनालालजी से उनका परिचय कराया | उन्होंने उन्‍हें प्रोत्साहन 
दिया । जमनालालजी बार-बार स्व० भिन्नु अखण्डानन्दजी के गुजराती 
के सस्तु साहित्य वद्ध क कार्यालय की प्रशंसा किया करते थे, ब चाहते थे 
कि हिन्दी में भी ऐसी ही संस्था खुले तो अच्छा | जीतमलजी के मिल- 
जाने से उनका यह स्वप्न पूरा होने के लक्षण दिखाई देने लगे। ऐसी 
संस्था हिंदी में खड़ी करने की योजना पर थोड़ा विचार हुआ | यही 
१--अब मारवाढ़ राज्य के नेता | 

_ मागम सस्ता-साहित्य-मण्डल की बुनियाद है। 

फतेहपुर महासभा के बाद शंकरलाल भाई व मगनलाल भाई के साथ 
में अमरसर, गोविंदगढ़ आदि खादी -केन्द्रों को देखने गया | वहां खादी 
कार्य में जो रुचि मेंने दिखलाईं, खादी-याज्रा पर जो लेख हिंदी-नवजीवन' 
के लिए लिखे उनसे शंकरलाल भाई मेरी ओर आकर्षित हुए। शायद 
इन्हीं दिनों उनके मन में यह विचार दृढ़ हुआ कि खादी-प्रचार के लिए 
यह आदमी राजस्थान में उपयोगी हों सकता है। फिर जमनालालजी 
की व उनकी बातचीत होनेपर यह तय हुआ कि इसे खादी-प्रचार व गांधी 
विचार-प्रचार की दृष्टि से राजस्थान में भेजना चाहिए,।। जब जमनालालजी 
ने मुझसे पूछा तो--मैं तो पहले ही से इस उचेड़ -बुन में था--मैंने उनके 
सुझाव का स्वागत किया | पृज्य बापूजी से उनकी बात भी होगई, पर 
स्वामी आनन्द ने उस फैसले को उ लटवा दिया | 

कुछ समय बाद मेंने खुद ही स्वामीजी से बात-चीत की कि आप 
क्यों मुझे यहां रोकना चाहते हैं। मैंने भी यह सोच लिया था कि 
स्वामीजी के आशीर्वाद मिले बगेर यहां से जाना न हो सकेगा, व जाना 
उचित भी न होगा । अ्रतः उन्हें राजी करने का में यत्न करने लगा । 
उन्होंने कहा, सबसे बड़ी बात तो हिंदी-नवजीनव' की है। उसे कोन 
चलावेगा १ नये-नये आदमियों से मुझे रोज मंझेट करनी पड़ेंगी। 
आपके लिए तो मेंने कमी सोचा ही नहीं था कि “हिंदी-नवजीवन'के सिवा 
आपका कोई स्थान है,,या हो सकता है। मैंने समझाया कि किस तरह 
मुझे खुद अपनी लेखनी खोखली मालूम होती है, किस तरह बचपन से 
मेरे मन में अपने प्रांत की सेवा के भाव दृढ़ हो रहे थे, मालवमयूर' के 
कारण किस तरह उसके लिए अरब क्षेत्र अनुकूल होगया है, बापू से सीख- 
कर यदि लोग दूसरे प्रांतों में जावें तो किस तरह बापू का काम सुगम हो 
सकता है, व साथ ही आश्वासन दिया कि 'हिंदी-नवजीवन' के लिए 
ग्रादमी की चिंता आपको न करनी पड़ेगी | में भेजता रहूँगा, यदि कोई 
न. मिला तो में राजस्थान छोड़कर खुद वापिस आजाऊ गा, मगर हिंदी 

नवजीवन' का हर्ज न होने दूगा। यों मेरा मन भी अब यहां से उच्ुटमैं 
लगा है। वहां अधिक काम कर सकू गा, ऐसी आशा होती है। परन्तु 
आपका आशीर्वाद न मिले तो हर्गिज नहीं जाऊंगा। तब सखामीजी 
राजी होशए व पृज्य महात्माजी से मुझे राजस्थान में जाने की इजाजत 
मिल गई । उनसे भी यह शर्तें करनी पड़ी कि हिन्दी नवजीवन की 
चिन्ता आपकों न करनी पड़ेगी। राजस्थान में रहते हुए वह मेरी पहली 
जिम्मेदारी रहेगी और इस जिम्मेदारी को मेने अक्षुरशः निभाया भी । 
जब जरूरत पड़ जाती, अजमेर से अपने साथियाँ--महोदयजी, काशी- 
नाथजी त्रिवेदी, शझ्डरलालजी वर्मा को भेजवा व कभी-कभी में भी यहां 
से अनुबाद करके भेजतां रहता था | 

में १६२६ की जनवरी में अजमेर आया | जब मेरे मित्रों की यह 
मालूम हुआ कि में राजस्थान में जा रहा हूं व अजमेर रहूँगा, तो उन्होंने 
कस कर विरोध करना शुरू किया --- खास कर अजमेर रहने के विषय 
में कुछ मित्रों ने तो भविष्य-वाणी भी कर दी कि वहां जाकर तुम कीचड़ 
में फंस जाओगे | ऐसी तू-तू, मैं-में में पड़ोगे कि सांस भी नहीं लेने 
पाओगे | वहां के पुराने नेताओं के रगड़ों-फगड़ों का जिक्र करके कहते, 
वहां जाकर क्‍यों अपनी मट्ठी पलीद करते हों ! खुद जमनालालजी ने 
भी चेतावनी दी थी कि वहां की राजनैतिक दल-बंदियो में न पड़ जाना । 
लेकिन इन भयानक चित्रों का मुझ पर अगर कोई असर हुआ तो यह 
कि चलकर देखें तो आखिर क्या खतरा या मयानकता वहां है १ मुझे 
अपने आप पर इस बात का काफी विश्वास था कि मैं चाहे केसी भी 
कठिनाइयों में पड़ जाऊंगा, पर उनसे हारू व दबू गा हरगिज नहीं, व 
सबमें से साफ--पाक निकल आऊ गा | इसका कारण यह था कि मैंने 
यहां के व दूसरी जगह के रगड़े-रगड़ों का सार यह निकाल रक्‍्खा था कि 
नेतृत्व, धन व संस्थाओं पर कब्जा करने के लिए ये भगणड़े होते हैं | अपन 
इढ्ता-पूर्वक इन मोहों से बचेंगे व बच जावेंगे। एक स्त्रियों के सम्पर्क 
का प्रश्न भी होता है, जिसे लेकर लोग टीका-टिप्पशी, निनन्‍दा व बदनामी 

“करके गिराने का प्रयत्न कर सकते हैं । अतः मैं निश्चय करके चला कि 
नेतृत्व की होड़ में अपन कमी खड़े न रहेंगे। रुपये जो लावेंगे उन्हें 
संस्थाओं में जमा करावेंगे, जहां उनका पूरा हिसाब रहेगा, जो खुद खर्च 
करेंगे उसके पाई-पाई का हिसाब रखेंगे, अपना पेसा भले संस्था में खर्च 
हो जाय, पर संस्था का पैसा अपने घर-खर्च में न लगने पावे | संस्थाओं 
पर कब्जा करने का लोभ तो दूर, जहां उनमें दूसरे लोग भार उठाने को 
तैयार हुए नहीं कि अपन खुद उनमें से हट जाया करेंगे ओर स्त्रियों से 
काम-पुरता सम्बन्ध रकक्‍्खेंगे। काम होगा तो उनसे बोलने व अकेले में 
मिलने में भी संकोच न करेंगे, न होगा तो चार आदमियों में भी मिलने 
व बावचीत करने की जरूरत न रक्‍खेंगे | मेंने इन निश्चयों को मरसक 
पालने का यत्न किया है, ्रौर यही कारण है कि मैं यहां के राजनैतिक 
जीवन में आकणठ डूब कर भी अभी तक इज्जत के साथ जी रहा हूं -- 
अनुभव-हीनता से कुछ धक्के जरूर लगे, कठु अनुभव भी हुए; परन्तु 
एकाध बार को छोड़कर मुझे कभी अजमेर आने का अफसोस नहीं हुआ । 
हालांकि ऐसे मित्र हैं जो मानते हैं कि अजमेर में रहकर मेने अपनी 
जवानी बरबाद कर दी, व्यर्थ ही अपनी मिद्ठी पलीद करा रहा हूं, परन्तु 
मुझे अभी तक ऐसा नहीं लग रहा है कि मैंने कोई नैतिक दोष किया है, 
या अजमेर आना कोई व्यावहारिक भूल भी है। यों अधिक भावुक व 
श्राद्शवादी होने तथा कम अनुभव के कारण मुभसे व्यावहारिक भूलें 
जरूर हुई हैं, पर वे ऐसी नहीं कि जिनसे मुझे! अजमेर में आने व रहने 
पर पछुतावा करना पड़े | 

निर्मयता व साहस यदि अहिंसा का एक पहलू है तो सहनशीलता, 
क्षमाशीलवा, दयालुता दूसरा पहलू | दोनों परस्पर पूरक हैं । ऐसा अनु- 
भव मुझे अपने न-कुछ जीवन में कई बार हुआ है। फतेहपुर की अग्न- 
वाल महासभा के समय की एक घटना है। में अहमदाबाद से तौसरे 
पहर की एक्सप्रेस से रवाना हुआ | एक डिब्बा फोजियों से भरा होने के 
कारण पहले ही काफी भीड़ गाड़ी में हो गई थी। आबू के आसपास 
फौजी डिब्बे भें किसी वरह आग लग गई तो रात में कोई १ बजे फौजियों 
को दूसरे डिब्बों में घुसेड़ा गया । में जिस डिब्बे में बैठा था उसमें बैठना 
भी मुश्किल से हो रहा था । में खिड़की के सहारे था | बगल वाले कंपार्ट- 
मेंट में घुस कर फौजी वाही-तबाही बक रहे थे ओर मुसाफिर चिल्लपों मचा 
रहे थे। मुझसे न रहा गया। में उठकर दरवाजे की तरफ जा ही रहा था 
कि उधर से एक फोजी--वे जो सब काबुली थे--हमारे डिब्बे की तरफ 
घुसा | मेरे पास ही आगरे की तरफ के कुछ मुसलमान बेठ थे, उन्होंने 
दोनों पयरियों के बीच टांगें पसार दी कि फौजी आगे न धंसने पावें। 
फौजी ने उठा के एक तमाचा एक़ मुसलमान के जड़ दिया। यह मुझे 
नागवार हुआ | मैंने ज्यों ही फौजी को डांगना शुरू किया वह मेरी ओर 
लपका । इधर तमाचो पड़ते ही मुसलमानों ने ठांगें समेट लीं। फौजी 
मेरी ओर बढ़ा व गरदनिया देकर मेरा सिर खिड़की के बाहर कर दिया | 
मेरे जी में तो आया कि गाड़ी की जंजीर खींच लू, फिर सोचा कि देखें, 
इसे सहन कर, क्‍या नतीजा होता है। इतने ही में उस फौजी के पीछे 
उनका कोई अफसर आया; व मेरी गर्दन पर उसका हाथ देखकर उसे 
डांया व पिछले कमरे में वापिस भेज दिया। यह कुछ पढ़ा-लिखा व 
सम्य मालूम होता था। मुझसे कहने लगा--बाबा, हम लोग पठान हैं, 
बड़े जाहिल हैं, यह आदमी एक बिगड़े दिमाग है। आप कुछ खयाल 

न करें। मैंने कहा--मेरा तो उसूल ही बदला न लेने का है, लिहाजा 
मेरी बात छोड़ो, मगर उसने इन्हें--मुसलमान को जो तमाचा मारा 
उसकी माजरत होनी चाहिए। इतने ही में वह फौजी फिर इस कमरे में 
घुसा व बोला--नहीं, ये लोग बदमाश हैं, जब में आने लगा तो टांगे 
फैला दीं, जब तमाचा पड़ा तो समेट लीं । क्यों इन्होंने मेरा रास्ता रोका ! 
लेकिन इस बाबू--सेरी ओर इशाय करके से जरूर साफी मांगू गा---इन 
पर मैंने बिला वजह हमला किया, इन्होंने इन बदमाशों की तरफदारी की, 
इससे मुझे गुस्सा आ गया | व मेरे पास आकर माफी मांगने लगा | 
मैंने कहा--तुम्हें माफी इन लोगों से मांगनी चाहिए, कुसूर तुमने इनका 
किया है, में तो ठम्हारे हमले को भूल ही गया समभो। मेरे जी में तो 
आया था कि जंजीर खींच लू, पर फ़िर जब्त करना ही अ्रच्छा समझता | 
वह तन के बोला, नहीं इनसे हरगिज नहीं मांगू गा, ये शरीफ नहीं 
मालूम होते | 

अफसर भी थोड़ी देर मेरे पास ठहरा | काबुलियों की, उनमें भी 
फौजियों की जहालत के किस्से सुनाकर मेरी दिलजमई करता रहा । मुझसे 
यह भी जान लिया कि मैं महात्माजी के आश्रम में रहता हूं व फतेहपुर 
जा रहा हूं । पिछली रात को वह पहला फोजी फिर मेरे पास आया व 
कहने लगा--बाबू तुम हमको माफ नहीं करेगा ।? मैंने फिर उन लोगों 
से माफी मांगने पर जोर दिया--पर उसने साफ नाहीं कर दिया | फुलेरा 
में जब में रींगस की गाड़ी में बेठ गया तो वह फोजी मुझे तलाश करता 
हुआ उस गाड़ी पर आया व फिर कहा बाबू मुझ्ते माफ नहीं करोगे १? 
मेंने उसे समझाया कि में तो ठुमको माफी मांगने के पहले ही अपनी तरफ 
से माफ कर चुका, लेकिन कुसूर वो ठुमने दूसरे ही लोगों का किया है | 
पर मेरी यह बाव उसकी समझ में नहीं ही बेठी । इस घटना ने मुझे 
अहिंसा के प्रयोग का जो वस्काल फल दिखलाया उस पर में मन ही मन 
मुग्ध हो रहा | पीछे मेंने भी मुसलमानों को डांगा कि तुमे उनका 
सामना करने की हिम्मत नहीं थी तो फिर पहले टांगें फैलाई क्यों ! और 

जब फैलाईं भी दो तमाचा पड़ने पर समेटी क्‍यों! तमाचे के जवाब में 
तुम्हें कुछु तो मुकाबला करना था | ठ॒ुममें न वो बरदाश्त की ताकत भरी 
न मुकाबले की । यही वजह है जो उस फोजी ने तुमसे तो माफी नहीं 
मांगी, मगर मुझसे बार-बार मांगने आया | 

शायद १६२३ में जमनालालजी सपरिवार आबू गये थे। काका साहब 
के साथ में भी दो-चार रोज के लिए वहां चला गया था। किसी कार्य- 
वश पृज्य मालबीयजी व श्री घनश्यामदासजी बिड़ला भी वहां आये व 
जमनालालजी के मेहमान हुए । हम सब श्रोराम-मन्दिर में ठहरे थे। 
पृज्य मालबीयजी के दर्शन तो में काशी वगैरा में दो-चार बार कर चुका 
था पर प्रत्यक्ष परिचय का अवसर यह पहला ही था। बिड़लाजी को वो 
देखा भी यहां पहली बार ही । पृज्य बापूजी अपेडिसाइटिस के आपरेशन के 
बाद जब जुहू (बम्बई३) में 'विश्राम कर रहे थे तब श्री घनश्यामदासजी 
वहां आया-जाया करते थे व विचित्र प्रश्न पूछा करते थे। महादेव भाई 
ने एक बार मुझसे कहा था कि एक अजीब आदमी बापू के पास आता है 
ओर बड़े अद्भुत प्रश्न करता है। बड़ा साहसी व स्पष्टकक्ता मालूम 
होता है। बापू भी वैसे ही अनोखे जवाब देते हैं| बड़ा मारवाड़ी धनिक 
है, बिड़लों का नाम तो तुमने सुना होगा। उन्हीं में से है। आबू में 
जब पहिली बार उनकी विशाल आंखें व लम्बा डील-डोल देखा तो मेरा 
आकरषंण बढ़ा । बाद में उन्होंने महात्माजी सम्बन्धी अपने विचार व 
प्रश्नोत्तर भी सुनाये ठो समझा कि महादेव भाई वाला अजीब” आदमी 
यही है। मैंने देखा कि उन्हें भी मेरे प्रति आकर्षण हुआ | 

पूज्य मालवीयजी की कुछ चिट्िियां लिखने का भी सौभाग्य वहां 
मिला । जमनालालजी की तो लिखता ही था । जमनालालजी 
का मुझपर इतना अधिकार होगया था कि जब कभी कोई सहायक उनके 
पास नहीं होता तो बेतकल्लुफ होकर वे मुर्के पकड़ लिया करते थे, व मुस्छे 
भी उनकी ऐसी सेवा करने में सुख ही अनुभव होता था । 

पृज्य मालवीयजी ने मुझे सुझाया--तुम मेरे पास क्‍यों नहीं रहते १ 


तत्ताल फल ६ 


जैसे गांधीजी के पास महादेव माई हैं, वैसे में मी अपने पास किसी को 
रखना चाहता हूँ । पर कोई ऐसा मिलता नहीं | तुम्हारा काम व स्वभाव 
मुझे पसन्द आता है|” मैंने मनमभें गोरव अनुभव किया। फिर बड़े 
संकोच से बोला--महाराज, आपकी आशा तो मुझे! शिरोधाय होती; पर 
में “हिंदी नवजीवन” के लिए, बापूजी को वचन देकर निश्चिन्त कर चुका हूँ, 
नहीं वो में इसे बड़ा सोभाग्य ही समझता । 

घनश्यामदासजी से तो एक-दो दिन में ही काफी घुल-मिल गया। 
उनकी प्रतिमा, तीव्र आलोचना व अवलोकन-शक्ति का काफी प्रभाव 
पड़ा | उनके चेहरे पर जहां एक धनिक का रोब था, वहां उनकी आंखों 
में स्नेह, सहानुभूति व सुशीलता भी देखी | 

इस समय हमारे साहस की एक घटना लिखने योग्य है। हम प्रायः 
रोज हाथ-मु ह घोने नक्की तालाब के पश्चिम किनारे पर जाया करते | उधर 
एक गहरा नाला नीचे श्रनादरा की ओर जाता था | ऊपर से अनादरा पाइंट 
से नीचे का बड़ा मनोहारी दृश्य दोखता था व हमारे-खासकर कमल * के मन में 
नीचे जाकर देखने के भाव उमड़ा करते थे । कमल उस समय ८साल का था । 
एक रोज सुबह जब उधर शौचादि के लिए गये तो उसने कह्--आज इस 
नाले में जरा नीचे धंसे | हम उतरते ही चले गये। कमल जरा भी न डरता 
था, न हिचकता था । उसका साहस देख मुझे आनन्द होता था। भेरा 
खयाल है, कोई आधी दूर हम उतर गये होगे। ज्यों-ज्यों नीचे जाते थे 
नाला गहरा व भयानक हो ता जाता था | भाड़ी भी काफी सघन । उतार 
बहुत कठिन, कहीं-कहीं तो हम पेड़ों की जड़ों पर लग्क कर उतरते | मुझे 
आशंका होने लगीं कि कहीं भालू शेर आदि से पाला न पड़ जाय | 
कमल की वजह से ओर भी चिंता हुईं। पर कमल जरा भी नहीं घबराया । 
आखिर मेरे जोर देने पर हम दोनों सड़क पर आगये, जो नीचे अनादरा 
की ओर जाती थी। कमल आगे बढ़ने के लिए इशारा करता जाता था | 
हम आधे से अधिक उतर गये | लगभग १० बज गये। तब सोचा कि 

१--कमलनयन बजाज, स्व० जमनालालजी के पुत्र । 

यों भी ऊपर पहुँचते १२ बज जायंगे, चढ़ाई में थकान भी काफी आवेगी; 
अतः अनादरा ही क्‍यों न चले चले ? भाईजी(जमनालालजी) तो मेरे साथ 
रहने से निश्चिन्त जैसे थे। पास हमारे सिर्फ एक घिसा पैसा था। हाथ में 
शायद १ लोटा, बदन पर एक बनियान या कुरता, नक्छे सिर | सोचा--- 
चलो देखो, क्या अनुभव होता है ? इस नये प्रयोग ने ललचाया व हम 
नीचे की ओर बढ़ चले | अश्रनादरा ऊपर से तो आबू की तलही में ही 
देख पड़ता था, परन्तु ज्यों-ज्यों हम नीचे उसकी ओर बढ़ते जाते थे त्यों- 
त्यों व तलहटी से दूर भागता जाता था। आखिर १२-१ बजे हमने उसे 
पकड़ लिया । दोनों थक कर चूर हो गए। मगर कमल ने जरा भी 
बेचेनी या परेशानी नहीं दिखाई। गांव में ऐसे सज्जन मिले जो 
जमनालालजी को व शायद “हिन्दी नवजीवन'” को भी 
जानते थे । उनके यहां देहाती खाना खा-पी कर शाम को हम आबू 
लौटे । कमल की थकान का खयाल करके मैंने चाहा कि अब कल 
चलेंगे । हालांकि यह बोझ भी दिमाग पर था ही कि दिन भर गायब 
रहने से भाई जी चिन्ता करेंगे । अ्रतः कमल ने आग्रह किया कि आज 
ही चलेंगे। आखिर हम शाम को जब आबू पहुंचे तो जमनालालजी 
हमारी तलाश में आदमियों को भेजने की तैयारी कर रहे थे। हमारे इस 
साहस से वे प्रसन्‍न ही हुए। कमल की निडस्ता व साहस की अच्छी 
छाप मुक्त पर पड़ी । 
>ल्‍त णेहै १२+ 
श्रहि हे 
हेसा का मम 


अहिंसा विकास की वस्तु है, दलील की नहीं । अहिसा का मर्म है 
हृदय को मृदुल बनाना-अपने लिए नहीं दूसरों के लिए | दूसरों के प्रति, 
भले ही वे हमारे शत्रु--कोटि के क्‍यों न हों, अपने सब व्यवहारों में मुदुल 
रहना अ्रहिंसा का लक्षण है। उनके दुष्कायों, अवगुणणों का प्रतिकार भी 


किया जायगा तो मृदुलता से प्रेरित होकर; उनके प्रह्मों को तो हम 
चद्यन की तरह सहेंगे, पर उनपर चोट करते समय अपने हृदय को फूल 


अहिंसा का मर्म ६७ 


से मी अधिक मृदुल बना लेंगे। वे विष बुके बाण मले ही फेंके पर हम 
तो पुष्प के ही बाणों से उनकी अन्वरात्मा को जाश्व करेंगे। इसका 
आनन्द दलीलों से नहीं समफाया जा सकता। बच्चा जेसे मां के प्रेम 
की उसकी आंखों में समझ लेवा है, उसी तरह अहिंसा का यह आनन्द 
उसके साधकों को कदसम-कदम पर अनुभव होता है। जिन्हें वह अपने से 
दूर, अपना विरोधी, महा हठी मानता था, वे भी सरल स्वभाव से उसके 
सामने अपना हृदय खोल कर रख देते हैं । जो चह्यन-सी दीखती है, वह 
भरना बन के सामने आ जाता है। ऐसा एक अनुभव अजमेर आते ही 
हुआ | 

मेरे राजस्थान में आने से पहले सस्ता साहित्य मण्डल की स्थापना हो 
चुकी थी। ये उसके प्रथम संस्थापक हुए--(१) श्री घनश्यामदास 
बिड़ला, (सभापति) (२) श्री जमनालाल बजाज, २--श्री महावीर 
प्रसाद पोद्दार ४--श्रीयरमकुमार भुवालका, ५--डा० अम्बालाल 
६--श्री जीवमल लूणिया (मन्त्री) ७--हरिमाऊ उपाध्याय | 

अजमेर में उसका कार्यालय रखना स्थिर हुआ । साधारण देखभाल 
मेरे जिम्मे हुई। इधर चर्खा-संघ की राजस्थान शाखा को अधिक संग- 
ठित करने की दृष्टि से भी देशपांडेजी उसके मनन्‍्त्री बन कर आजचुके थे, 
मेरी नियुक्ति इसी शाखा के प्रचार-मन्त्री के रूप में हुईं। देशपांडेजी 
इस प्रांत के लिए बिल्कुल नये थे। हिंदी-भाषा भी अश्रच्छी तरह नहीं 
जानते थे। परन्तु खादी-कार्य के अनुमवो थे। श्री लक्ष्मीदासमाई की 
देख-रेख में गुजरात में खादी-कार्य के संगठन का उन्हें अनुभव था । 

थोड़े ही दिनों में--यह १६२६ की बात हे--महात्माजी का एक 
पत्र मुझे मिला, जिसमें उन्होंने एक खादी-केन्द्र के कार्यकर्त्ता-सम्बन्धी 
शिकायतों की जांच का काम मुझे; सॉपा | शिकायतें नेतिक स्वरूप की 
थों। कार्यकर्ता खादी-काय में तो दक्ष था, परन्तु अपने ढक्क का बेढब् 
ओर बड़ा दबद्ग था। देशपांडेजी ने व मैंने मी महसूस किया कि यह 
जांच का काम बड़ा मुश्किल है | उसने कुबूल न किया, व चार भीन 

दिया दो क्‍या किया जायगा १ ऐसी बातों का सबूत मिलना भीतो 
मुश्किल होता है। लेकिन में जानता था कि पूज्य बापूजी के प्रति उसकी 
बहुत श्रद्धा है व मुझे भी कुछु जानता-मानता था। अतः मुझे बीच-बीच' 
में ऐसा लगता था कि सम्भव है इतनी कठिनाई न पेश आधे । 

हम दोनों केंद्र में पहुँचे तो वातावरण वैसा ही विकट पाया, जैसा 
कि खयाल किया था। एक से एक बढ़ कर चक्कर में डालने वाली 
खबरें मिलीं। उसकी पत्नी ने उसे ज्ञहर देने का यत्न किया था । अवः 
वह उसके साथ एक ही थाली में भोजन करता था। हमें आशंका हुई 
कि ऐसी दशा में हम भी इस केन्द्र में कहां तक सुरक्षित हैं ! खेर, पहले 
खादी-काम का निरीक्षण किया गया | बाद में मैंने एकांत में बुलाकर 
उस कार्यकर्ता से कहा--'दिखिये,हम लोग असल में तो एक दूसरे ही काम 
के लिए आये हुए हैं | आपके खिलाफ़ कुछ शिकायतें महात्माजी के 
पास पहुँची हैं और उन्होंने उनकी जांच के लिए मुझे लिखा है । आपका 
खादी-काम एक नम्बर का है, आप सच बोलने का दावा भी करते हैं। 
अतः शिकायतों के मामले में भी आपसे सच्चे बयान की ही मुझे आशा 
है। यदि शिकायतें सच हों तो मुझे कहना होगा कि आप मठक गये हैं 
व बुरी तरह कीचड़ में फंस गए हैं। मेरी कोशिश होगी कि आपको 
उसमें से निकालू । मुझे आशंका तो यह थी कि सुनते ही वह मुक्त पर टूट 
पड़ेंगे और सम्भव है मेरा अपमान भी कर दें। परन्तु मुझे तो अपना 
कर्तव्य पूर्ण अहिसात्मक पद्धति से--उसके प्रति अत्यन्त मदुलता से-- 
पूरा करना था। मैंने पूर्वोक्त बातें बहुत ही सहानुभूति के स्वर में कीं। 
उन्होंने मेरी ओर देखा ओर कहा-- बताइये, क्या शिकायतें हैं, कम-से कम 
आपके सामने में भूठ नहीं बोलू गा। में जानता हूँ, आप मेरे हितैधी हैं ।? 

हां, मैं आपका हिंत ही चाहता हूं और वह तभी साध सकू गा, 
जब आप सब बातें सच-सच बता दें ।! 

उन्होंने सारे वाकयात सच-सच बयान कर दिये। मैने कहा-- 
“आप फेस तो बहुत गन्दी में गये हैं, पर हैं अपनी बात के सच्चे। में 

श्रापकी मदद करूगा । लेकिन आप यह तो अ्रच्छी तरह जानते हैं. कि 
यह खादी-काम कोरा व्यापार नहीं है। आप भी व्यापार के लिए यहां 
नहीं आये हैं | व्यापारी के बच्चे हैं, सैकड़ों रुपया कमा सकते हैं, लेकिन 
पूज्य बापूजी का काम, गरीबों की सेवा, आदि पवित्र भावनाओं से यहां 
आये हैं, तो यह क्या कर बेठे ! इसमें चरखा-संघ की कितनी बदनामी है! 
बापू को कितनी चोट लगेगी ! इसका खयाल कीजिए.। सोचिए, ऐसी 
दशा में इस केन्द्र की जिम्मेदारी आप पर रखना कहां तक उचित है ! 
अपनी यह दुकानदारी तो बापू के नाम पर चलती है। उनके नाम को 
तो हमें सदा उज्वल ही रखना है। अतः आप इस केन्द्र का चार्ज देश- 
पांडेजी को संमला दीजिए व पहले आत्म-शुद्धि का उपाय कीजिए |? 
अआ्रापका कहना ठीक है, में चार्ज देवू गा; मगर खादी के काम से 
मेरा बड़ा प्रेम है, इसे छोड़कर में कहां जाऊ !* 
'ं कोशिश करूगा कि आपको बापूजी के श्राश्रम में भिजवाऊ । 
वहीं रहकर आप इसका प्रायश्वितत और अपना उद्धार कर सकते हैं |! 
उन्होंने चाज॑ देदिया । हमारा बोझ हल्का होगया। हमें उनकी 
सरलता पर आश्चर्य भी हुआ ।अब में जब कभी उस घटना पर विचार 
करता हूँ तो हमारी अहिंसात्मक कार्यशैली के सिवा इसका और कोई 
कारण नहीं मालूम होता । उनके सच बोलने का दावा भी एक हद तक 
इसका जिम्मेवार माना जा सकता है। जो हो; महात्माजी तो कहते ही 
हैं कि सत्य व अहिंसा एक सिक्के के दो पहलू हैं। इसे सत्य का प्रभाव 
कहेए या अहिंसा का--एक ही बात हे | साधारण वातावर्ख से ऊपर 
उठे बिना ऐसा परिणाम सहसा. उपलब्ध नहीं होता--यह निर्विवाद है। 
लेकिन उस केन्द्र में जो वातावरण बिगड़ गया था उसे ठीक करने 
भें २-३ मास लगे। खुद मुझे एक-दो महीने लगातार रहना पड़ा। 
इसमें भी हम. लोगों की अहिंसा-व॒त्ति बहुत काम आई। जिसे लोग 
कार्य-कुशलता कहते हैं, श्रह अहिंसा की ही उपज होती है। दूसरों से 
अपना काम बना लेने बाला, दूसरों को अपने मद के अनुकूल कर लेने 

वाला, अपने कामों को, बिना नुकसान उठाये, चला ले जाने वाला 
व्यक्ति अक्सर कार्य-कुशल कहा जाता है। एक कुशलता वह होती है 
जिसमें आदमी दूसरों को दम-मभांसा दे कर, सब्ज् बाग दिखाकर, अपना 
काम बना लेता है; लेकिन थोड़े ही दिनों में इसकी कलई खुल जाती 
है। दूसरी व सच्ची कुशलता वह है जिसका वर्णन ऊपर किया गया है| 
इसमें शुरू में चाहे सफलता न मिले या कम मिले, परन्तु ज्यों-ज्यों इसकी 
साधना बढ़ती जाती है त्यों-त्यों सफलता अनिवार्य व अनिरुद्ध होती जाती 
है। यह कुशलता हृदय की शुद्धता व मुदुलता से उत्न्‍न होती है । 
दूसरों की भावनाओं, सुविधाओं का अज्जदद खयाल जब रक्‍्खा जाता है, 
तो उनकी वृत्तियां अपने-आप हमारे अनुकूल होने लगती हैं और वे जान 
वा अ्रनजान में--चाहे अनचाहे--हमारे सहायक बनते जाते है। यह 
सच्ची कुशलता है, ओर यही अहिंसा है । 

हमने महसूस किया कि गांववालों की भावनाओं को आधात पहुंचा 
है। खान-पान, आचार-विचार सब में उन कार्यकर्ता ने कोई मर्यादा नहीं 
रक्‍खी थी । अछुतपन मियने, जात-पांव तोड़ने, खान-पान, रोटी-बेटी- 
व्यवहार की संकुचितता तोड़ने, का यह अर्थ नहीं है कि इनमें किसी 
प्रकार की सीमा या नियम ही न रक्‍खा जाय | चाहे जैसा बरतन हो, 
पानी पिया जाय; चाहे जिसके हाथ का बना खाना हो आंख मंदे खा 
लिया जाय, चाहे जिसको लड़की हो, शादी-सगाई कर ली जाय, या यों ही 
दाम्पत्य-सस्बन्ध कायम कर लिया जाय | इसका समर्थन कोई भी विचार- 
शील व जिम्मेदार व्यक्ति नहीं करेगा | हमने गांव के लोगों की अपना यह 
विवेक व भेद समझ्ाना शुरू किया । उन्होंने गांव में ऐलान करा दिया था 
कि कोई खादी वालों को अपने कुएं से पानी न भरने दे । हमने इस 
ऐलान की मान दिया व गांव से बहुत दूर एक कुएं से पानी लाने व वहीं 
नहाने-धोने लगे । इसके लिए, गांव के मुखियाओं की हमसे कोई टीका- 
टिप्पणी नहीं की । सोचा कि हमारे उपदेश से नहीं, बल्कि हमारे आचार- 
व्यवहार से ही इनकी मनोद्वत्तियां बदलेंगी। नित्य सुबह उठकर हम 

एक रोज एक लड़के ने सवाल किया--परिडवजी, आप हनूमानजी को 
बन्दर मानते हैं या देवता १ यह प्रश्न मुझे आयंसमाजी साबित करने के 
लिए, पूछा गया होगा--ऐसा मुझे लगा | मैंने कहा--इस सम्बन्ध में 
दो मत प्रचलित हैं । कुछ लोग उन्हें जंगली मनुष्य मानते हैं ओर कुछ 
भगवान के मक्त । जो बुद्धिवादी हैं वे कहते हैं कि बन्दर मनुष्य की तरह 
सब काम नहीं कर सकता | अतः वे जंगली या अ्र््ध जंगली वानर-जाति 
के थे । जो भक्त व भद्धावादी हैं वे उन्हें मगवान्‌ रामचन्द्रजी का सेवक 
व भक्त मानकर देवता समभते हैं ।! तब प्रश्न हुआ-- लेकिन आप क्या 
मानते हैं ! 

'मेरी बुद्धि उन्हें मनुष्य व श्रद्धा उन्हें देववा मानती है--अतः जब 
श्रद्धा-भक्ति उमड़ती है लो बन्दर तो ठीक, यदि कुत्ता भी हो और वह 
भगवान का भक्त हो तो मेरे लिए पूजनीय है, जो भगवान्‌ का भक्त है 
उसके लिए में यह सोचना ही नहीं चाहता कि वह मनुष्य है, कुत्ता या 
बन्दर है, या चाण्डाल है। मुझे तो उसके चरणों में अपना सीस नवाने 
में ही आनन्द आवा है ।' 

इस पर वे निरुत्तर होगए। गांव में चर्चा फैल गई कि पणिडितजी बड़े 
विद्वान हैं। पक्के सनातन धर्मी हैं । इन लोगों के आचार-विचार बड़े 
ऊंचे हैं। अ्रब वातावरण हमारे बहुत-कुछ अनुकूल होगया। हरिजनों 
की बस्ती में एक पाठशाला भी खादी-आश्रम की ओर से खोली गई--- 
धीरें-धीरे उसमें सवणों के बालक भी आने लगे । 


>> थ ५९ 5... 

इसी साल इंदौर के मजदूरों ने हड़ताल कर दी। तमाम मिलों के 

कोई दस-बारह हजार मजदूर आम हड़ताल पर थे | बोनस के सवाल को 
लेकर हड़ताल शुरू हुई थी। पर बाद में घण्टे का सवाल भी जोड़ दिया 
गया था। उन दिनों इंदौर-राज्य में मजदूरों के काम के घण्टे नियत नहीं 
थे। १३-१४ घण्टे तक भी उन्हें कारख़ानों में काम करना पड़ता था | 
हड़ताल स्थानिक कार्यकर्ताओं के प्रोत्साहन से चल रही थी लेकिन मालिक 
व रियासत दोनों झुकने के लिए तेयार न थे। बोनस की मांग मालिकों 
से व घण्टों की रियासत से सम्बन्ध रखती थी | मजदूरों के कुछ प्रतिनिधि 
श्रीमती अनसूया बहिन के पास अहमदाबाद सहायता के लिए पहुँचे | वे 
वहां की प्रसिद्ध, मजूर महाजन की अध्यक्ष थीं | उन्होंने व श्री शंकरलालजी 
बैडूर ने--जो मजूर-महाजन के प्रथ-दशंक थे--महात्माजी से सलाह 
की । रियासत का मामला था | एहतियात से काम लेना था । महात्माजी 
रियासत वालों से सीधी टक्कर नहीं चाहते थे । सबने मिलकर तय किया 
कि हरिभाऊ इन्दौर तरफ का है, उसे वहां भेजना चाहिए। रियासती 
अधिकारियों से भी उसके अच्छे ताल्लुकात हैं ओर वह संजीदा भी है | 
चुनांचे शड्डरलालमाई ने पूज्य बापू के हवाले से मुझे लिखा कि-- 
इन्दौर जाकर मजदूरों की मदद करो | मैं तत्वतः मजदूरों के प्रश्नों को 
समभता था, महात्माजी के तत्संबन्धी विचारों को जानता था; परन्तु मज- 
दूरों की हड़ताल में कभी काम नहीं किया था--इससे जी हिचका तो, 
परन्तु नवीन साहस का मुझे शोक रहता है, अतः चल दिया कि देखें, 
इसमें क्या अनुभव होता है। ऐसा याद पड़ता है कि इन्दौर वाले मज- 
दूरों में से कोई अहमदाबाद से मुझे लेने श्राया था । मेंने उससे वहां की 
सारी परिस्थिति समझे ली | महात्माजी की हिदायत थी कि पहले प्रधान 
मन्‍्त्री से मिलना व फिर मजदूरों में कार्य करना, व मुझे रिपोर्ट देते 

रहना, कोई ब।व कठिन व उलयी हुई मालूम पड़े तो मुझसे मिलने 
आजाना । 

जाकर मैंने देखा तो मिलें तमाम बन्द, मजदूर गोल बांध-बांध कर 
व कहों-कहीं लाठियां ले-लेकर सड़कों व बाजारों में घूम रहे थे। यह भी 
सुना कि जाल साहब--हुकमचन्द मिल्स के मैनेजिंग डायरेक्टर--की नाक 
काट लेने की फिराक में थे। श्री मित्तत साहब--उस समय शायद महकमे 
कानून के आला अफसर--की मोटर घेर ली गई थी, सो उन्होंने घर से 
बाहर निकलना छोड़दिया था । १-२ दिन पहले ही ४००-४०० भजदूर सर 
हुकमचन्दजी को हवेली पर जा पहुँचे व उन्हें बुरी गालियां देकर उनके 
मकान के कांच वगैरा तोड़-फोड़ डाले । अनाज के व्यापारियों व मंडियों 
को आये दिन यह अन्देशा रहने लगा कि बाजार अब लुण | 
चीफ मिनिस्टर के दफ्तर, कोठी, जिधर देखो मजदूरों का दल ठट बांध- 
कर खड़ा व घूमता दिखाई पड़ता | एक ओर बाजार के व्यापारी, दूसरी 
ओर सरकारी अफसर व पुलिस परेशान थी, तो तीसरी ओर मिल-मालिक 
चिन्ताग्रस्त | मजदूर यों असंगठित थे, पर हड़ताल के मामले में पक्के 
दिखाई दिये | इस विकट परिस्थिति में मुझ नौसिखिये को काम करना 
था। मैंने तुर्त समझ लिया कि इसमें सफलता की कुंजी अहिसा व 
मजदूरों की आपसी एकता है। एकता की महिमा तो वे समझते थे, पर 
अहिंसा की महत्ता समझना बाकी था। मैंने इसीकी शुरूआत की | 

सबसे पहले मैं(अब सर)श्रीवापना--चीफ मिनिस्टर---से मिला। क्यों 
कि जबतक उन्हें विश्वांस न हो कि काम जिम्मेदारी व सचाईं से होगा 
तबेतक वहां किसी काम की शुरूआत ही नहीं हो सकती थी। वे मुझे 
बखूबी जौमते थे | मैंने उनसे कहा--महात््माजी का भेजा मैं 
मजदूरों की सहायता के लिए यहां आया हूँ। उन्हींकी पद्धति व सलाह 
से काम करू गा । यदि आपको 'इंसमें आपत्ति हो तो मैं लौट जाऊगा। 
'आपकी इजाजत ही नहीं, सहायता भी इसको 'निष्णने के लिए प्राप्त 
करना चाहता हूँ । 

बड़ा अच्छा किया जो आप आ गये। आपको हम जानते हैं, 
विश्वास से बात कर सकते हैं । यहां इनका कोई एक नेता नहीं। एक 
से बात करते हैं, वह कुछ तय कर जाते हैं तो दूसरे उनका प्रतिवाद कर 
देते हैं। ऐसी हालत में समझ में नहीं आता कि बात नकी केसे की जाय, 
व किनसे की जाय | अब आप आ गये हैं तो मुझे मी आशा हे कि 
रास्ता जल्दी निकल जायगा | में तो आपका स्वागत ही करता हूँ। 
फिर मजदूरों के रवैये की शिकायत करने लगे । कहा-- सरदार किबे इस 
महकमे के मिनिस्टर हैं, आप उनसे भी मिल लीजिए ।? 

मैंने उन्हें बहुत धन्यवाद दिया व आश्वासन दिलाया कि मजदूरों को 
शांति की ओर लेजाना मेरा कतंव्य ही है। रियासत के खातिर नहीं, 
मजदूरों के अपने हित के लिए । सरदार किबे ने भी बहुत सहानुभूति 
दिखाई व मेरे आ,जाने पर खुशी जाहिर की | 

अब मैंने मजदूरों को शांति, अनुशासन व संगठन की राह पर लाने 
का उपाय किया | उनके कुछ अगशुर्वों को बुलाया | उनसे कहा--- 
आप लोगों ने अहमदाबाद से एक आदमी मांगा था, महात्माजी ने 
मुझे आपकी खिदसत के लिए भेजा है । मेरा फर्ज होंगा कि जी-जान 
लड़ाकर आपकी मदद करू व हड़ताल को कामयाबी पर पहुँचा दूँ। लेकिन 
यह आपकी मदद के बगैर नहीं हो सकदा | आप ही का काम है, लिहाजा 
आप तो मदद करेगे ही-पर आपको यह समक्त लेना चाहिए कि वह मदद 
किस तरह की होनी चाहिए | अपनी असली लड़ाई मिल-मालिकों से है। 
घण्टों का समाल रियासत से जरूर ताल्लुक रखता है, मगर जब कि 
ब्रिटिश इश्डिया में १० घण्टे होगए हैं तो इन्हें भी ल्ञाजिमी तौर पर कर 
देना होंगे । इसमें अपने को ज्यादा दिकत न होगी मगर मालिकों की 
तरफ से ठो इसका भी विरोध होरहा है। अतः असली लड़ाई 
स्टेट से नहीं, मालिकों से है, यह समझ लेना चाहिए। अतः अगर 
मालिकों को हंराना है तो हमें अपना पक्त मजबूत बनाना चाहिए। अभी 
तो शहर में हमारा तरफदार कोई मी.नहीं है। मालिकों से तो झगड़ा 

ही है, पुलिस की मजदूरों की तरफ से मार-पीट होजाने का अन्देशा है, 
इसलिए रियासत के अफसर भी हमारा साथ नहीं दे रहे हैं । बाजारों के 
लूटे जाने की अफवाह आये दिन गर्म रहती है, अतः शहरियों की भी 
हमददी हमारे साथ नहीं है, हम अ्रकेले अपने बल-बूते पर ही लड़ रहे हैं । 
शहर की सारी ताकत मालिकों के साथ होगई है, हालांकि हमददीं लोगों 
की ज्यादावर मजूरों के साथ है। हमें यह हालत बदलनी होगी व 
रियासत वथा शहरी लोगों को अपनी तरफ खींचना होगा । यह मसलहत 
आप लोगों को वाजिब मालूम होती है या नहीं ?” 

“यह पहलू तो अभी तक हमारे ध्यान में ही नहीं आया था।' 

अभी तो ओर भी कुछ बातें आप लोगों को समझभनी होंगी, तब 
हमें पूरी कामयाबी मिलेगी | अ्रगर यह पहलू आ्रापको जंचता हो तो सबसे 
पहले हमें शहरियों की यह चिन्ता मिठा देनी चाहिए कि दज्का होजायगा, 
या बाजार लूट लिया जायगा | हम दिखाद कि मजदूर कोई चोर, डाकू, 
लुटेरा, गुण्डा नहीं होता । वह अपने खरे पसीने की कमाई खाता है । 
इसके लिए. मजदूर लोग ऐसी बाते कहना छोड़ द॑ जिनसे लोगों को ऐसा 
शअन्देशा होता है। तभी लोगों की हमदर्दी हमारी तरफ बढ़ेगी । 

“फिर मजदूर जो अब भी सड़कों पर व बाजारों आदि में गोल बांध- 
कर धूमते' हैं, उसकी क्या जरूरत है ? आप लोग शायद समभते 
होंगे कि इस तरह आतझू फेलने से समभोता जल्दी होजायगा । लेकिन 
इससे हमारा पक्ष उद्टा कमजोर होता है। अ्रबतक तो आपका कोई 
पैरोकार नहीं था, अतः आप लोग जैसा जंच जाता था कर गुजरते थे, 
अब आपके लिए लड़ने को महात्माजी ने मुझे भेज दिया है। अब 
आप शांति से घर में अपने बाल-बच्चों के साथ रहिए। जब जरूरत होगी 
तो सभा बुला लेंगे। यों भी आपको बाल-बच्चों के साथ रहने का मौका 
बहुत ही कम पड़ता है। ईश्वर की दया से यह हड़ताल का मौका 
मिल गया है ठो इसे इधर-उधर घूम कर क्‍यों गंवाते हैं? आप लोग 
एक-दे दिन के अन्दर ही शहर सें यह हालत पैदा कर दीजिए कि चारों 

'तरफ मजदूरों की बाह-वाह होने लगे । 

अब इस लड़ाई में महात्माजी का एक उसूल आपको और अच्छी 
तरह समझ लेना होगा । वह है शान्ति का । अगर आप शान्ति के रास्ते 
पर चलना मन्जूर करेंगे तो व तभी महात्माजी की ताकत हमें मिल सकेगी, 
च तभी मैं भी कुछ काम कर सकूंगा । वरना सब बेकार होगा । रियासत 
भी तभी हमारी तरफदार बनेगी | जहां हमारी तरफसे कुछ भी मार-पीट या 
दंगा-फसाद होगया तो सरकार व पुलिस की बन आवेगी व मालिक 
लोग हजार गुना मजबूत हो जायंगे । महात्माजी भी हमें ही कसूरवार ठह- 
रावेंगे। इसलिए यदि आप अपने घरों में शान्त होकर बैठ जांयगे तो 
बहुत-सी उल्मनें एक साथ ही सुलभ जायँगी व में शेर्की तरह आप लोगों 
की तरफ से लड़ सकूंगा |? 

यह सलाह मजदूरों को जँच गई व वे एक-दो दिन में ही अपने- 
अपने घरों में रहने लग गये। श्री बापना साहब ने मुझे एक दिन कहा 
कि टेलर साहब (तत्कालीन पुलिस के इन्सपेक्टर जनरल) शआ्रापकी तारीफ 
करते थे कि उन्होंने आते ही मजदूरों को खूब काबू कर लिया | अब 
शहर से दंगे-फसाद या लूट-मार का कोई अंदेशा नहीं रह गया है। 

“यह तो मुझे मजदूरों के हित में करना ही था--म्ुभे खुशी है, अगर 
इससे पुलिस को व आपको सन्‍्तोष हुआ हो ।' 

अब मैंने मजदूरों को एक कदम और आगे ले जाना चाहा | यह 
बड़ी कड़वी गोली थी और मुझे अंदेशा ही था कि मजूर लोग कहां 
तक इसे गले के नीचे उतार सकेंगे । परन्तु परमात्मा ने यहां भी सहायता 
की । सरकारी अधिकारियों की, शहरियों को सहानुभूति प्राप्त करके अब 
मुझे मालिकों से मिलने व समभोते की बाते करने का रास्ता खोलना था ! 
वह तभी हो सकता था जब मैं पहले कोई ऐसा काम करू जिससे मालिकों 
को मेरी सदभावना का यकीन हो । अधिकांश मुर्भे जानते जरूर थे, 
लेकिन मैं तो इस समय मजदूरों का तरफदार और इसलिए उनके हितों का 
विरोधी(?)जो था | इसके लिए मैंने सर -हुकमचन्दजी के घर जाकर उस गाली- 

गुफ्ता कर आने वाली घटना से लाभ उठाना उचित समझता | 

मैंने मजदूरों के चुने हुए नेताओं को एक जगह बुलाया । उनसे 
मैंने पूछा कि हम जो लड़ाई लड़ रहे हैं यह शरीफाना ढंग से हो या गंवारू 
ढंग से ! मजदूरों की इज्जत किस तरह की लड़ाई से बढ़ सकती है! 
लड़ाई हमारी बोनस की व घण्टों की है, हड़ताल उसमें हमारा सबसे बड़ा 
व अच्छा हथियार है। गाली-गुफता व मार-धाड़ से क्या हमारी इज्जत 
दुनिया के सामने बढ़ सकती है? में यह चाहता हूं कि खुद हमारे दुश्मन 
मी--मालिक लोग मी--महसूस करने लगें कि मजदूर हमसे भी ज्यादा 
शरीफ होते हैं। ऐसा नतीजा निकले तो आप लोगों को अच्छा लगेगा न ! 

“लगेगा तो जरूर; पर यह होगा केसे !? 

“इसका रास्ता में आप लोगों को बताऊंगा। अभी २-४ रोज पहले 
कुछ मजदूर हुकमचन्दजी के यहां गाली-गुफता कर आये व उनके घर के 
कांच तोड़-फोड़ आये। इससे उनकी इज्जत लोगों की निगाह में गिरी है । 
वे समझने लगे हैं कि मजदूर तो गुण्डों की गोली है | जो खरे पसीने की 
कमाई खाते हैं---१३-१४ घण्णा सख्त मिहनत की रोटी खाते हैं, वे जरा 
सी बात में 'शुण्डे! कहलाने लग गये। इसकी रोक-थाम हमें अभी से 
कर लेनी चाहिए.। हमारी लड़ाई लम्बी चल सकती है ओर ऐसे हर 
मौके पर हमें यही साबित कर देना है कि मजदूर मालिकों से कम शरीफ 
नहीं हैं । लिहाजा मेरी तजबीज तो यह है कि आप लोग मजदूरों की 
तरफ से सेठ हुकमचन्दजी से मिले ।! 

साहब हम लोग मिलेंगे तो मजदूरों को शक न होगा कि मालिकों 
से क्यों मिले १” 

“नहीं, आप मेरी चिट्ठी के साथ उनसे मिलिये । तब ऐसे शुब॒ह की 
गुख्जायश नहीं रहेगी ।? 

“ओर क्या कहें उनसे ?” 

'मैं चिद्दी लिख दूँगा, आपको कुछ ज्यादा न कहना होगा। सिर्फ 
इंतना ही कह दीजिएगा कि उस सेज मजदूरों ने जो गाली-गुफ्ता किया, 

उस पर हम लोगों को बड़ा अफसोस हो रहा है। हम आपसे रजीलों 
की नहीं, शरीफों की लड़ाई लड़ना चाहते हैं ।” 

'ो इससे मालिक यह न समभेगे कि हमारी खुशामद करने 
आये हैं ।? 

पहले वो अपने दिल पर हाथ रखकर देखों कि क्या खुशामद करने 
जा रहे हो । यदि नहीं तो फिर उन्हें जी चाहे सो समझने दो। जब तक 
हमारी हड़ताल जारी है कोई यह नहीं मान सकता कि हम किसी की 
खुशामद करने जा रहे हैं। हम सिर्फ एक गलती को ठीक कर रहे हैं जिससे 
मजूरों की इज्जत व ताकत बढ़ेगी व उनकी गिनती शरीफों में होने लगेगी ।! 

कुछ और समझाने के बाद वे राजी होगये । मैंने सेंठ हुकमचन्दजी 
के नाम एक पत्र इस आशय का लिखा-- 

“आपने सुना ही होगा कि में महात्माजी के आदेश से मजदूरों में 
काम करने के लिए यहां आया हूं । मुर्के मालूम छुआ कि कुछ दिन 
पहले कुछ मजदूर आपके यहां जाकर गाली-गुफ्ता कर आये व कांच भी 
वोड़-फोड़ डाले । उनका यह काम महात्माजी के बताये अहिंसा के तरीके 
के खिलाफ था | मैंने उनके नेवाओं से बातचीत की तो उनकी भी यही 
राय होती है कि यह अच्छा नहीं हुआ । मजदूर शरीफों की लड़ाई आप 
से लड़ना चाहते हैं, अतः ये लोग उस घटना पर खेद प्रकाशित करने 
के लिए आपके पास आ रहे हैं। आशा' है, आप इन्हें उस दिन के कार्य के 
लिए माफी देने की कृपा करेंगे |” 

मजूर-नेताओं ने मुझे लोट कर रिपोर्ट दी कि पत्र पढ़ते ही सेठजी 
ने हमें गले लगा लिया और कहा--आप लोग वो मेरे बेठा-बेटी हो । मैं 
तो उस बात को उसी दिन भूल गया । मुझे भी पत्र का जवाब दिया--- 
“मजदूर तो मेरे बेठ-बेटी हैं। मैंने उसी दिन उन्हें क्षमा कर दिया था। 
आपके इस पत्र के लिए धन्यवाद ।? 

अब मालिकों से समझौते की बातचीत का रास्ता खुल गया | 


+००.-*ँ २५ अमन 

मजदूरों की इस अहिंसा का प्रभाव मालिकों पर स्पष्ट दीखने लगा | 
घंण्टों के बारे में तो राज्य ने फैसला कर दिया। १० घण्टे रोज मिल चलने 
का आर्डर निकल गया । बोनस देने के लिए. मालिक लोग राजी हो 
रहे थे; मगर उन्होंने यह पख लगाई कि घण्टे यदि कम किये जाते हैं तो 
मजदूरी भी कम होनी चाहिए। समभोते की बातचीत के दरमियान वे 
नफा-नुकसान, मजदूरी, रेट आदि की बहुतेरी दलीले पेश करने लगे 
जिनके बारे में मेश ज्ञान नहीं के बराबर था। मैंने जाल साहब व सर 
हुक्मचन्दजी से स्पष्ट कह दिया कि इस विषय में मेरा शञान कुछ नहीं है । 
अहमदाबाद से में कोई विशेषज्ञ बुलाऊ गा, वे जो सलाह मुझे देंगे उस 
पर मजदूरों को राजी कराना मेरा काम है। मैं अहमदाबाद गया, पृज्य 
बापूजी व शंकरलालभाई ने लाला गुलजारीलाल नन्‍्दा को भेजा | 
मजूर-महाजन अहमदाबाद के सारे कच्चे काम को करने व जमाने का 
श्रेय. इन्हीं गुलजारीलालजी को है। उनके आजाने से अब हड़ताल व 
मजदूरों के संगठन को जहां कई गुना बल मिला तहां समभौते का रास्ता 
भी सरल हुश्रा । मालिक लोग भी उनकी जानकारी व रज्जनता का 
लोहा मानने लगे | इसके बाद मजदूरों का जो दृढ़ संगठन इंदौर में बना 
उसका बहुत-सा श्रेय गुलजारीलालजी को है। इस सम्पक में उनके 
जिन-जिन गुणों व योग्यवाओं की छाप मुझ पर पड़ी, उससे में सदा के 
लिए उनका प्रशंसक व कद्ग॒दां बन गया हूं। जब भी अवसर मिले, 
उनके साथ दो घड़ी रहने की इच्छा होती है । 

इस मजदूरी के सवाल पर हमारी तरफ से यह प्रस्ताव था कि पंच 
के जरिये फैसला करा लिया जाय। आपने इस सिद्धान्त पर जोर दियां 
कि यदि मालिक व मजदूर में झगड़ा है, व आपस में नहीं निबट्ता है, 
तो पंच के जरिये उसका निपणारा करा लेना चाहिए। मालिक लोग 

कहते--हम मालिक, वे हमारे मजदूर; हम फेसला करेंगे ब उन्हें मानना 
होगा । सेठ हुक्मचन्दजी ने तो एक बार कहा भी कि हम बाप व मज- 
दूर बेटे । हमारे झगड़े हम निबट लेंगे। आप क्‍यों बीच में पड़ते हैं ! मैंने 
जवाब दिया था--आप बापन-बेयों में झगड़ा है, आपस में कोई निपयरा 
हो नहीं रहा है, आपका फैसला मानने को वे तैयार नहीं हैं, क्योंकि आप 
पर से उनका विश्वास हट गया है| हम चाहते हैं कि आपके उनके 
सम्बन्ध मधुर हो जायें, आप पर उनका विश्वास जमने लगे, यह कोई 
बुरा काम हो तो हम लोग चले जायं, आप मजदूरों से निबठ लें। हमारे 
रहते तो समभझोते की भी उम्मीद है, फिर जब वे बम्बई से फाबवाला व 
जीनवाला' को बुलावेंगे तब आपको निबटना मुश्किल पड़ेगा |” 

इस पंच के उसूल से मालिक लोग घबराते थे;वास्तविक रूप में झगड़ों के 
शान्ति पूर्वक, थोड़े खच, थोड़े श्रम व अधिक न्याययुक्त फैसले का इससे 
अच्छा कोई रास्ता संसार में नहीं है । मालिकों के डर के दो कारण थे--- 
एक़ वो पंच का सिद्धान्त स्वीकार करने से उनकी ऐकांतिक सत्ता, जो 
अब तक मजदूरों पर वे अपनी मान रहे थे, कायम नहीं रहती थी | दूसरे 
पंच के लिए मजदूरों की तरफ से बाहरी आदमी होंगे और उनको अपने 
“घर' में घुसने देना उन्हें हानिकर मालूम होता था। उनकी कठिनाइयों 
का विचार करके हम लोगों ने यह मंजुर कर लिया कि रियासत के ही 
आदमी पंच रहें व जहां तक बने एक ही आदमी ऐसा तलाश किया 
जाय जिस पर दोनों पक्कों के लोगों का विश्वास हो | चुनांचे हमने तत्का- 
लीन प्रधान मन्त्री श्री बापना साहब को दोनों तरफ से एकमात्र पंच 
नियत करने का प्रस्ताव किया | सेठ हुकमच-दजी की ओर से इसकों 
पसन्द नहीं किया गंया । लेकिन हमारे स्वभाव की सोम्यता, हसारी सदू- 
भावना, भलमनसाहत, व दोनों पक्ष के लिए सम्मान-पूर्ण समझौते की 
हमारी इच्छा--एक ही शब्द में हमारी अहिंसा-पद्धति के वे कायल होजाते 
थे। एक ओर हमने जहां हड़ताल को सुदृढ़ बनाया; तहां दूसरी ओर 

१ उस समय के बम्बई के डग्नवादी मजूर-नेता 


१्१२ साधना के प्रथ पर 


मालिकों का या मिल का बिला वजह कोई नुकसान न हो, मालिकों या 
उनके आदमियों का किसी तरह अ्रपमान न हो,इसका बड़ा खयाल रबखा। 
इसका असर उन पर हुए, बिना न रहा- यहां तक कि एकबार जब हम 
निराश होकर सेठ हुकमचन्दजी से अखिरी बातचीत करने गये ओर 
कहा कि अब हम लोग जाते हैं, आप पंच बनाने पर राजी नहीं होते 
ओर मजदूर इसके बिना दूसरा फेसला मंजूर नहीं कर सकते, सिवा इसके 
कि उनकी मांग ज्यों की त्यों मंजूर करली जाय--अ्र्थात्‌ घण्टे कम करने 
की वजह से एक पाई भी मजदूरी कम न कीजाय--तो हमारा ज्यादा रहना 
फजूल है। मजदूर अब तक एक संगठन, एक अनुशासन में थे, शान्ति 
का पाठ सौख रहे थे । अब हमारे जाने पर वे अपने आप स्वतन्त्र हो 
जायंगे, अब आप जाने या वे जानें।' तो उन्होंने हमसे कहा-- नहीं, 
फैसला तो आप ही लोगों से कराऊंगा । आ्राप हमारी कठिनाइयों को 
समभने का यत्न करते हैं ।!” मजदूरों के तो हम विश्वास-पात्र इसलिए, 
थे कि उनकी वाजिब मांगों पर हम बराबर दृढह बने रहे । उनके सद्भठन 
को मजबूत बनाते रहे, हड़ताल के सिलसिले में हर तरह की सहायता व 
सुविधा उन्हें दे देते रहे । 

इसका प्रमाण नीचे लिखे संबाद से मिलता है जो एक मालिक व 
हमारे एक मान्य मित्र के बीच हुआ था-- 

मालिक-- हड़ताल तो जल्दो खत्म होती दीखती नहीं ।” 

मित्र-- क्यों, हरिमाऊज़ी तो समझौते का बहुत उद्योग कर रहे हैं |? 

क्या कर रहे हैं, उनके आजाने ही से तो हड़ताल इतनी मजबूत व 
लम्बी होगई । नहीं तो अब तक हमने मजदूरों को ठीक कर दिया होता ? 

मित्र को बुर लगा | हां, हरिमभाऊजो ने आकर गलती की, नहीं 
तो '*“** * साहब की नाक झब तक उड़ गई होती ! ओर आप भी 
खुले आम मोटर पर दौड़ने की हिम्मत नहीं कर सकते थे ।' 

इधर मालिकों का हृदय हमारी ओर आकर्षित होता था क्योंकि हम 
उनकी कठिनाइयों व प्रतिष्ठा का पूरा ध्यान रखते थे | ब्रारिशके दिन थे । 

हड़ताल ऐसी मुकम्मिल थी कि मशीनों को तेल देने के लिए भी मालिकों 
को आदमी नहीं मिलते थे । उन पर जंग चढ़ रहा था, व बहुत खराब 
हो जाने का अन्देशा था । जाल साहब (हुक्मचन्द भ्रुप के मैनेजिंग डाय- 
रेक्टर) ने बात-चीत के दौरान में मुझसे कहा--उपाध्यायजी, एक 
बड़ा नुकसान हमारा हो रहा है और उससे मजदूरों का कोई फायदा 
नहीं । आपकी मदद के बिना वह नुकसान रुक नहीं सकता, उसमें मज- 
दूरों को भी कुछ तो नुकसान होगा ही । तमाम मशीनों पर बारिश की 
वजह से जंग चढ़ रही है। उन्हें जल्दी ही तेल न दिया जायगा तो 
बहुत खराबी पेदा हो जायगी | आखिर एक रोज मिल तो चलनी ही 
है। जंग चढ़े साँचे मजदूरों को मिलेंगे तो कई दिन वे मी पूरा माल न 
बना सकेंगे व उनकी ग्रामदनी पर इसका असर पड़ेगा |” 

मैंने महसूस किया कि इनका यह कष्ट सच्चा है, और मजदूरों के 
इृष्टि-बिन्दु से भी इस पर सोचने की जरूरत है। मैंने पूछा 'तो आप 
क्या मदद चाहते हैं !' 

“सि्फ इतनी ही कि थोड़े से आदमी-- मजूर दे दीजिए जो मशीनों 
को तेल दे दें ।' 

मुझे सन्‍्देह हुआ कि कहीं यह हड़ताल ठोड़ने की तरकीब तो न 
हो | क्योंकि हड़ताल प्रायः तमीवक कायम रहती है जब तक एक भी 
आदमी मिल के अन्दर न धंसने पावे । जहाँ एक भी ईंट खिसकी कि 
सारी इमारत ढहने की शुरूआ्रात समभतिण । अतः मैंने कहा --“आदमी 
भेजने से तो हमारी हड़ताल में कमजोरी आ जायगी । आपके लोग उन्हें 
बहका-बहकू कर मिल चलाने की कोशिश करेंगे | 

“नहीं, में वादा करता हूँ कि ऐसा हरगिज न होगा ।! 

मैं सोच में पड़ गया कि क्या किया जाय ! मैंने कहा--अच्छा 

सोचू गा ।' मैंने तय किया कि मजदूरों के आगेवानों के सामने यह 
मसला रक्‍्खा जाय | जो शक मुझे हुआ यही उन्हें भी हुआ । लेकिन 
हमने उन्हें समझाया कि अपना रूगड़ा सालिकों से है, कारखाने या 

मशीनों से तो है नहीं। मशीन को नुकसान पहुँचने से अपना क्‍या 
फायदा होगा, उलया कुछ समय तक मजदूरों को भी नुकसान ही उठाना 
पड़ेगा ।! तब सवाल हुआ कि उन्हें मदद केसे पहुँचाई जाय ? किसीने, 
शायद लालाजी ने ही, सुझाया कि एक शर्त पर हम अपने आदमी 
भेज सकते हैं-- मालिकों का कोई आदमी उनसे बातचीत न करे । उन 
पर निगाह रखने के लिए तेल देने वाले आदमियों के साथ हमारा एक 
विश्वास-पात्र आदमी अंदर जायगा, और यदि मालिकों के किसी भी 
आदमी ने उनसे कुछु भी बात-चीत की तो सब तेल वाले उसी दम लौट 
आवेगे, ओर फिर मिल में पांव न रखेंगे, भले ही मशीनें व कारखाना 
चौपठ हो जाय ।? 

जाल साहब ने यह शर्त मंजूर की व मशीनों को तेल देने की सुविधा 
कर दी गईं | इस घठना का असर खुद जाल साहब व उनके द्वारा 
मालिकों पर भी पड़ा | व इसके फल-खरूप आगे चल कर समभौते का 
एक मार्ग निकल आया । 

जब हम शुद्ध न्याय पर दृष्टि रखते हैं, हक से अधिक अपने या अपने 
पक्तु के लिए कुछ नहीं चाहते, व साथ ही अपने विरोधी की हानि, कठि- 
नाई व मान-सम्मान का ध्यान रखते हैं तो हमारी गति व प्रगति इतनी 
जोरदार व निश्चित हो जाती है कि संसार में उसे कोई शक्ति कुरिठित नहीं 
कर सकती | क्योंकि विरोधी का दांव दभी चलता है जब हमारे पक्त में कोई 
अनेतिक या ग़लत बात होती हो | वव्स्थ आदमी भी हमारे तरफदार 
होने लगते हैं; क्योंकि उन्हें हमें दोष देने के लिए. कोई कारण नहीं 
मिलता । अ्रहिंसा-मार्ग की यही खूबी है । 

इस घटना के फल-सखरूप एक दिन मालिकों की तरफ से एक मित्र ने 
मुझे सुझाया--उंपाध्यायजी, आप लोगों की सद्मावना की मैं दाद 
देता हूँ। इसलिए मैंने बहुत सोचा कि आखिर क्‍या रास्ता निकाला 
जाय जिससे आपका पंच का उसूल भी कायम रहे व मालिकों को भी 
कोई घादया न हो । मुम्के एक बात सुझी है, पर वह है ऐसी अठपी कि 

शायद आपके गले न उतरे । मगर मुझे उसके सिया अब कोई रास्ता 
दिखाई नहीं देता । और मुझे विश्वास होता है कि श्राप उसे मंजुर ऋर 
लें तो मजदूरों का भी कोई नुकसान न होगा ।! 

जरूर बताइए, |? 

आप सेठ हुक्मचन्द को हुक्मचन्द ग्रुप का पंच दोनों ओर से मंजूर 
क्र लीजिए इससे सब रूगड़ा खतम होजायगा |? 

मेरे दिमाग में मानो किसीने बिजली चमका दी। बिना ज्यादा 
सोचे ही मुझे, मानों अन्तःप्रेरणा से, यह लगा कि निश्चय ही यही एक 
मात्र हल है, ओर इसमें मजदूरों की कोई हानि नहीं। मैंने सोचा कि 
इस समय सचमुच ही हुकमचन्दजी मजदूरों को खुश करने की कोशिश 
करेंगे, व मजदूरी नहीं काठेगे। परन्तु दूसरी तरफ जिनसे झगड़ा उन्हींको 
पंच बना देने की बाव लोक-दृष्टि में भोंडी ही लग सकती है। सचमुच 
यदि मालिक मजदूरों के इतने विश्वास-पात्र बन जाये तो इसे अहिंसा की 
बड़ी विजय कहनी होगी, परन्तु इसमें दोनों ओर से अपने लामालाभ की 
ही दृष्टि प्रधान थी। मालिकों के पक्ष में यह बाव पड़ती थी कि उन्होंने 
खुद ही--भले ही पंच की हैसियत से---इस रणड़े को निपटाया, यदि 
स्थ्रिायत की गई तो जस उन्हींको मिलेगा, मजदूरों के पक्ष में मुझे यहे 
जंच रहा था कि ओर कोई पंच होंगे तो जरूर थोड़ी-बहुत कणेती 
होजायगी; परन्तु हुकमचन्दजी के होने से, कम से कम इस समय तो-- 
कटोती नहीं होगी | 

परन्तु इन्दौर में अपने जिस किसी मित्र से मेंने इसकी चर्चा की 
उन्होंने मेरी दिल्लगी उड़ाते हुए. कह्य--खुब, हुकमचन्दजी को आप पंच्च 
बनायेंगे, मजदूरों में अपनी इज्जत सही-सलामत रखनी हो तो ऐसी 
जिम्मेदारी न लेना। मालिकों का क्‍या भरोसा ! जिनसे रूगड़ा उन्हीं 
के हाथ में मजदूरों की गर्दन दे देना तो परले सिरे की मूर्खता होगी |? 
छोटे से लेकर बड़े तक की टीकाओं का यह सारांश है। लेकिन मुम्े 
तो जंच गया था कि इसके सिवा दूसरा हल नहीं, व मजदूर्थ की कणौतो 

बिल्कुल न होगी । अतः इस टिप्पणी व उपहास के वातावरण में भी 
मेरा विश्वास दृढ़ बना रहा | 

में अहमदाबाद पहुंचा । लाला गुलजारीलाल ने सुनते ही उपहास 
के खर में कहा-- खूब “ऑफर लाये आप १ दुनिया क्‍या कहेगी ! 
मजदूर कमी इसे पसन्द भी कर सकते हैं !” मैंने कहा--यह कितनी ही 
हास्थास्पद बात हमें दीख पड़ती हो; पर हल यही है, व इसमें मजदूरों 
की कोई हानि न होगी--इसका मुझे विश्वास होता है । सारी परिस्थिति 
के अध्ययन का जो सामूहिक असर मेरे मन पर पड़ रहा है उसके फल- 
सवखूप मेरी अन्तरात्मा यही कहती है ।' जब मेंने बहुत जोर दिया तो 
हम लोग शंकरलालजी बेंकर के पास गये । उन्हें भी यह प्रस्ताव बिल्कुल 
नहीं जंचा । अ्रन्त में बापुजी के पास हम सब गये। उन्हें मी यह 
अटपटा तो लगा; पर मेंने अपना सारा दृष्टि-बिन्दु खोल कर रक्‍्खा व 
अपना आत्म-विश्वास प्रकट किया तो वे बोले 'तो अ्रच्छा, इसको सामने 
रख कर चलो, मगर मजदूरों की राय नहो तो यह न करना |” मामला 
विकट व प्रसंग बड़ा नाजुक था । जोखिम भी कम नहीं थी। मजदूरों में 
तरह-तरह के तक फैलने का अन्देशा था। अतः लालाजी भी मेरे साथ 
आये । यह हमारे बुद्धिकोशल व अहिंसा दोनों की परीक्षा का विकट 
अवसर था । यदि इस “आफर” को ठुकरा देते हैं तो फिर चारों ओर 
अन्धकार के सिवा कुछ नहीं दीखता था, यदि स्वीकार करते हैं तो सर 
पर नंगी तलवार लटकाने के बराबर था। अतः बहुत फूक-फूंक कर 
चलने का हम लोगों ने निश्चय किया | मजदूरों के सामने इस सुझाव 
को रखने के पहले हमने खुद सेठ हुक्मचन्दजी से ही बात-चीत करने 
का निश्चय किया व उसका परिणाम देकर आगे कार्य-क्रम निश्चित 
करना तय किया | उनके रुख का हम पर अनुकूल ही असर हुआ-- 
हमने सेठ साहब से कहा--“मजदूरों को आप अपना बेय कहते हैं, अब बापा 
के ही सिर पर पंच की हैसियत से फैसला करने का बोक पड़ना चाहत 
है, बाप ने बेटों को प्रसन्‍न करने का यह अवसर खो दिया तो हमारी 

जिम्मेदारी नहीं, हम मजदूरों की तरफ से आप से कोई रिश्रायत नहीं 
चाहते, सिर्फ न्याय चाहते हैं !? उन्होंने हमें यकीन दिलाया कि वे पंच की 
हेसियत से न्याय ही करेंगे, परन्तु बाप की हैसियत से मजदूरों के प्रति 
हृदय में सहानुभूति भी रखते हैँ। इससे मुझे व लालाजी को भी 
उत्साह मिला। बाद में इस चीज को मजदूरों के आगेवानों व फिर 
मजदूरों के गले उतारने में लालाजी ने जो चातुर्य प्रदर्शित किया उसकी 
मुझ पर गहरी छाप पड़ी । वे न होते तो यह काम मेरे अकेले के बूते का 
नहीं था। उन्होंने मजदूरों के आगेवानों का एक शिष्ट-मण्डल सेठ साहब 
से मिलने भिजवाया | उनसे कहा-- सेठ साहब की बात-चीत का हम पर 
अच्छा असर हुआ है, हमें विश्वास हुआ है कि वे अपने साथ इस 
समय न्याय ही करेंगे। मजदूरों की गर्दन नहीं काठंगे। लेकिन आप 
लोग भी उनसे मिल लीजिए---आपके दिलों पर भी ऐसा ही असर पड़े 
तो हम सब मिलकर सब मजदूर माइयों को इसके लिए, समम्कायेंगे ।! इधर 
सेठ साहब से हमने कहा-- हमें तो यह प्रस्ताव जँच गया है, परन्तु जब 
तक मजदरों को न जँचे तब तक अपनी जिम्मेदारी पर यह जोखिम लेना 
हम नहीं चाहते । मजदूरों के आगेवान आप से मिलेंगे। उनपर जो असर 
आपके रुख का पड़ेगा उसीसे उन्हें मजदूरों को समझाने का उत्साह या 
अनुत्साह मिलेगा और उसी मात्रा में हम भी उसमें सफल या 
असफल होंगे ।? 
आगेवान लोग बहुत प्रभावित होकर लोटे तब मजबूरों की आमसभा 
बुलाकर उसमें प्रस्ताव की चर्चा की | सेठ हुक्मचन्दजी तथा (स्व०) द्रविड 
वकील को मजदूरों की तरफ से पंच घोषित किया गया। हुक्मचन्द ग्रप 
के लिए हुक्मचन्दजी व मालवा मिल के लिए द्रविड साहब मालिक व 
मजदूर दोनों की तरफ से पंच नियत किये गए। इस पर अधिकांश मजदूरों 
के दस्तख्नत करा लिये गए । दो महीने के बाद दोनों ने फेसला दिया 
जिनमें मजदूरी न कायने की घोषणा की गई। इस तरह मजदूरों की तीनों 
मांगे (१) बोनस मिले, (२) कामके घए्टे १० कर दिये जायं, (३) मजदूरी 

न काटी जाय, पूरी हुई चौथा लाभ यह हुआ कि मजदूर संघ कायम हो 
गया, जिसके सभापति श्री द्रविड वकील, उपसभापति जाल साहब व 
में प्रधान मंत्री लाला गुलजारीलाल बनाये गये | 
लालाजी कहते थे कि ऐसी सफल हड़ताल हिन्दुस्तान में यह पहली 
ही है जिसमें मजदूरों की सब मांगें पूरी हुई हों व इतने लाभ एक 
साथ हुए हों । 
हम के कु उतर आे 


दृदय-मन्थन 

इस हड़ताल के सञ्बालन व शुभ समाप्ति के दरमियान ऐसे कितने ही 
अवसर आये जिसमें मेरा खूब हृदय-मन्थन हुआ | कई नये अनुभव 
हुए और विश्वास भी बहुत बढ़ गया । अहिंसा का पालन केसे एक 
ओर मनुष्य को तेजस्वी व अदम्य बनाता है, तथा दूसरी ओर सममृदार 
(7८४80780]2) सम्य व विनम्र बनने के लिए विवश करता है, इसका 
अनुभव हुआ । मजदूरों की जाहिरा अहिंसा ने सरकार, मालिक व नाग- 
रिक सब पर असर किया व तीनों की ओर से उन्‍हें प्रशंसा प्राप्त हुईं । 
इसके दो-तीन अनुभव यहां देने लायक हैं । 

हड़ताल के सिलसिले में मु्े प्रधान मन्त्री से अक्सर मिलना 
पड़ता था । मैंने उनसे चाहा कि इस मामले में सरकार किसी का पत्ष न ले 
घणट का फैसला कर देने के बाद जब. तक मजदूरों की तरफ से शान्तिमंग 
नहीं होवा, सरकार को दखल देने की कोई जरूरत नहीं पेदा होती | आप 
या तो समझौते की कोशिश कर सकते हैं या तटस्थ रह सकते हैं | तरफ- 
दारी आप किसी की न करें। क्योंकि मजदूरों को यह अन्देशा है कि 
सरकार मालिकों के साथ है। उन्होंने मुझे विश्वास दिलाया कि 'सरकार 
न मालिकों का नुकसान चाहती है, न मजदूरों का। वह शान्ति चाहती 
है व चाहती है कि मिलें जल्दी चालू हो जाय॑ । इसमें जो विष्न डालेंगे 
उनसे सरकार नाराज होगी ।” चू कि मजदूरों की बहुतेरी शिकायतें पुलिस 

व मालिकों की वरफ से उन तक पहुँचती रहती थीं, इसलिए में उनसे 
जब तब मिल लिया करता था व मजदूरों की स्थिति स्पष्ट कर दिया करता 
था। एक बार मालिकों में से एक ने उनसे कहा--आप तो मजदूरों की 
तरफदारी करते हैं | हरिभाऊजी बार-बार आपसे मिलते हैं, इससे आप 
की सहानुभूति एक ही तरफ बढ़ती जा रही है ।! इसके बाद जब में 
उनसे मिलने गया तो उन्होंने इस संबाद का जिक्र किया। मेंने समझा 
शायद इनकी मन्शा यह हो कि में उनसे न मिला करू । मैंने कहा-- 
आप खुद देख सकते हैं कि मैंने मजदूरों की वरफ से कोई अनुचित बात 
आपसे चाही हों, या मालिकों के खिलाफ आपको कभी भरना चाहा हो | 
मजदूरों की स्थिति आपके सामने गलत तौर पर न आती रहे, इसी की 
चिन्ता मेने रक्खी है। फिर भी आपको ऐसा लगता हो कि मेरा आना 
अवाच्छुनीय है तो मुझे न आने से कोई दुःख न होगा । सिर्फ इतना ही 
कि मुझे मजदूरों की तरफ से बहुतेरी बातें सार्वजनिक रूप से कहनी व 
लिखनी पड़ेगी, जिनसे समस्‍यायें ओर उलम सकती हैं। वैसे यह एक 
वरह से अच्छा भी है। में मजदूरों की तरफ से जो कुछ उचित दीखे 
करने के लिए स्वतंत्र रहूंगा, आप राज्य की ओर से स्वतन्त्र ही हैं। 
लेकिन इसमें, सम्भव है, मुझे राज्य से उलझ जाना पड़े और आपको भी 
कटु-कत्तव्य का पालन करना पड़े । मालिक लोग अगर इसमें खुश हैं तो 
मुझे कोई आपत्ति नहीं है ।” 
उन्होंने कहा--नहीं मेरा यह मतलब नहीं है | मेंने तो यों ही चलतू. 
बात आपको सुना दी | में जो कुछ करता हूँ, अपनी जिम्मेदारी समझ 
कर ही करता हूँ ।! 
>< >< >< >< 
यह सुझाव आया कि श्री बापना साहब को दोनों ओर से पंच बना 
दिया जाय । इस सुझाव की खूबी यह बताई गईं थी कि वे राज्य के प्रति- 
निधि हैं, अवः मालिकों के हित उनके हाथ में सुरक्षित हैं | पंच हैं, इस- 
लिए. मजदूरों के साथ भी न्याय ही करेंगे। फिर बाहरी आदमी पंच न 

हो' इस आवाज का भी समाधान इसमें हो जाता है। ये दलीले मोजू' 
होते हुए भी मुझे यह आशंका ही रही कि वापना साहब को पंच बनाने 
में मजदूरों को घाय रहेगा । मालिक लोग £) रुपया मजूरी काटना 
चाहते थे। मुझे यह अन्देशा था कि बापना साहब दोनों पक्तु को राजी 
रखने के लिए -2) जरूर काटने का फैसला दंगे। इधर उनके सौजन्य की 
छाप बराबर मुझ पर थी | दूसरा हल भी नहीं दिखाई देता था। उधर 
मजदूरों के नुकसान होने का भी डर। इस कशमकश से मैं एक दिन- 
रात बेचैन रहा । मुझे रात भर नींद नहीं आई, व परमात्मा से प्रार्थना 
करता रहा कि कहीं बापना साहब को पंच बनाने की जिम्मेदारी लेकर में 
हजारों मजदूरों की हानि की जोखिम तो नहीं ले रहा हूँ। अन्त को लाला- 
जी व में दोनों इसे स्वीकार कर लेने के ही नतीजे पर पहुँचे । ईश्वर की 
दया ही समझना चाहिए,, कि मजदूरों की तरफ से स्वीकृति-पत्र चला जाने 
पर भी हुकक्‍्मचन्द ग्रुप वालों ने इसको मंजूर नहीं किया | मुझे अब भी 
यही लगता है कि बापना साहब “:) जरूर कटवाते; परन्तु परमात्मा को 
यह मंजूर नहीं था, अतः हुक्मचन्दजी को पंच बनाने जेसा अप 
प्रस्ताव कराके भी अन्त को उनसे मजदूरों का १ पैसा भी न कठने दिया | 
इससे मेरी ईश्वर-श्रद्धा बढ़ी, ओर कुछ ऐसा अनुभव करता हूँ कि जिस 
काम का शुभ परिणाम न निकलने वाला हो उसका कुछ खय्का पहले ही 
से हो जाया करता है। यह भी अनुभव होता है कि किसी अ्वांछुनीय 
बात की ओर प्रव्नति होती हो तो भगवान्‌ न जाने कहां-कहां से किस तरह 
उसमें रुकावट डाल देता है। इसे मैं भगवान्‌ की अपने पर कृपा व बड़े 
बू़ों तथा गुरुजनों का आशीर्वाद ही समझता हूँ । ऐसा भी अनुभव कई 
बार हुआ है कि किसी व्यक्ति को देखते ही अचानक मुझे ऐसा लगा कि 
इसमें कोई गहरी खराबी होनी चाहिए, तमाम जाहिरी अच्छाइयों के मेरा 
वह खटका बना ही रहा व अन्त में कुछु समय बाद उसका गहरा पोल- 
खाता खुला । मैंने यह मी अनुभव किया है कि जब अन्तःकरण की प्रेरणा 
पर चलता हूँ तो भाड़ी-फ्ठुंड, कुएं-खाई में गिरते हुए मी साफ--पाक 

बाहर निकल आता हूँ, लेकिन बुद्धि की कतर-ब्योंत में पड़ जाता हूँ तो 
धक्के खाता, रहता हूँ। फिर भी कई बार अन्तरात्मा की आवाज्ञ पर 
चलने की हिम्मत नहीं होती, हालांकि कल्याण उसीमें दीखता है। मुझे 
ऐसा लगता है कि जिस अंश तक मनुष्य की आत्मा में मलिनता होती है, 
कोई कसर व कच्चाई होती है, उसी अंश तक उसमे ऐसे साहस का 
अभाव पाया जाता है। उस मलिनता के स्वरूप पर विचार कराा हूँ तो 
काम, कोध, लोभ, मोह, मद, मत्सर--इनमें कोई एक या अधिक 
विकारों का आवरण आत्मा पर छाया हुआ होना चाहिए। मुझे ऐसा 
लगता है कि इनमें से काम व अहंकार का आवरण मुझे और विकारों से 
अधिक दबाये हुए है | में जाग्रत रह कर इनसे लड़ने में प्रयत्नशील हूँ । 
फल तो स्व॑था परमात्मा के ही अधीन है । 
>< >< >< >< 

हड़ताल चलते-चलते कई दिन हो गये । मालिकों ने बापना साहब 
जेसे तक को पंच बनाना मंजूर न किया तो एक ऐसा अवसर आगया 
जब लालाजी व में--दोनों बिल्कुल निराश हो गए। मजदूर बार-बार 
आकर हमें डॉटने लगे कि आप लोगों से कुछु न होता हो तो अब हमें 
छुट्टा छोड़ दीजिए । हम अपने बल-बूते--मतलब मार-घाड़ लूट-पाद- 
पर दो दिन में फैसला करा लेंगे। मालिक लोग एक-न-एक बहाना निका- 
लते रहते हैं ओर आप लोग कोई जोर नहीं लगाते | अब आपके तरीके से 
काम नहीं होता दीखता । हमें क्यों रोक रहे हैं !?! बमुश्किल तमाम हमने 
उनसे १०-१४ दिन का समय और मांगा और रात को दोनों इस नतीजे 
पर पहुँचे कि अब तो यहाँ से अपना-सा मु ह लेकर ही वापिस लौठना होगा । 
इससे चित्त बहुत मारी-मारी हो रहा था। लालाजी ठो शायद १-२ 
दिन में अहमदाबाद चले गये । में अकेला नित्य परमात्मा से प्राथना 
करता कि आखिर क्या इसीलिए तूने मुझे अजमेर से यहां भिजवाया ! 
यह तो शुरू में ही मुह काला कराने का ढंग बना दिया। अच्छा, अगर 
तेरी यही मर्जी है तो यही सही । हमारा मुह काला भले ही हो, पर तेरी 

मरजी होने दे | इस प्राथना के बाद मेरे हृदय का भार हल्का हो गया। 
में इस दुष्परिणामके लिए तैयार हो गया और अब एक वैज्ञानिक की तरह 
अलिप माव से परिस्थिति को देखता रहा | कुछु ही दिनों में मालिकों 
की तरफ से एक सज्जन ने सर सेठ हुकमचन्दजी को पंच बनाने का 
सुझाव पेश किया, जिसमें मुझे! वास्तविक हल दिखाई दिया और अन्त को 
ऐसा ही साबित भी हुआ । 


"5 ७ --- 

इन्दौर से फारिग होते ही एक नई कसोटी सामने आ गई । नीमच 
(छावनी) में यादव-युवकों का एक सक्गञठन असे से चला आरहा है। ये 
लोग काम तो इमारत आदि बनाने का करते हैं; परन्तु गिनती हरिजनों में 
होती है। इन्होंने सबरणों की अ्रनुमति से अपना एक खतन्‍त्र मब्दिर 
बनवाया । इस पर किसी सनावनी ब्राह्मण ने यह व्यवस्था दी कि जो 
अछूतों की पूजित मूर्ति का दर्शन करते हैं उनकी कई पीढ़ी नरक में जाती 
हैं। इससे दोनों भें बड़ी कशमकश चल रही थी। ऐसे वादवावरणा में 
वहां के यादव-युवकों ने एक परिषद की आयोजना की व उनकी वरफ से 
वहां के प्रसिद्ध--अब स्व० सेठ श्री नधथमलजी चोरडिया राजस्थान सेवा- 
संप्रके मंत्री श्री रामनारायणुजी चोधरीको उसके सभापतित्वके लिए लिवाने 
आये | वे नहीं जा सके व उन्होंने उनको मुझे ले जाने का सड्लेत किया | 
चोरडियाजी का यह प्रथम ही परिचय मुझे हुआ । नवरात्र के दिन थे। 
हमारे यहां ब्रत व पूजन होता है, ओर मेरे लिए उन दिनों बाहर जाना 
सम्भव नहीं था । फिर भी जब हरिजनों का प्रश्न सामने आया तो इस 
कत्तंव्य से मुंह भी नहीं मोड़ा जा सकता था। एक ब्राह्मण के नाते में 
मानता हूँ कि हरिजनों की सेवा का सबसे पहला हिस्सा उनका होना चाहिए 
और यदि परिस्थतियों ने मुझे मजबूर न कर दिया होता तो अपना जीवन 
इमी कार्य में दे देता | ऐसी मेरी भावना होने के कारण में बड़ी दुथिधा में 

पड़ा । अन्त को यह तय रहा कि मेरे बजाय भाई वेजनाथजी महोदय को 
सभापति बनाया जाय; मैं साथ चलूंगा, मगर अष्टमी को, पूजन के दिन, 
लौट आऊंगा । हमारे साथ श्री कृष्ण॒च-द्व जी विद्यालंकार--अब अ्रजुन 
के सम्पादक--व श्री हरि जी-- उस समय के ब्रह्मचारी हरि, भी थे । 

सुबह नीमच स्टेशन पर उतरते ही चोरडियाजी ने संवाद सुनाया कि 
परिषद के आयोजन से नीमच, छावनी व वधाना, तीनों के सबर्ण चिढद् 
गए हैं व उन्होंने परिषद्‌ के तथा परिषद्‌ में सहयोग देने वालों के बहिष्कार 
का प्रस्ताव पास किया है। तदनुसार हम आगन्तुकों को न कहीं कोई 
ठहरने को मकान मिल सकता है, न खाने को रोटी या अनाज । हमें 
इससे पहले इस परिस्थिति की न तो कोई जानकारी ही थी, न कोई आशंका 
ही। सुनते ही हम सब संभित होगए । हम वो न यहां के लोगों को 
जानते हैं, न परिस्थिति को । आपके बुलाये हम आगये हैं। जैसा आप 
बतावें वैसा किया जाय । लेकिन में इतना कह दू कि परिषद्‌ किये बगैर 
हमारा लोगना बहुत ही बुरा होगा--चाहे जो हो, भले ही एक-दो रोज़ 
ज्यादा लग जाये, मगर उत्सव जरूर होना चाहिए |” चोरडियाजी जवां- 
मर्द थे। बोले खाना तो में आपको अपने घर खिलाऊगा | मले ही 
मुझे बिरादरी वाले खारिज करदें | मगर ठहरने का सवाल बिक है। 
हरिजनों के यहां हम लोग जान-बूककर ठहरना नहीं चाहते थे, क्योंकि 
इससे सवरणों के सहयोग का प्रश्न ओर जठिल होजाने की आशइ्ा थी | 
हमें तो उनका हृदय जीतना था--अ्रहिंसा व सहलियत से काम करना 
था। मैंने पूछा कोई धर्मशाला, सराय भी है या नहीं । 

“है तो, मगर उनके मालिक शायद ही हिम्मत करें ।! 

“यहां तो आर्यंसमाज की बड़ी धूम रहती है | क्या कोई आर्यंसमाजी 
भी ऐसा नहीं है, जहां हमारे ठहरने का प्रबंध होजाय १! 

“धर्मशाला तो एक आर्यसमाजी सेठ की ही है; पर उनमें मी इतनी 
हिम्मत नहीं है कि बिरादरी वालों का रोष सहन करे |? 

(धर्मशाला में किसी का क्‍या लेना-देना | वहां तो सभी यात्री ठहर 

सकते हैं। क्या यात्री के नाते हमें वहां ठहरने का अधिकार नहीं है। आप 
तो हमें वहीं ठहराइए--जब कोई निकालने आवेगा तब देख लेंगे |? 

यह विचार सब को पसन्द आया व चोरडियाजी ने कहा कि आपको 
निकालने की जुरंत शायद कोई न करे | 

तब हम लोग वहीं चलें | यादव-युवकों व बालकों व कुछ बड़े-बूढों 
से घिरा हुआ हमारा जलूस छावनी में चला । तो कोई हमें देखकर मुह 
बनाता, कोई दूसरी तरफ देखकर थूक देता, चेहरों पर घृणा का भाव 
भलकता हमने देखा | जीवन में ऐसे 'स्वागत' का यह पहला ही अवसर 
था। हमने इसे परमात्मा की कृग के रूप में ही अपनाया। जी में हुआ 
कि चलो यह भी एक नया अनुभव है, देखें इसमें से क्या नतीजा निकलता है। 

धमंशाला में टिक गये व चोरडियाजी के यहां मोजन करने गये | 
उनके घर में सेठानी से फरगड़ा होगया । वे पुराने विचार को हैं और 
अपने विचारों की बड़ी दृह भी हैं। इधर चोरडियाजी वैसे ही बात के 
धनी, आन-बान के आदमी । उन्होंने कह दिया-घर मेरा है, मिहमान मेरे 
बुलाये हैं, जरूर मेरे यहां भोजन करेंगे, तुम लोगों को ऐवराज हो तो 
दूसरे घर में चली जाओ, में उन्हें खाना बनाकर खिलाऊगा |” अब तो 
सेठानीजी लाचार होगई । 

पहुंचते ही परिस्थिति का अ्रध्ययन करना शुरू किया तो पता चला 
कि केवल सवर्णों का ही विरोध इस परिषद्‌ में नहीं है, बल्कि यादवों के 
चौधरियों व बड़े-बूढों का भी विरोध है। वे नवयुवकों के नेता श्री 
धनीरामजी से इस बात के लिए नाराज थे कि वह उनकी जात-पंचायत 
में दखल देते हैं व उनकी प्रतिष्ठा को गिराना चाहते हैं। मतलब कि परि- 
घद्‌ या उत्सव तभी सफल हो सकता था जब एक ओर यादतवों में एकता 
हों, फिर यादवों व सवणों में सहयोग हो । भीतरी व बाहरी दोनों कठि- 
नाइयों का सामना हमें करना था । 

हमारे धरंशाला में टिक जाने व चोरडियाजी के घर खाना खाने का 
असर यह हुआ कि सवरणों में जो सुधारक प्रदृत्ति के थे उनका कुछ होसला 

बढ़ा । फिर भी दिन में तो प्रायः सब हमसे मिलना टाल रहे थे, अतः 
दिन हमने मीतरी कठिनाइयों को समझने व दूर करने में बिताया। रात 
की १-२ आयंसमाजी हमसे मिले । उनकी सलाह से परिषद्‌ को सफल 
बनाने की योजना बनी । यादवों की फूट मिटाने की जिम्मेदारी मैंने ली; 
सवर्णों की सहानुभूति व सहयोग प्राप्त करने के लिए चोरडियाजी व अन्य 
एक-दो सुधारक मित्र उद्यत हुए । यह तय पाया कि स्थानिक लोगों के 
अलावा जो बाहरी सवरण नीमच, छावनी, बघाना, स्टेशन, आदि आस- 
पास हों, जिन पर यह बहिष्कार की तलवार न चल सकती हो, उन्हें 
उत्सव में बुलाया जाय, खास तौर पर लाने का प्रयत्न किया जाय । 

आन्तरिक एकता के लिए घनीरामजी व उनके युवकदल को मैंने 
बताया कि आप लोग पुरानी पंच-पंचायती के मामलों में दखल न दे | 
अलग संगठन करके अपना सुधार-कार्य जारी रक्खें | इससे बुड॒ढों की यह 
आशंका कि हमारा हक छीनना चाहते हैं, दूर हों जायगी। बुडढों व 
चौधरियों को समझाया कि युवक-दल जो कुरीतियों को दूर करना चाहते 
हैं, उससे आपका हिन्दू-समाज में दर्जा बढ़ेगा | आपकों चाहिए कि आप 
सुधारकों से नाराज न हों, बल्कि उनका बल बढ़ावें। युवकों को मेंने 
समझाया कि उत्सव का स्वागवाध्यक्ष अपनी पंचायत के बूढ़े चौधरी को 
बनाओ, जिससे उनकी यह आशंका आज से ही निर्मूल होने लगे कि 
युवक बड़े-बूहों का, पंच के मुखियाओं का मान-सम्मान नहीं करना 
चाहते । 

इन कठिनाइयों की वजह से पहले दिन पर्षिदू न हो सकी | लेकिन 
चारों तरफ से जो समाचार आने लगे उनसे यह निश्चय हो गया कि 
दूसरे दिन जरूर उत्सव हो जायगा, व उसमें कुछ सवर्ण भी आ सकेंगे । 

इधर विरोधी पक्ष॒वालों ने चारों ओर यह प्रचार कर दिया कि बाहर 
से जो लोग आये हुए हैं, वे आर्यसमाजी हैं, ताकि सनातनी और खिंच 
जाय । यदि हम यह प्रत्यक्ष साबित कर सके कि हम आर्यसमाजी नहीं हैं 
तो वातावरण के बहुत-कुछ बदलने की आशा थी। रात ही को मैंने 

सुझाया कि सुबह ही हम लोग नहा-धोकर तिलक लगाकर किसी राम- 
मन्दिर या कृष्णु-मन्दिर में दर्शन के लिए चलें। इससे बढ़कर प्रत्यक्ष 
प्रमाण हमारे सनावन-धर्मी होने का क्या हो सकता था १ फिर सोचा कि 
मन्दिर में चलने से या तो लोगों से, पुजारी आदि से रूगड़ा होगा, या 
बातचीत का सिलसिला निकलेगा । दोनों स्थितियां अपने लिए. शुभ 
ही होंगी । 

हम चारों जो मन्दिर में गये तो दरवाजे पर ही कुछ लोगों ने ठोका--- 
“यह मन्दिर है, आप कहां जा रहे हैं 

मैं-- भगवान्‌ के दर्शन करने जा रहे हैं, क्‍यों क्या मनाही है ?' 

वे लोग एक-दूसरे का मुंह देखने लगे । इतने में हम अन्दर चले 
गये; मूर्ति को प्रणाम किया व पुजारी ने चरणामत तथा तुलसीदल 
हाथ में रकखा, हमने भक्ति-भाव से अहण किया। इतने ही में कुछ 
लोग हमारे पीछे मन्दिर में धंस आये | किसी ने पुजारी से कहा--ये 
आयंसमाजी मन्दिर में घुस आये हैं, आप कुछ कहते नहीं । 

पुजारी के हृदय में भगवान प्रकट हुए--इन्हें कोन आर्यंसमाजी 
कहता है, मूर्ति को प्रणाम किया है, चरणोदक व ठुलसीदल लिया है, 
यों ही दूसरों को बदनाम करते हो !' 

हमारा आधा काम होगया ! तब मैंने उनसे शान्ति-पूर्वंक बेठ जाने 
के लिए, कहा व पूछा--'किसने कहा कि हम लोग आरयंसमाजी हैं । हम 
में सिर्फ एक ही--इष्णुच-द्रजी---आयसमाजी कहे जा सकते हैं, लेकिन 
ये भी मन्दिर में आये हैं । इसलिए कि भगवान राम व कृष्ण को वे महा- 
पुरुष जरूर मानते हैं। अगर आयंसमाजी मन्दिर में आते हैं तो इससे 
हमारा महत्त्व घव्वा नहीं, बढ़ता ही है। और आप लोग यह बिना बात 
का बदंगड़ क्‍यों बना रहे हैं। अपने ही भाइयों का बहिष्कार क्‍यों कर रहे हैं! 

उन्होंने इस पर यादवों की शिकायतें शुरू कीं व हमारा अपराध यह 
बताया कि आप लोग इनके तरफदार होकर आये हैं, इसलिए हम आप 
को भी नहीं चाहते ।” 

में--“किसने कहा तरफदार होकर आये हैं! हम हरिजनों में सुधार चाहते 
हें, उन्हें सफाई सिखाना, मद्य-मांस छुड़वाना, पढ़ाना-लिखाना चाहते हैं, 
क्या यह कोई बुरा काम है ! यदि यादव लोग सवर्णों के साथ कोई 
चुव्यंवह्ार कर रहे हों तो हम उनका समथन करने हरगिज यहां नहीं 
आये हैं | हमें आने से पहले आप लोगों के विरोध का पता भी नहीं था । 
अब तो हमारा यह भी फजं हो जाता है कि १-२ दिन ओर यहां रहें व 
आपके इनके सम्बन्धों को ठीक करादे । अगर इसमें यादवों का कहीं 
केसूर हमको दीखा तो हम जरूर उनको समझावंगे, ओर उसमे उनका 
साथ न देंगे। हम तो शुद्ध न्याय के हामी हैं, हमें उनका या आपका 
पक्ष लेना मंजूर नहीं है 

अब तो वे और सिव्पिठाये । कहने लगे तो “आपको हमारे पंचों से 
मिलना चाहिए |! 

“जरूर | हम सह मिलेंगे, उनकी शिकायतें सुनेंगे और उनमें जो 
वाजिब मालूम होंगी उन्हें जरूर दूर मी करेंगे । हम फूट डालने या बढ़ाने 
नहीं आये हैं, आपस में प्रेम, सहयोग व एकता की धारा बहाने आये हैं । 
पंचों से हम केसे व कहां मिल सकेंगे १? 

'उनसे पूछ कर हम लोग तीसरे पहर आपको बता सकेंगे ।? 

वो अब आप यह तो समझ गए. न, कि हम लोग आर्यंसमाजी नहीं 
हैं और जिन्होंने ऐसा प्रचार किया है उन्होंने हमारे साथ कितना अन्याय 
किया है ! ओर अन्याय के बल पर आप लोग यादवों को ओर हमें 
हराना चाहते हैं ! क्‍या यही सनातन धर्म है ? 

अब वे और शर्मिन्दा हुए । मैंने कहा--तों आपका यह कर्तव्य है 
कि जहां कहीं आप लोगों ने यह भ्ूंठ फैलाया है वहाँ-वहाँ इसका 
संशोधन करें।? 

मेरा खयाल है, कि इस काय-क्रम का अच्छा ही असर * हुआ | 
छावनी में यह बात अपने आप फेलने लगी कि ये लोग तो सनातन-घर्मी 
हैं। अब विरोधी पक्ष में ही एक दल हमारा समर्थक यदि नहीं तो हम- 

दर्द जरूर बनने लगा | 

रात को जल्सा हुआ | महोदयजी ने अपने भाषण में सवर्णों को 
राम व यादवों को लक्ष्मण बताकर दोनों को सहयोग व प्रेम से रहने व 
अपने रगड़ों-कगड़ों को मिटाने की अपील की, जिसका बड़ा असर हुआ। 
सवरण जो सभा में आये, वे दो तरह के थे। एक तो सीधे सभा में 
आकर बैठें--इनमें अधिकांश बाहरी लोग थे। दूसरे वे जो पहले तो 
फासले पर खड़े-खड़े तमाशा देखते रहे, पीछे धीरे-धीरे मण्डप के पास व 
अन्दर भी आ गये। इनमें अधिकांश सुधारक दल के आर्यंसमाजी 
अआ्रादि युवक थे । कुछ रुढिवादियों व बहिष्कारकों के लड़के भी थे | 

पहले दिन का उत्सव बड़ी सफलता से सम्पन्न हुआ | दूसरे ही 
दिन सुबह सुधारक-दल की तरफ से एक विज्ञप्ति छुपकर बंटी जिसमें 
बहिष्कारक पंचों से कहा गया था कि कल की सभा में फलाँ-फला 
सवरणों के घर के लोग उपस्थित हुए थे; बहिष्कार-प्रस्ताव के अनुसार या 
तो उनके खिलाफ कोई कारंवाई की जाय, नहीं तो आज हम खुल्लम- 
खुल्ला सभा में जावंगे ।! अब बहिष्कारक बड़ी पेचीदा हालत में पड़ 
गये। उन्हींभें से कुछ लोगों के लड़कों के नाम उसमें दिये गये थे | 
अब खिलाफ कारवाई करते हैं तो घर में ही झगड़े मचते हैं, फूट पड़ती 
है, नहीं करते हैं, तो आज बहिष्कार-प्रस्ताव की शान ही किर-किरी 
हुए जाती है । 

इस वातावरण में मैंने उन्हें अपनी तरफ से सम्देशा भिजवाया कि मैं 
आज आप मुखियाओं से खुद मिलना चाहता हूँ, जिससे आपके दुःख 
व कठिनाइयों के कारण जान सकू व हो सके तो उन्हें दूर करके यह 
आपस का झगड़ा खतम करा दू । वे इत्मीनान रक्‍्खें कि में आर्य-समाजी 
नहीं--सनातन-धर्मी हूँ. व सनातन-घर्मं का अपमान कदाषि बरदाश्त 
नहीं करूगा । 

एक बगीचे में पंचों से तीसरे पहर भेंठ हुई। उनकी दो आपत्तियाँ 
मुख्य थीं--एक तो यादव लोग हमको कुछ गिनते नहीं । दूसरे अछूत- 

पूजित मूर्ति का दर्शन निषिद्ध है, अतः वे अपने विमान न निकालें । यों 
उनमें जो मद्य-मांस-निष्नेघ व शिक्षा-प्रचार किया जाता है, उसके वे पक्ष 
में थे। परन्तु छूआहछूत उठा देना नहीं चाहते थे। पहली बात के बारे 
मैं मैंने उनसे कहा कि में यादवों से कहूँगा कि वे, जैसा कि महोंदयजी 
ने भाषण में कहा है सवर्णों को बड़ा भाई समझे और उनके साथ कोई 
दुव्यंबहार न करें | दूसरे प्रश्न के सम्बन्ध में मैंने उन्हें समझाया कि 
परमात्मा सबका एक है व सबको उसकी पूजा-अर्चा करने का अधिकार 
है। बल्कि जो पीड़ित व पतित हैं उनके लिए मगवान्‌ का भजन-पूजन- 
अचन और भी ज्यादा जरूरी है। आपको तो उल्टा उन्हें विमान 
निकालने आदि के लिए प्रोत्साइन देना चाहिए। आप खुद अपने 
दरवाजे बन्द करके मूर्ति के दर्शन तक नहीं करते हैं, यह परमात्मा का 
बड़ा अपराध व घोर नास्तिकता है। परन्तु परिडतों की व्यवस्था के आगे 
इन दलीलों का अ्रसर उन पर न हुआ । छुश्ााछूत कायम रखने के पतक्त 
में उनको दलीले पेय न्ट थीं जो अक्सर सनातनी कहे जाने वालों की ओर 
से दी जाती हैं। मेंने उन्हें समझाया कि इस प्रथा को अब“जारी रखने 
से किस प्रकार हिन्दू-धर्म व हिन्दृ.समाज की शक्ति दिन-दिन घय्ती चली 
जाती है। आध्यात्मिक दृष्टि से सब में एक आत्मा है, धामिक दृष्टि 
से वह ऊचा है जो त्यागी, न्‍्यायी, भला, परोपकारी व ईश्वर-मक्क है | 
इन गुणों से ऊचाई-निचाई आंकी जाती है न कि जात-पांत के लिहाज 
से। सामाजिक दृष्टि से हरिजन हिन्दू-समाज का अंग है ओर उसके प्रति अंग 
जैसा व्यवहार न किया जायगा तो वह हिन्दू-समाज से अलग हो जायगा। 
परूतु इनका भी उन पर कोई खास असर न हुआ | तब मेंने उनसे 
कहा--कम-से-कम उनके इस उत्सव में तो आप लोगोंकों बाधा न डालनी 
चाहिए। यह बहिष्कार का प्रस्ताव उठा लेना चाहिए। कल तो बहुतेरे 
सवर्ण उत्सव में आये थे, आज ओर भी ज्यादा आवेगे, अतः यकृत आप 
का रवैया आत्म-घावक ही साबित होगा । उन्होंने परिस्थिति की गंभीरता 
तो महसूस की, पर प्रस्ताव वापिस लेने में अपनी तोहीन समझी | जो 

शरीक हुए थे उनके खिलाफ कुछु करने-घरने की भावना भी उतनी तीत्र 
नहीं पाई गई। उन्होंने कह्--बहिष्कार तो ज्यादातर इस धारणा के वशी- 
भूत किया गया था कि आप लोग आर्यसमाजी हैं व अछूतों के तरफदार 
बनकर आये हैं | हम इनमें सुधार तो चाहते हैं पर अपने सिर पे बिठाना 
नहीं चाहते | मैंने समझाया कि छुआछूत को मिटाना उन्हें सिर पर 
बिठाना नहीं है, बल्कि अपने समाज के अंग में जो विष या पीब पड़ 
गया है, उसे बाहर निकालना है। उन्हें दलीलें कुछ जंचती तो थीं, पर 
समाज़ की कुप्रथाओं को मेठने का बल उनमें नहीं था । अस्त । 
दूसरे दिन सभा और भी उत्साह के साथ हुईं बहुतेरे सवर्ण, 
मुख्यतः आर्यसमाजी उसमें खुल्लमखुज्ञा आये। आज की कारंवाई--- 
प्रस्तावादि---ओऔर भी इस तरह की गईं जिससे सवणों के हृदय की कटुवा 
कम हो | यादवों की पृण सनन्‍्तोष रहा। चोरडियाजी बहुते आनंदित 
हुए । हम लोग मी अपने मिशन में सफल होकर लौटे । कृष्णचन्द्रजी 
ने कहा, 'उपाध्यायजी आपने दो महीनों का काम यहां दो दिन में 
किया है ।' 
हरिजनों ने एक मामला मेरे सामने पेश किया व सलाह पूछी । 
एक यादव इस बात पर अड़ गया कि मेरी शादी फलां लड़की से करो, 
नहीं तो में ईसाई या मुसलमान हो जाऊंगा । इस धमकी को सुनते ही 
मैं गर्म होकर बोला--वह अ्रभी मुसलमान या ईसाई हो जाय, इस तरह 
धमका कर कोई किसी की लड़की नहीं मांग सकता, न ले सकता है। आप 
लोग ऐसी धमकी से डर कर लड़की दे दोगे तो कल को किसी की बहू 
देने की नौबत आ जायगी | ऐसे नामाकूल आदमी तो ईसाई या मुस- 
ल्‍्मान हो जायं तो हिन्दू-धर्म का कुछ नहीं बिगड़ेगा, बल्कि उन्हीं धर्म 
बालों का नुकसान होगा; जो उन्हें अपने में मिलावंगे। ये गन्दे लोग 
हाँ भी रहेंगे, गन्दगी फैलावेंगे | वे बेवकूफ हैं, जो ऐसों को अपने धर्म 
में मिलाकर फूलते हैं। मेरी इस राय का उन पर अच्छा असर हुआ | 
मैंने यह भी कहा कि हरिजन होने का यह मतलब तो नहीं कि उनकी 

कोई इज्जत नहीं, उनमें धर्म-कर्म, न्‍्याय-नीति नहीं । यदि आपको 
हिन्दू-समाज में प्रतिष्ठा का पद पाना है तो अपनी इज्जत खुद 
बढ़ानी पड़ेगी । 

इस तरह इस नई कसोटी में पास होकर हम लोग अभिमान के 
साथ अजमेर लौटे | 


5 3 # 
का्ये-विस्तार 


जब में साबरमती से अजमेर यानी राजस्थान में आने लगा तब वहां 
केवल एक ही राजनैतिक संस्था सजीव थी व काम कर रही थी--राजस्थान 
सेवा संघ | उसका एक साप्ताहिक भी निकल रहा था--तरुणु राजस्थान! । 
१६२०-२१ के आन्दोलन में कांग्रेस संस्था बहुत जोर पर हो गईं थी, 
खिलाफत-आन्दोलन के समय तो कांग्रेस की शक्ति हिन्दू-मुसल्मान-एके 
की वजह से बढ़ गई थी। परन्तु बाद में नेताओं के आपसी मूगड़ों ने 
१६२६-२७ तक उसे इतना निबल बना दिया था कि कांग्रेसका साइनबोडर्ड 
ही उसके अस्तित्व की निशानी रह गईं थी। कांग्रेस के नाम पर सा्ब॑- 
जनिक चन्दा बन्द होगया था--मिलता नहीं था। देशी-राज्यों हें 
ग्वालियर में श्री पुस्तके साहब भिन्न-भिन्न रचनात्मक कार्मो के द्वारा जाग्रति 
कर रहे थे । १६२१ में इन्दौर में प्रजा-मण्डल जेसी संस्था बनाने का 
उद्योग श्री द्रविड़, सरवठे आदि सज्जन कर चुके थे, पर इस समय वह भी 
ठप हुई बैठो थी । श्री जमनालालजी व मणिभाई कोठारी कुछ रिया- 
सतों में घूमे-फिरे थे व खादी के लिए अनुकूल वायुमएडल बनाया था | 
हां, शेखावादी में अलबत्ते पाठशालाओं व सेवा-समितियों के रूप में सेठों 
की सहायता से कुछ जाणति के काम हो रहे थे। राजस्थान-सेवा-संघ के 
मित्रों से तो हमारी नीति-रीति मिलती नहीं थी, अतः उनसे मिन्न-माव 
रखने तक ही हमारी सीमा थी । कांग्रेस कमिटी एक तो कमजोर थी, 
दूसरे श्री सेटीजी उसकी भ्वागडोर संभाल रहे थे। मुझे कगड़ कर 

संस्थाओं पर कब्जा करने की नीति पसन्द नहीं है। अपनी सेवाओं के 
बल पर यदि संस्थाओं में हमारा स्थान होजाता हो तो वह मुझे 
अधिक प्रिय है। अ्रतः जब कभी पद या कब्जा करने के लिए, संस्थाओं 
में लड़ाई-भंगड़े होते हैं तो में तव्थ रहता हूँ। सिर्फ कांग्रेस-कमियी में 
ही ऐसे एक-दो मौके आये जब इस नीति में मुझे अपवाद करना पड़ा था। 
अतः फिलहाल राजनीति में न पड़ने की नीति रक्खी व चार दिशाओं में 
मेरे कार्य की शुरूआत होगई । (१) चरखासंघ के द्वारा खादी कार्य को 
जमाना व बढ़ाना । (२) सस्ता साहित्य मण्डल' के द्वारा साहित्यिक व 
राष्ट्रीय जाग्रति में सहायक होना (३) मजदूर-सेवा (४) बिजोलिया, जिसका 
बरणंन अब किया जायगा | 

जयपुर-राज्य में खादी का उद्रत्ति-कार्य होता था | परन्तु बिक्की प्रायः 
बाहर बम्बई, गुजरात आदि में होती थी। जरूरत इस बात की थी कि 
प्रान्त में ही अधिक बिक्री होने लगे । अतः राजस्थान में आते ही जहां 
एक ओर उत्त्ति केन्द्रों को जमाने व विकसित करने में, आरम्मिक 
कठिनाइयों को हल करके काम को आगे बढ़ाने में सहयोग दिया; जिसके 
फल-स्रूप अमरसर, गोविन्दगढ़ व बांसा के तीन क्षेत्र संगठित हुए, 
तहाँ खादी-फेरी व प्रद्शिनियों के द्वारा खादी-प्रचार की भी शुरूआत की | 
इन्दौर, उज्जैन व देवास में सबसे पहले मैंने खादी-फेरी का आयोजन 
किया, उसमें जो सफलता मिली उससे इन्दोर व उज्जैन के खादो- 
भण्डारों की नींव पड़ी। अजमेर में शिक्षा व कला परिषद्‌ के अवसर पर 
तथा भरतपुर में हिन्दी-साहित्य-सम्मेलन के अवसर पर ( १६२७ में ) 
खादी-प्रदर्शिनियां की गईं । 

इसी तरह बिजोलिया ( मेवाड़ राज्य ) में १-२ साल पहले से श्री 
जेठालालभाई बस्त्र-स्वावलम्बन का कार्य चरखा संघ के द्वारा कर रहे 
थे। ६ मई १६२७ के तरुण राजस्थान! में खबर छुपी कि--गत 
३ ता० को राजस्थान सेवा संघ्र' के तीन कार्यकर्ता, जो कि गाँवों में 
शान्ति-पू्वक केवल शिक्षा-प्रचार का कार्य रहे थे, और दो आदमी 


हु 

चरखा संघ के खादी का काम करते हुए गिरफ्तार कर लिये गए हैं । 
अण० भा० चरखा संघ के बिजोलिया के प्रमुख सशञ्बलालक से जमानत देने 
की कहा गया |” श्री जमनालालजी बजाज इन दिनों अ० भा० चरखा 
संघ के अध्यक्ष व राजस्थान-चरखा-संघ के एजण्ट थे। फिर मेवाड़- . 
राज्य के साथ पहले बात-चीत करके बिजोलिया में काम शुरू किया गया 
था। ऐसी दशा में इन गिरफ्तारियों पर उन्हें आश्चर्य व दुःख होना 
खाभाविक था। इस मामले की जाँच व सफाई करने के लिए वे खुद 
बिजोलिया गये--खादी-कार्यकर्ता के नाते में मी उनके साथ गया | 
पहले हम लोग उदयपुर गये जिससे वहाँ के अधिकारियों का पत्त मालूम 
हो जाय। इस यात्रा में मुझे सेठजी की कार्य-नीति व राजनीति-कुश- 
लवा को जानने का अच्छा अवसर मिला | 
अधिकारियों ने बवाया सेवा-संत्र के कार्यकर्ता शिक्षा आदि के 
नाम पर छिंपे-छिपे राजनैतिक कार्य करते हैं। उन्हींने अपने दो आदमी 
चरखा संघ में घुसा दिये हैं व वे खादी की शआराड़ में राजनैतिक प्रचार 
करते हैं। आपसे बात हुईं थी कि खादी वाले सिर्फ खादी का ही काम 
करेंगे, इसका भंग आपके लोगों ने किया है, व इसीलिए उनकी गिर- 
फ्वारी की है |? 
जम०--मैं तो ऐसा नहीं समझता, पर, यदि ऐसा है तो में अवश्य 
इसकी जाँच करू गा व यदि आपकी जानकारी सही है तो में ऐसे कार्य- 
कर्ताओं को चरखा संघ में नहीं रखना चाहूँगा । हमारी नीति तो साफ व 
खुली है, जो कहेंगे वही करेंगे। लेकिन गिरफ्तार करने से पहले यदि 
आप मुझे; यह सूचित कर देते कि आपके कार्यकर्ता वचन-मभंग कर रहेहें तो 
सम्भव था कि या तो में खुद उन्हें राजनैतिक काम से छुड़ा देता या चरखा 
संघ से हटा देता । आपने गिरफ्तार करके रियासत के खिलाफ भी प्रचार 
करने का मौका दे दिया व हम लोगों में भी ग़लत-फहमी पैदा होने 


का सामान उपस्थित कर दिया। अब अच्छा हो कि आप उन्हें 
छीड़ दे व में सारी स्थिति सम्माल लूगा !? 

“अब तो हम उन्हें तमी छोड़ सकते हैं जब आप यह बायदा करें कि 
पथिकजी के कोई आदमी खादी-कार्यालय में न आयें न ठहरने पा । 
पथिकजी बड़े चाल-बाज आदमी हैं, हमें उनपर तनिक भी विश्वास 
. नहीं हैं, भले ही आप उन्हें देश-भक्त माने ।' 

'परथिकजी से हमरा नीति-भेद जरूर है; पर हम उन्हें अवश्य ही 
देश-भक्त मानते हैं, ओर कृदापि इस शर्त को मंजुर नहीं कर सकते 
कि वे या उनके आदमी खादी-कार्यालय में न आवबे न ठहरें । 
ग्रतिथि-रूप में हर किसी को हमारे यहाँ आने का अधिकार है व रहेगा ! 
हाँ, यदि पिथिकजी के आदमी कोई राजनैतिक काम खादी-कार्यालय 
से करना या कराना चाहेंगे तो हम जरूर उन्हें मना कर देंगे। क्योंकि 
हमने आपसे वादा किया है कि खादी-कार्य के साथ हम कोई राजनैदिक 
कार्य नहीं करेंगे, इसलिए नहीं कि हम राजनैतिक कामों से डरते हैं, या 
उसे बुरा समभते हैं | ब्रिटिश भारत में तो हम गले-गले तक राजनैतिक 
कामों में डबे हुए हैं, में खुद कार्य-समिति का सदस्य हूँ। परन्तु देशी 
रियासतों में हम अभी राजनैतिक काम नहीं करना चाहते और वह भी 
खादी या किसी दूसरे काम की आड़ में तो हरगिज़ नहीं ।' 

“अप तो बड़े होशियार लोग हैं । पहले खादी-काम के ज़रिये अपना 
संगठन दृढ़ कर लेंगे, पीछे एक दिन घोषणा कर देंगे कि अब हम राजनेतिक 
काम शुरू करते हैं, तो हम आपका क्या कर लेंगे १ 

“हाँ, जरूर ऐसा हो सकता है; पर खादी की आड़ में हम ऐसा 
हरगिज नहीं करते, न करेंगे। इतना ही हमारा वादा आपसे है। आगे 
यदि हमारा इरादा बदलेगा तो पहले आपको उसकी सूचना दे देंगे व 
फिर कोई दूसरा या राजनैतिक काम करेंगे |! 

लेकिन उस अवस्था में आपके काम को बन्द कर देना, या आपके 
प्रभाव को वहां से हटा देना हमारे लिए बहुत मुश्किल होगा, तो हम 
अभी से क्यों आपकी जड़ जमने दें ! 

“हाँ, पर जड़ न जमने देना तो आपके द्वाथ में नहीं है । जब हम 

यह वादा करते हैं कि खादी का ही काम करेंगे, उसकी आड़ में राज- 
नेतिक काम न करेंगे, तब आप खादी-काम को रोक भी केसे सकते हैं ! 
ओर रोकेंगे तों आप ही की बदनामी होगी कि खादी जैसे गरीबों की 
सेवा करने वाले रचनात्मक काम को मी ये रोकते हैं। जनता की सेवा 
भी नहीं करने देना चाहते | 

नअ्रब रहा यहकि खादी काम जमने पर हम जरूर राजनैतिक काम 
कर सकते हैं ओर यदि हमारा दल-बल मजबूत है ओर आप बुद्धिमान्‌ 
होंगे तो हमसे समझौता कर लेंगे। नहीं तो आपकी हमारी भिड़न्त हो 
जायगी, फिर नतीजा जो भी निकले |! 

अन्त में पथिकजी को या राजनैतिक काम करने वालों को खादी- 
कार्यालय में अतिथि-रूप में भीन ठहरावें--यह शर्व राजवालों ने 
वापिस ले लो ओर हम लोग बिजोलिया खाना हुए । 

वहाँ जो तहकीकाव की गई तो मालूम हुआ कि मेवाड़-राज्य को 
उन गिरफ्तार शुदा खादी-कार्यकर्ताओं पर सन्देह करने के कुछ कारण 
थे। खादी-संचालक को कार्यकर्ताओं के सम्बन्ध में अधिक सावधान 
रहने के लिए कहा गया व मुझे जहाँ तक याद है, बाद में दोनों खादी- 
कार्यकर्ता छोड़ दिये गये थे। 

जब जमनालालजा उदयपुर में थे तभी वहाँ के किसानों की बन्दों- 
बस्त सस्बन्धी शिकायतें उनके सामने आ चुकी थीं। मेवाड़-राज्य ने 
ब्रिजोलिया के किसानों के साथ हुए अपने समझौते के अनुसार वहाँ 
बन्दोब॒स्त कराया जिपमें किसानों को शिकायव हुई कि लगान बढ़ गया । 
अतः उन्होंने लगान कम करने या फिर से बन्दोबस्त करने की मांग पेश 
की थी, ओर उसके मंजूर न होने की अवस्था में राजस्थान-सेवा-संघ के 
मित्रों की सलाह से विरोध-स्॒रूप सारी जमीन का इस्तीफा पेश कर दिया 
था, व वह मंजूर मी हो चुका था। किसानों को व उनके सलाहकारों को 
यह आशा नहीं थी कि अव्वल तो राज इस्तीफे मंजर कर लेगा, और 
यदि कर भी ले तो जमीन जोतने बोने के लिए दूसरे लोग तैयार न होंगे 


१३६ साधना के पथ पर 


वहाँ की किसान-पंचायत के संगठन पर उनका पूरा विश्वास था। पर 
अन्त में यह चाल .फंस गई व किसानों ने चाह्य कि जमनालालजो अपमे 
प्रमाव-बल से इस समस्या को हल करादे | इधर राज्य के तत्कालीन 
रेविन्यू मेम्बर मि० ट्रेंच भी, जिन्होंने बिजोलिया में बन्दोबस्त कराया था, 
चिन्तित थे कि प्रजा में किसी तरह शान्ति हो और उन्होंने भी जमना- 
ज्ञालजी से कहा था कि आप बिजोलिया जाते हैं तो किसानों के प्रश्न 
को भी समझ लें व उन्हें शान्त करने का उपाय करे । 

जमनालालजी की परिभाषा के अनुसार यह राजनैतिक प्रश्न था। 
अतः उसमें वे मध्यस्थ की सिति रख कर उसे सुलझा सकते थे । इस 
यात्रा में बिजोलिया का वस्त्र्खावलम्बन-कार्य जो भेंने देखा तो उस 
पर मुग्ध हो गया। मैंने जमनालालजी से कहा--सच्चा काम इसी 
लाइन पर हो सकता है। उत्तत्ति-ब्रिक्री वाला काम यों ही है, यह हम 
देश सेवकों को उल्या बनिया-मनोवृत्ति का बनाता है। वे इस बात के 
तो कायल थे कि वस्त्र-सावलम्बन ही असली खादी-कार्य है; परन्तु एक 
तो इसके लिए गांव में रह कर काम करने वाले त्यागी सेवक नहीं मिलते, 
दूसरे किसानों से खुद काम करवा लेना बड़ा कठिन है। अतः वे इसे 
बहुत श्रम व समय-साध्य काम समझते थे | इसी समय मैंने “वस्त्र- 
खावलम्बन बनाम उत्पत्ति-बिक्री' नामक एक लेख तैयार करके पूज्य बापू 
जी को भेजा जिसमें वस्त्र-खावलम्बन की महत्ता व उत्पत्ति-बिक्की वाली 
खादी की कमियां बतलाई गई थी | बापू ने कहा--वस्त्र-खावलम्बन की 
महत्ता वाला भाग छापना मुनासिब होगा; उद्मत्ति-बिक्री की कमियां वाला 
छापने से हानि होगी । लोग वस्त्र-खावलंबन तो अपनावेंगे नहीं, उत्पत्ति-बिक्री 
से अलबत्ता पराड्मुख होजायंगे । आज (१६४५ में) बापूजी चिल्ला-चिह्ना 
कर कहने लगे हैं कि उत्तत्ति-बिक्री बन्द हो जाय तो मुझे रंज नहीं । वस्त्र- 
स्वावलम्बी एक भी व्यक्ति होगा तो मैं उसे लेकर नाचूगा। मेरे जी में 
पहले भी आया करता था, व अब भी आता है कि उसी समय 4दि 
बापुजी को किसी तरह यह जंच जाता तो वास्तविक. खादी की ओर 

न्स््पा 


देश ने बहुत प्रगति कर ली होती। परन्तु काम के होने का जब समय 
आता है, तभी होता है । बापूजी को जंचने के लिए आज की घटनाएं 
व परिस्थिति अनुकूल हुईं । जो हो, बिजोलिया वस्त्र-खावलम्बन के 
महान्‌ प्रथम प्रयोग व प्रयत्न के रूप में खादी-इतिहास में अमर रहेगा । 
इसमें वहाँकी जिस पंचायत के संगठन से बहुत अनुकूलता पैदा हुई वह 
भी राजस्थान के किसानों में राजनैतिक जाणति व निःशस्त्र लड़ाई के 
इतिहास में अमर रहेगी | इसका वर्णन अगले प्रकरणों में | 
_० ६२६ $२+ 

जब में राजस्थान में आने लगा तो मैंने अपने मन में यह हिसाब 
लगाया था कि कितना काम होजाने पर अपना कार्य सफल या समाप्त 
मानू गा। वास्तव में सफलवा या असफलता का या समासि का ऐसा 
हिसाब लगाना बड़ा कठिन है। जिसे आप सफलता मान लेते हैं उसे 
दूसरे ओर ही कुछ समभते हैं व जिसे आपने समाप्ति मानली है, उसे 
दूसरे आरम्भ भी नहीं मानते | इसके अलावा भी सफलता-समाप्ति आदि 
की सीमायें हैं । जिन परिस्थितियों में हमने विचार किया था, वे बदल 
जाती हैं। खुद हमने जिस अवस्था में संकल्प किये होते हैं, वह भी वैसी 
नहीं रहतीं। जिन साधनों का हमने हिसाब लगाया था; उनमें मी बहुत 
कमोबेशी होजाती है। देवी कारणों का तो कोई आजतक हिसाब लगा 
भी नहीं पाया। इतनी अनिश्चित अवस्थाओं में या वो ऐसा हिसाब 
लगाना मनुष्य की मूर्खता ही है, या बहुत मोगा व अनिश्चित जैसा हिसाब 
केवल अपने सन्तोष या मार्ग-दर्शन के लिए बनाया जा सकता है, दूसरों 
को सन्तोष देने के लिए नहीं। अतः जहां सफलता का ढिंढोरा दुनिया 
में पीटना निरर्थक है, क्योंकि वह केवल आत्म-सन्तोष की वस्तु है, तहां 
दुनियां, जिसे असफलता कहती है उससे निराश, दुखी, हतोत्साह या 
दुनियां के प्रति अनुदार होने की भी आवश्यकता नहीं है | मनुष्य जो 
हिसाब लगाता है. वह सच पूछिए तो अपने लिए लगाता है; अतः 

अपनी सफलतवा-असफलता का उत्तर, यदि वह सही-सही मिल सकता हो 
तो खुद अपने अन्दर से ही मांगना चाहिए. | दुनियां तो आखिर ऊपरी 
बातों को देखती, ऊपरी परिववन, सुधार-बिगाड़, उनन्‍नति-अवनति का 
लेखा वह रख सकती है, लेकिन आपमें भीतरी क्या हानिलाम हुआ 
है, आपको मानसिक, बौद्धिक, नेतिक, आर्थिक क्या लाभ-हानि हुई है, 
सफलता-अ्रसफलता मिलोहे, इसका अन्दाज सहसा उसे नहीं हो सकता । 
लेकिन आपको, यदि आप आत्म-निरीक्षण के अभ्यासी हैं, एक साधक, 
सिपाही, शिष्य या विद्यार्थी का-सा जीवन आपने अपना मान या बना 
रक्‍खा है, जरूर उसका ज्ञान व अनुभव हो सकता है। यों भी आज 
नहीं तो कल संसार को आखिर वही बात माननी होगी जो मेरे दिल में 
से उठी है, क्योंकि वैसा ही मेरा सतत प्रयत्न रहेगा और बहुत-कुछ वैसा 
ही असर समाज या संसार में उसका दीख पड़ेगा। जो हो; मेंने अपनी 
हेसियत एक साधक या सिपाही कौ--आरत्मिक जगत्‌ का साधक, राष्ट्रीय 
जगत्‌ का सिपाही--मानी है, अतः मैंने एक सिपाही के नाते यह अंदाज 
बांधा था कि यदि १०० अच्छे कार्यकर्ता गांधीवादी राजस्थान में बन 
जाये, १०० अच्छी पुस्तकें सस्ता मंडल से निकल जायं, 'मालव-मयूरः 
स्वावलम्बी हो जाय, खादी की जितनी उत्पत्ति राजस्थान में होती है, वह 
वहीं बिकने लग जाय, इतनी राजनैतिक जाग्ति प्रान्त में हो जाय कि 
कांग्रेस का अधिवेशन हो सके व पूज्य बापू का एक दौरा राजस्थान में 
कराया जा सके तो अपना राजस्थान आना सफल हो जायगा | आत्मिक- 
साधक के नाते सत्य व अहिंसा की ही साधना मैंने अपने सामने रक्‍्खी 
थी । अब तो कुछु समय से अद्देत-साधना भी उसमें जुड़ गई है। 
अहिंसा में मेंने यह आदर्श सामने रक्‍्खा था कि हं ष, क्रोध व प्रति- 
हिंसा का भाव भी मन में न पेदा हो । द्वेघ का अभाव तो में पहले से 
ही अपने अन्दर अनुभव करता हूँ; परन्तु क्रेधच जरूर आ जाता था, अब 
भी भल्लाहट बाज-बाज मौके पर व बाज-बाज व्यक्तियों के सामने आ ही 
जाती है। अतः मैंने सामान्यतः अब यह परीक्षा अपनी अहिंसा- 

है कि में अपने हर कार्य के अन्त में यह हिंसाब लगाता हूं कि इसमें मेंने 
क्या खोया व क्या कमाया ? कमाई में भी में नैतिक व आध्यात्मिक 
कमाई को ज्यादा महत्व देता हूं। यही कारण है जो में कभी-कभी नेतिक व 
आध्यात्मिक दृष्टि से व्यावह्यरिक कार्यों की उपेक्षा कर जाता हूं और मित्रों 
से 'मूखता' का प्रमाण-पत्र प्राप्त कर लेता हूं। चूंकि मेश सच्चा सामु- 
दायिक सेवा-जीवन राजस्थान में आने के समय से ही शुरू होता है, मेंने 
यह ठीक समझा कि में अपने तत्सम्बन्धी आदर्श का चित्र भी पाठकों 
के सामने रख दूँ जिससे वे यहां की घटनाओं व कार्यावलियों को उसके 
प्रकाश में देख व समर सके | 

बिजोलिया जाने पर जहां वस्त्र-स्वावलम्बन-कार्य ने मुझे आकर्षित 
किया, तहां, वहां की किसान-पंचायत व उसके स्थानिक सलाहकार श्री 
माणिकलालजी वो ने भी आकर्षित किया | बिजोलिया वास्तव में ही 
भाग्यवती भूमि है। पस्मार वंश के राबजी का शासन वहाँ है। पथिक 
जी जैसे क्रान्तिकारी भावनाओं वाले पुरुषार्थी वहाँ पहुँचे । उनके त्याग- 
शील देश-भक्तक मित्रों व साथियों ने उसे जगाया व पंचायत की स्थापना 
द्वारा संगठित किया । फिर ठिकाने से लागों व अबवाबों के लिए. बड़ी 
लड़ाई लड़ी, जिसमें बहुत कामयाबी हुई। उसके बाद श्री जेठालाल 
भाई जेसे सेवा-भावी प्रणवीर वहाँ पहुँचे, माणिकलालजी जेसे सच्चे 
सेवक व नेता वहाँ उत्पन्न हुए, जमनालालजी जेसे प्रतापी नेता ने उसे 
अपनाया, ये सब उसके भाग्यशाली होने के ही लक्षण हैं । इस यात्रा 
में मेने किसान-पंचायत व किसानों की वर्तमान समस्या का भी थोड़ा 
अध्ययन कर लिया। हमारी यही यात्रा निरमित्त बनी है आगे किसान- 
पंचायत से मेरा सम्बन्ध स्थापित करने में । 

जब किसानों ने देखा व पथिकजी ने भी अनुभव किया कि पंचायत 
की रीति-नीति में परिवर्तन हुए बिना यह समस्या हल नहीं हो सकती, तब 
किसान-पंचायत की ओर से जमनालालजी के सामने यह समस्या हल 
के लिए रक्‍्खी गई । उन्होंने कहा, यदि पंचायत गांधी-नीति पर चलना 

चाहे तो में दिलचस्पी ले सकता हूँ ओर वभी इसका हल मेरे द्वारा निकल 
भी सकता है। पंचायत ने इस स्थिति को मंजूर किया, पथिकजी ने 
खुद पंचायवं को अपना इस्तीफा भेजा व पंचायत की इच्छा वथा 
जमनालालजी की सलाह से मेरा नाम पंचायत के सलाहकार की जगह 
रक्‍्खा गया | तब मेंने जाकर वहाँ सारे प्रश्न का अच्छी तरह अध्ययन 
किया व फिर राज्य से समभौते का प्रयत्न किया । निश्चय ही जमनालाल 
जी इसमें मेरे पथ-प्रदर्शंक रहे। जब तक वे जीवित रहे, राजस्थान में 
उन्हें ही मैंने अपना पथ-प्रदर्शक माना था। अब मी उनकी आत्मा से 
प्रेरणा व उनके जीवन-कार्यों से प्रकाश पाता रहवा हूं। जहां नैतिक तर 
सैद्धांतिक विषयों में पूज्य बापूजी मेरे पथ-दर्शंक हैं तहां व्यावहारिक सम- 
स्याओं में जमनालालजी पथ-प्रदर्शांक रहे हैं | 

बिजोलिया उदयपुर राज्य का ठिकाना है। जागीर नहीं, पहले स्वतन्त्र 
राज्य था, पीछे उदयपुर में शामिल्र कर लिया गया। नीमच स्टेशन 
( मालवा ) से कोई ५५ मील पूर्व की ओर 'ऊपर माल” नामक पठार 
पर बसा हुआ है। इसकी आबादी १५००० के लगभग है जिसमें में 
१०,००० से ऊपर किसान हैं। लगान के अलावा कई तरह की लगभग 
८० किस्म की, बेजा लागें इन पर लगती थीं। यों तो किसान लोग 
अस से अपनी तकलीफ मिटाने की कोशिशें कर रहे थे | परन्तु श्री पथिकजी 
ने जाकर उनमें जागतिं व ठोस संगठन किया । कोई आठ वर्ष के आंदो- 
लन और चार वर्ष के सत्याग्रह (लगान बन्दी) के बाद ७ फखरी श६२२ 
को राजपूताना के ए० जी० जी० मि० हालैण्ड के रोबरू ठिकाने व 
किसानों के बीच एक समझौता हुआ, और दूसरी कई शर्तें तय पाई, 
कई लागे उठा दी गई । 

इस समभौते में यह तय पाया था कि नया बन्दोबस्त:१अक्टूबर, १६२२ 
में शुरूहोजाय । इससे पहले 'लाया-कृता' ( अर्थात्‌ पैदावार का एक 
ऋश, जो प्रतिवर्ष तय हो जाया करता था) का रिवाज था | इस शर्त के 
अनुसार मेवाड़-राज्य के बंदोबस्त के हाकिम मि० ट्रेच की देखरेख में 


१४२ साधना के पथ पर 


बंदोबस्त हुआ । उसमें किसानों को आम तौर पर यह शिकायत रही कि 
जमीन पर, खासकर माल ( 'र०7-7४78०८८० ) जमीन पर लगान 
बढ़ा दिया गया । उनका कहना था कि १६२२ के फैसले के बाद लगान 
४२,६५५) लिया जाता था । सो नये बंदोबस्त में वह ४३,२४७) 
होगया | अ्रथात्‌ १०,२६२) की वृद्धि हुईं। किसानों को इस बढ़ती 
की खास शिकायत थी। दूसरे 'छुटूंद' नामक एक लाग किसानों को 
देना पड़ता था | बिजोलिया के राबजी उदयपुर रियासत को जो कर देते 
हैं वह ठिकाने की आमदनी का छुठा हिस्सा होता है,. इसलिए “छटूंद' 
कहलाता है। १६२२ के फैसले की शर्त के अनुसार वह २,२२४ रु० लिया 
जाना चाहिए, परन्तु बंदोबस्त के बाद वह ३,६६०) अर्थात्‌ फी आना 
रुपया कर दिया गया। किसानों की मांग थी कि वह कम किया जाय 
ओर समभौते के अनुस।र लगान में शामिल कर दिया जाय, अलग न 
लिया जाय । 

१६२२ के फैसले के बाद दो-एक साल फसलें गल गई थीं, किसान 
उनकी माफी चाहते थे । सरकार ने लगान स्थगित कर दिया था, माफ 
नहीं किया था । 

समभोौते के अनुसार ३०) मासिक जो किसान-अश्चातउव को मिलना 
चाहिए था, वह बंद कर दिया गया | 

बंदोबस्त संबत्‌ १६८३ में हुआ | लगान-बुद्धि के कारण किसान 
पट्टे लेना नहीं चाहते थे। राज वालों ने कहा--यह खिलाफ कानून 
है, पट्टे लेकर अपना उचञ्र करों | तदनुसार उन्होंने दरख्वासतें दीं ओर 
अपनी आमदनी खच का हिसाब भी पेश किया | कोटा की रेठ स्वीकार 
करने की उन्होंने इच्छा प्रदर्शित की। कोटा में जिस जमीन का रेट 
६) बीघा थी उसीको बिजोलिया में ८) बीघा लगाया गया था। कोय 
बिजोलिया का पड़ौसी राज्य है। पर राज्य में उनकी सुनवाई नहीं हुई । 
तब किसानों ने लगान-बृद्धि तथा दूसरी तमाम शिकायतों के विरोध में 
उनके ठत्कालीन सलाहकार श्री पथिकजी की सलाह से, उन शिकायतों के 


जज 


की के अल, 

दूर होने तक माल जमीन का इस्तीफा देदिया। इस्तीफा पेश करने के 
समय ट्रेच साहब ने किसानों से कहा था कि तुम ऐसा मत करो, जमीनें 
फिर वापिस नहीं मिलेंगो । महकमे खास में अपील करो, उसे बंदोबस्त 
बदलने का अधिकार है | पर किसानों को उनके आश्वासन पर भरोसा न 
हुआ | माल जमीन कुल ८०,००० बीघा थी जिसमें ६०,००० बीघा का 
इस्तीफा देदिया गया था। ३२८६५ किसानों ने इस्तीफे दिये। राज ने 
“इस्तीफे मंजूर कर लिये और दूसरे लोगों से जमीने जुतवाने की कोशिशें 
कीं। कहीं लालच और कहीं धमकी व सख्ती के वल पर कुछ जमीन 
राज ने दूसरों को देदीं और कुछ कातो पद्धा भी कर दिया। पढ्दा 
करा लेने वालों में विशेषतः राज-कर्मचारी, महाजन, ओर बलाई 
( हरिजन ) लोग थे। 

जब जमनालालजी बिजोलिया गये तो ट्रेच साहब ने उनसे कहा था 
कि बिजोलिया के इस भगड़े में दिलचस्पी लेकर आप इसे मिट्वाद । 
उन्होंने उनके सामने अपनी यह नीति स्पष्ट की थी कि यदि अधिकारी व 
किसान दोनों चाहे तो मुझे दिलचस्पी लेने में कोई आपत्ति नहीं है। 
किसानों ने भी उनकी सहायता चाही व किसान-पञ्चायत ने बाद में मुझे 
जोर देकर लिखा मी कि हमें इस समय आपकी मदद की सख्त जरूरत 
है। तब श्री जमनालालजी की सलाह से में बिजोलिया गया व महसूस 
किया कि यदि किसानों की इस समय सहायता न की गई तो उनका 
पञ्चायत का सज्ञठन भी टूट जायगा व लोग निराश होजायंगे ! कोई 
उपाय न देख वे एक बार सत्याग्रह कर डालने की सोच रहे थे। जब 
पञ्मायत ने मुझे बाजाब्ता अपना सलाहकार चुन लिया व राज को भी 
इसकी इत्तला दे दी तो मैंने उन्हें सलाह दी कि अधिकारियों से मिल- 
जुल कर पहले समझौते का यत्न करना चाहिए व तबतक सत्याग्नह 
या लगानबन्दी की बात स्थगित कर देनी चाहिए । 

फिर में ठिकाने के रावजी, कामदार तथा मेवाड़ राज्य के बन्दोबस्त 
हाकिम मि० ट्रेंच से मिला | ट्रेच साहब से मेरा परिचय नहीं था। 

जमनालालजी ने उदयपुर में चलते-चलते यो ही नाममात्र का परिचय 
कराया था। मैं जब उदयपुर पहुँचा तो श्रोमोहनसिंहजी मेहता मिलनेआये, 
जो उस समय ट्रेच साहबके सहायक अधिकारी थे | उन्होंने पूछा ट्रेंचसाहब 
से आपका परिचय है ? मेंने कह्य--“नहीं के बराबर । उन्होंने कहा-- 
मेरी स्थिति बड़ी नाजुक है, में उन्हींके सहायक के पद पर हूं। मैंने 
कहा, आपसे जिक्र निकल पड़े तो इतना जरूर कह दीजिए कि गांधीवादी 
हैं और उन्हींकी पद्धति पर देशी-राज्यों में काम करने के हामी हैं । 
जमनालालजी के आदमी हैं, यह भी ठीक समझे तो कह दीजिए | 

मुझे बिजोलिया के कार्यकर्ताओं व किसानों के मुखियाओं ने कह 
रक्‍्खा था कि ट्रेच साहब का भरोसा नहीं । आप जो कुछ बात करें वह 
पक्की करें--ऐसा न हो कि पीछे धोखा होजाय | हम भुगत चुके हैं । 

ट्रेच साहब बड़ी अच्छी तरह मिले। मैंने उन्हें बताया कि किस 
तरह किसान-पशञ्चायत की रीति-नीति में परिवर्तन होगया है, वह अब 
महात्माजी की लाइन पर चल रही है। में उनका बाजाब्ता सलाहकार 
हूं, आपसे जो कुछ तय हो जायगा उसे उससे मनवा सकू गा, ऐसी 
स्थिति में हूं। वे सब तरह से निराश होकर फिर सत्याग्रह की सोच रहे 
हैं। मैंने उन्हें समझाया है कि महात्माजी का वरीका यह है कि पहले सम- 
भोते का हर तरह प्रयत्न कर लेना चाहिए, जब सम्मानपूर्ण समझौता 
किसी तरह सम्मवनीय न हो तब और तभी सत्याग्रह का अवलम्बन करना 
चाहिए। यद्यपि उन्हें अब सममोते की भी कोई आशा नहीं रही है तो 
भी उन्होंने मुझे एक मोका देने का निश्चय किया है जिसके फल-स्वरूप 
में आपसे मिलने आया हूँ। यदि आप वहां शांति चाहते हैं, तो उसके 
लिए. यह अच्छा अवसर है ओर आप मेरी शक्ति व प्रभाव का उपयोग 
वहां शान्ति स्थापना में कर सकते हैं । 

खुद रावजी व कामदार तो सुलह के पक्ष में थे ही, पर मेवाड़नराज्य 
की अनुमति के बिना वे कुछ नहीं कर सकते थे, अतः मैंने ट्रेच साहब पर 
उनकी मावनायें मी प्रकट कीं व कहा कि अब यदि सममौता न हो पाया 

तो इसकी जिम्मेदारी मेवाड़-राज्य पर रहेगी। तब ट्रेंच साहब ने कहा-- 
“हम भी बिजोलिया में सुलह चाहते हैं, फिर से उसे तूफान का केन्द्र 
नहीं बनने देना चाहते |” 

तो में मी किसानों की तरफ से आपको आश्वासन देना चाहता हूँ 
कि वे भी तभी सत्याग्रह का अवलम्बन करेंगे जब में सममोते के प्रयत्न में 
हर तरह विफल हो जाऊंगा। में भी उनकी वरफ से शांति का ही 
पैगाम लेकर आपके पास आया हूँ ।' 

आर समभोते की शर्तों पर बातचीव चली । 


“आई ३७ ६--- 


बिजोलिया-समझोता 

मैंने किसानों से ज्यादा-से-ज्यादा शर्ते मांगी व कम-से-कम प्राप्ति 
पर सन्तोष कर लेने की स्वीकृति ले ली थी। उन्होंने कह दिया था कि 
यदि जमीन भी सम्मान-पूर्वक वापिस मिल जाये तो हमें सन्तोष होगा । 
मैंने अधिकतम शर्तें ट्रेच साहब के सामने रक्खीं-- 

( १) लगान चोथाई कर दिया जाय, या फिर से बंदोबस्त 
किया जाय | 

( २ ) इसी हिसाब से कसरात व बकायात कम कर दी जाय॑। 

(३ ) रोली की फसल की छूट १२ आना की जाय | 

(४ ) छुटूद १६२२ के फैसले के अनुसार रहे ओर वह लगान में 
शामिल कर दिया जाय, अलहदा न रहे । 

( ४ ) लगान व कसरात की छूट बन्दोबस्त के शुरुआत से दी जाय । 

( ६ ) गलत फसल के लिए, फसल खराब हो तो, आठ आने वक 
छूट मिलनी चाहिए । 

(७ ) इस्तीफाशुदा जमीने वापिस लौठाई जाये। 

(८ ) १६२२ के फैसले की जो शर्तें ब्रोड़ी गई हैं उबकी पूर्ति 
की जाय । 


१४६ साधना के पथ पर 


इसके पहले बावचीव के सिललिले में ट्रेच साहब मुझसे पूछ बैठें--- 
किसानों का मेरे बारे में क्या कहना है ! मेरे मुह से हठात्‌ू निकल पड़ा- 
“किसान आपको धोखेबाज सममते हैं। उन्होंने मुझे चेतावनी देकर भेजा है कि 
ट्रेंच साहब मिठ-बोले आदमी हैं, उनके जाल में कहीं फंस मत जाना ।! 
मेवाड़ भें शायद ही इतना स्पष्ट व खरा जवाब उनको किसी से मिला हो । 
एक यूरोपियन और फिर ऐसा हाकिम, जिसका मेवाड़ के शासन पर सर्वा- 
धिक प्रमाव हो, उसकी शान में ऐसा कहने की कोन हिम्मत कर सकता 
था १ उन्होंने शायद इतने साहस की मुझसे उम्मेद भी न की होगी। 
वह फक होकर मेरा मुह देखने लगे | तब मेंने सोचा कि इस जबाब से 
कहीं अपना काम बिगड़ न जाय ? मैंने बात संभालने के लिए तुरन्त कहा- 
'लेकिन यह तो उनकी राय है । मैंने अमी तक इस पर कोई राय कायम 
नहीं की है। में तो अपने ही अनुभव से किसी के बारे में राय 
बनाता या बिगाड़ता हूँ । मेरा आपसे यह पहली बार ही साबका पड़ा 
है। जैसा अनुभव होगा वैसी हीं राय बनाऊंगा । आपने पूछा तो मैंने 
किसानें| को राय बता दी। इससे आप यह भी समझ सकेंगे कि मेरा 
काम कितना मुश्किल हे और आप ही से उसे सरल बनाने की में आशा 
कर सकता हूँ। आप जो कुछ कह या कर दंगे, मेवाड़ में वही हो 
जायगा--ऐसा भी आपके प्रभाव के बारे में मुझसे उन्होंने कहा है| 
अतः सारा दारोमदार आप पर ही है, किसानों के हृदय को जीतने का 
भी यह अच्छा अवसर आपके लिए है |” 

इससे उनके चेहरे का भाव कुछ बदला। बोले--'ेंने तो किसानों 
को सदा नेक हो सलाह दी है; उनका भला ही चाहा व किया है, तथा 
अब भी उनमें शांति ही चाहता हूँ। जो भी वाज़िब मांगें होंगी उन्हें 
जरूर पूरा कराने की कोशिश करूगा व सही तकलीफे होंगी उन्हें भी 
दूर करने का उद्योग करूगा | मैंने किसानों को कितना समझाया कि 
इस्तीफा मत दो, महकमे खास में अपील करो, एक दफा जमीन तुम्हारे 
हाथ से निकल जायगी तो फिर बहुत मुश्किल पड़ेगी; पर उन्होंने एक न 

मानी |; उनके सलाहकारों ने उन्हें डुबो दिया। अब कितनी ही जमीन 
बापी पर दे दी गई--पद्मा कर दिया गया--लेने वालों ने हमसे कहा कि 
आप किसानों से दबकर फिर हमसे जमीन छीन लेंगे व उन्हें दिला देंगे। 
तब हमने ऊपर से उन्हें ओर आश्वासन दिया कि नहीं ऐसा हरगिज नहीं 
होने दिया जायगा । अब बताओ वह जमीन केसे वापिस ली या दी जा 
सकती है !?' 

“उनका इस्तीफा आपने मंजूर कर लिया, यही आपकी सबसे बड़ी 
गलती थी । आप सोच सकते थे कि किसान इस्तीफा देकर शांत नहीं 
बैठने वाले हैं। इस्तीफा भी उन्होंने शर्तों के साथ व विरोध-स्वरूप दिया 
है। सब तरह से निराश होकर दिया है। आपको चाहिए था कि आप 
उनकी शिकायतों को दूर करते, बजाय इसके कि इस्तीफा मंजूर कर लेते । 
पुश्तैनी जमीन, जिस पर उनके बाल-बच्चों का सारा दारोमदार है, थे केसे 
अ्रासानी से छोड़ देंगे ! और वे किसान भी मामूली नहीं,लड़वैये हैं; उनमें 
अच्छा सक्गभठन है, मेवाड़-राज्य से ठक्कर ले चुके हैं और उसमें कामयाब 
हुए हैं, हर यक्कर में उन्होंने कुछ-न-कुछ कामयाबी हासिलकी है, ऐसी दशा 
में आपको इस्तीफा मंजूर करने से पहले सो दफा सोच लेना चाहिए था। 
आपने उन्हें तो समकाया कि जमीन फिर वापिस नहीं मिलेगी पर अपने 
को भी तो समझाया होता कि झगड़े की जमीन है, देने-लेने वाले सब 
मुसीबत में पड़ेंगे। अब इस मुसीबत क्री जिम्मेदारी से आप केसे बच 
सकते हैं ! क्‍या आप मानते हैं कि जमीन दिये बिना किसानों में क्रमी 
शांति स्थापित हो सकती है !? 

“नहीं, यह तो में भी मानता हूँ ।' 

“दो फिर इसका कोई रास्ता आप ही भले प्रकार निकाल सकते हैं ।” 

मुझे जहां तक याद है बिना बापी की जमीन लोठा देने का आश्वा- 
सन तो शायद रावजी साहब व उनके कामदार ने भी दे दिया था--- 
बापी वाली यानी पट्े वाली ज़मीन की ही असली दिक्कत थी। ट्रेच 
साहब ने भी कद्दा कि बिना बापी की जमीन में तुरन्त लौटवा दूँगा। 


श्ष्ट साधना के पथ पर 


बापी वाली के बारे में सोचना पड़ेगा | | 
बन्दोबस्त वाली श॒त॑ पर उन्होंने कहा--बन्दोबस्त में कोई गलती 
नहीं हुई है, तब दुबारा केसे किया जाय ?? 

तो चार आना लगान कम कर दीजिए |? 

“इससे राज्य की तोहीन होगी, बिना खास कारण के इतना लगान 
कम भी केसे किया जाय १” 

कारण क्‍या ! क्‍या आप मानते हैं कि किसानों की माली हालत 
बहुत बिगड़ नहीं गई है ! जमीन उनके हाथ से निकल गई | कसरात, 
बाकियात उनके सिर पर हुई है व बढ़ती जाती है। फसल भी तो खराब 
होती रही, जिसकी छूट उन्हें नहीं मिली--क्या ये कारण लगान में छूट 
देने के लिए बस नहीं है ? यदि इसमें भी आपको दिक्‍कव मालूम हो 
तो फिर से बन्दोबस्त क्यों नहीं करवा देते ! आपकी भी स्थिति अच्छी 
रहेगी व किसानों को भी सनन्‍्तोष हो जायगा |! 

“जितना रुपया फिर बन्दोबस्त में ख्ने होगा उतना किसानों को क्‍यों 
न दिला दिया जाय ?? 

(तो फिर लगान में कमी करा दीजिए। जो अधिक सुविधाजनक हो 
वही कर दीजिए। में आपकी कठिनाइयों को भी समझ सकता हूँ. और 
इसलिए किसी अधिक कठिन बात पर जोर देना नहीं चाहता ।! 

“अच्छा यदि लगान में एक आना कमी कर दी जाय व इतना रुपया 
ओर तरह से छूट में दिला दिया जाय जो तीन आना लगान कमी कर 
देने के बराबर हो तो आपको कोई आपत्ति हैं !? 

यदि कुल मिलाकर चार आना लगान में छूट हो जाने के बराबर हो 
जाय तो में किसानों को समझा सकूगा | 

तब नीचे लिखे अ्रनुसार समझौते की शर्तें तय पाई । यह दो-तीन 
बार की मुलाकातों का फल था--- 

( $ ) ठिकाने से किसानों को इस बात का यकीन दिलाया जाय 
कि १६२२ के फेसले की शत्तें न तोड़ी जायंगी, और जो दूटी होंगी 

उनकी पूर्ति करा दी जायगी। 

( २) छटू द' लगान में शामिल कर दिया जाय और लगान में 
एक आना फी रुपया कमी कर दी जाय और कसराव-बाकियात में ४० 
फी सदी छूट दे दी जाय । 

(३ ) जो जमीन ठिकाने के कब्जे में है वह तुरन्त लौथ दी जाय 
ओर बापी ( पक्का पद्टा ) पर दी गई जमीन बापीदारों से खानगी में 
कह-सुनकर लौटा दी जाय | 

इस आखिरी शर्त को पूरा करने की जिम्मेदारी ट्रेंच साहब ने ली 
थी। उन्होंने कहा--जाब्ते से ये जमीनें नहीं छीनी जा सकतीं। आप 
यह तो मानेंगे कि हमें अपने वन्‍चनों का पालन करना ही चाहिए। मगर 
इनमें आपसमें समझौता कराके जमीन वापिस दिला दी जायगी।? 

में भी मानता हूँ कि आप जाब्ते से उसे वापिस नहीं ले सकते, न 
लेनी भी चाहिए । जो वचन दिया गया है, उसका पालन अवश्य होना 
चाहिए । हमारा मतलब तो जमीन वापिस मिलने से है। जब तक वह 
वापिस न मिलेगी, न किसानों में शांति रहेगी न बापीदार ही शांति की नींद 
ले सके गे । अतः उनकी भी शांति इसी पर निर्मर करती है कि वे जमीमे 
उनके असली मालिकों को लोया दें । यह तो आप जानते ही हैं कि जमीनें 
प्रलो मन, डांड-वमकी व दवाबसे इन लोगों को दीगई है व इन्होंने ली हैं।” 

लेकिन बापी के लिए इन्हें नजराना जो देना पड़ा है।? 

“नजराने के बारे में किसानों से समझौता कराया जा सकता है।' 


“'वब तो जमीने मिलनेमें ज्यादा दिक्कत न होगी; फिर भी, श्रमी वो 
मुश्किल ही दीखता है ।! 


आ्रपकी कोशिश पर सब कुछ मुनहसिर है |! 

इसके अनुसार और सब शर्तों का पालन होगया। सिर्फ बापी 
वाली जमीन रह गई थी। इसका किस्सा लम्बा चला | अंत को १६३१ 
में किसानोंको इसके लिए सत्याग्रह करना पड़ा | फिर भी जमनालालजी ने 
बीच में पड़कर समभोता कराया । उसके बाद अभी कोई २-३२ साल 

पहले वे सब जमीने उन किसानों को मिल पाई । जाब्ते व कानून से देखा 
जाय तो जिसका इस्तीफा किसानों ने खुद दे दिया व जिसका पट्टा दूसरों 
की कर दिया गया उसका वापिस मिलना असंभव ही था। जिसके भी सामने 
यह केस जाता वही कहता कि किसानों ने बड़ी भूल की, अब यह जमीन 
कैसे वापिस मिल सकती है ! खुद जमनालालजी भी यही मानते थे; 
परन्तु सब इस बात को भी महसूस करते थे कि बिना जमीन मिले किसानों 
में शान्ति स्थापित नहीं हो सकती । इस असली सच्चाई ने कानून व 
जाब्ते पर विजय पाई। यदि इस तरह खुद ब खुद इस्तीफा दे देने के 
बजाय किसान लगान देना बन्द कर देते, व जमीन अपने ही कब्जे में 
रख लेते तो यह बात इतनी उल्लकती नहीं, व उन्हें इतने लम्बे अरसे 
तक कष्ट न भुगतने पड़ते | 

मेरी समझ से अत्यन्त निराशाजनक परिस्थिति में भी इतनी सफलता 
मिल जाने के नीचे लिखे कारण हैं--- 

(१ ) किसानों की दृढ़ता कि जमीने जल्दी न मिलीं, व बन्दोबस्त- 
संबंधी कष्ट न दूर हुए तो हम सत्याग्रह' करेंगे, दब कर बैठ नहीं जायंगे । 

( २) किसान-पंचायत की रीति-नीति में परिवर्तन करके सत्य-नीति 
का अवलम्बन करना । । 

(३ ) यह हकीकत कि समभोेता हुए. बिना किसानों में शान्वि न 
होगी--व इसका सब पक्ष वालों में एहसास । 

(४ ) समझौते की बातचीत के सिलसिले में दिखाई गई किसानों 
की तरफ से एक ओर इढ़्ता व दूसरी ओर सद्भावना की स्पिरिट । 

जीवन में संघर्ष व समभौता दोनों के लिए. समान स्थान है। सम- 
भौता जीवन की वृत्ति हे व संघर्ष जीवन का नियम है। जब समझौता 
नहीं हो पाता है वो संघ छिड़ता है। जो समभौते की उपेक्षा करके 
संघर्ष करता है या करता रहता है वह जीवन से बिछुड़ जाता है | 

मुझे एक विश्वसनीय मित्र ने कहा था कि ट्रैच साहब का कहना है कि 
हरिभाऊ बन्दोबस्त के बारे में ठो कम जानकारी रखता है, परन्तु उसकी 

सच्चाई का मेरे हृदय पर गहरा असर हुआ है। उसकी सच्चाई 
वकाजा करती है कि किसानों की तरफ से वह जो कुछ कहे पूरा कर 
दूँ ।! मुझे उनके इन इशारों में अहिंसा की विजय-ध्वनि सुनाई 
पड़ती है | ह 


६. 


- 


४0३ ना 
$ में 
कांग्रस में प्रवेश 

एक या दो वषं के बाद में चरखा-संघ से निकल कर “गांघी-सेवा- 
संघ! में शामिल हो गया। चरखा-संघ के कर्मचारी की हैसियत से मेरा 
अधिकांश समय खादी-कार्य में ही लगना चाहिए था। परन्तु सस्ता- 
मंडल, इंदौर, उज्जैन के मजदूर-कार्य, बिजोलिया का किसान-कार्य आदि 
विविध प्रवृत्तियों में समय. जाने लगा। अठः में गांधी-सेवा-संघ का 
सदस्य हो गया । 

शायद १६२७ व र८ में एक रोज हटुडी आश्रम में श्री अर्जुनलाल 
सेठी व श्री दुगोप्रसाद आये। सेठीजी शायद प्रान्तीय कांग्रेस कमेटी 
के मंत्री व दुर्गाभसादजी या तो नगर कमेटी के मंत्री या प्रधान थे | सेठीजी 
ने मुझसे कहा; 'उपाध्यायजी अब तो आप यहाँ जम गये हैं। मण्डल, 
चरखा संघ, आश्रम, ठथा दूसरी ग्रवृत्तियों के द्वारा अपना काम आप जमा 
रहे हैं | अतः अब कांग्रेस की तरफ भी ध्यान दीजिए | आप चाहें तो हम 
आपको इसका सभापति बना सकते हैं ओर आपकी सलाह से ही सब 
काम-काज करेंगे।” सेठीजी के पहले-पहल दर्शन मैंने इंदौर में किये थे 
जब कि वे मद्रास को किसी--शायद बेलारी--जेल से छूट कर आये थे 
और एक बहुत बड़े जलूस के द्वारा उनका स्वागत वहां किया गया था । 
मैंने बड़े ही भमक्ति-भाव से उन्हें प्रणाम किया था ओर राजस्थान के पहले 
वीर के दर्शन करके मैं गृदूगद्‌ हो गया था। उस समय क्या पता था कि 
इन्हीं सेठीजी से मिडन्त का मौका आगे जाकर आ जायगा । आज तो 
सेठीजी मुझे अपनाने के लिए आये थे | मुझसे स्नेह मी रखते थे | 


विन 

मेंने जवाब दिया--मुझे: रचनात्मक काम प्रिय है और उसीमें अपनी 
शक्ति लगाना चाहता हूँ, व थोड़ी-बहुत लगा भी रहा हूँ। यह भी 
कांग्रेस का ही काम है, ऐसा आप मानिए। कांग्रेस-कार्य के दो विभाग 
हैं, एक शासनात्मक, दूसरा रचनात्मक; पहले को आप संभाल रहे हैं, 
दूसरे को में सँभाल रहा हूँ--'एऐसा ही आप समम्तिए। इससे आपकी- 
हमारी दोनों शक्तियों का सदुपयोग होगा; वे परस्पर-पुरक हो रहेंगी । यदि 
मैं सीधा कांग्रेस में आ गया तो आपकी-मेरी शक्तियां कराती रहेंगी; 
क्योंकि औओप एक खतंत्र नेता हैं, में महात्माजी का एक नम्न अनुयायी 
व सिपाही | मुझे उनके आदश, आदेश व नियमों के अनुसार ही काम 
करना होगा, आप जेंसे साधीन नेता के लिए यह संभव नहीं है कि 
उनका अनुगमन करें। अतः हमारी आपसे खींचातानी होती रहेगी | 
फिर मेरी कोई ऐसी महत्वाकांज्षा भी नहीं है। अ्रतः आपके प्रस्ताव को 
स्वीकार करने में मुझे ऐसा लगता है कि सब॒ तरह अहित ही होगा |! 
मगर बाबाजी चाहते थे कि क्योंन कांग्रेस को यहाँ पुनर्जीवित 
किया जाय ! मेरे आने से पहले ही वे व राहतजी (श्री क्षेमानंद राहत) 
एकबार ऐसा उद्योग कर भी चुके थे। इत्तफाक से,कलकत्ता-कांग्रेस(१६२६) 
में सेठीजी पर बेजा तोर पर कांग्रेस के टिकट बेचने का आरोप लगा व 
प्रांतीय तथा अजमेर कांग्रेस कमेटी तोड़ दी गई और नये चुनावका आदेश 
हुआ । इन दिनों मैं भी कलकत्ता गया हुआ था । वहां एकाएक पुष्कर के 
श्री सोहनलाल मिले जिन्होंने मुझसे टिकट बेचने का किस्सा बताया व 
कहा कि पं० जवाहरलालजी पूछुते थे कि अब वहां किसके भरोसे 
कमेटी बन सकती है, तो मेंने आपका नाम ले दिया। मैं बिगड़ा कि 
'मुझसे बिना पूछे क्यों मेरा नाम लें दिया । में तो ऐसे किसी भगड़ेमें पड़ना 
नहीं चाहता। अगर कमेटी ही मुझे लेनी होती तो सेठीजी खुद मुझे 
देने आये थे, लेकिन मैंने इन्कार कर दिया। आपने यह अच्छा 


नहीं किया ।! 
“मैंने तो प्रांत के हित में जो अच्छा समक्ा वही सुमन दिया | 

जैसे ही कमेटी टूटने की खबर अजमेर पहुँची, बाबाजी आदि मित्रों 
ने, मेरे वहाँ पहुँचने से पहले ही, चुनाव लड़ना व उसके लिए मुझे 
आ्रागे करने का निश्चय कर लिया । जब मुझे! मालूम हुआ तो मैंने 
बाबाजी से कहा कि, इसमें मेरी न वो रुचि है, न योग्यता ही ऐसे कार्मों में 
पड़ने की है; अतः मुझे; दूर रखके ही आप इस काम को चलाइए | 

“वो क्या आप इसे अनुग्चित व बुरा समझते हैं ।' 

“नहीं अनुचित व बुरा तो नहीं है; पर में इस योग्य अपनेको नहीं मानता ।? 

“तो यदि काम बुरा नहीं है, ओर आपके साथी या मित्र उसे करना 
चाहते हैं तो क्या आप उनकी मदद न करेंगे! यह आपका कर्तव्यनहीं है?” 

“कतंव्य मी हो सकता है, व मदद भी करनी चाहिए, परन्तु अपनी 
योग्यता को देखकर ही ।' 

“तो हम आपसे सिर्फ इतनी ही मदद चाहते हैं कि आप चुनाव कमेटी 
के सभापति बन जाइए। हमपर अंकुश रखिए--हमसे कोई गलत 
काम मत होने दीजिए । बाकी काम सब हम लोग करलेंगे । आपको 
बिल्कुल तकलीफ न होने देंगे |? 

“यह तो में बाहर रह कर भी कर सकू गा |! 

बाबाजी--नहीं, में कमेटी में ही व सभी ऐसी जगह जहाँसे आप 
अधिकारी-रूप से हमें रोक सके, आपको चाहता हूँ |” 

बाबाजी तो दृह संकल्प कर ही चुके थे । उनका स्नेहाग्रह तोड़ना 
भी मेरे लिए कठिन था। अंकुश' वाली बात का महत्त्व भी मैं समझता 
था; अतः मेंने कहा-- 

'तो पहले ऐसा कीजिए कि अजमेर व ब्यावर के सभी सावंजनिक 
क्षेत्र के मित्रों से इस बारे में राय लीजिए. कि इस स्थान पर किसे बिठाना 
चाहिए। यदि सबकी राय यह होगी तो मैं सोचू गा । लेकिन आप 
लोग मेरा नाम न सुझाव । उनकी ओर से ही नाम आने दीजिए |! 

बाबाजी ने इसे स्वीकार कर लिया। मेरा उदंश यह था कि सावव॑- 
जनिक रूप से कोई जिम्मेदारी लेना हो तो वह उसी दशा में टीक है जब 

अधिकांश लोगों के सहयोग की आशा हो । इससे मुझे स्थानिक मित्रों 
की रुचि-अरुचि का पता लग सकता था । यदि लोगों की राय न हुई 
या कम हुई तो मुझे बाबाजी को समककाने का अच्छा अवसर मिल 
जायगा। बाबाजी ने रिपोर्ट लाकर दी कि हमने ब्यावर, अजमेर के 
सब मित्रों से पूछु लिया | १६ राय आपके व १४ राहदजी के पतक्त में 
मिलीं | प्रायः सभी ने आपका नाम सूचित किया है। तब मेंने सोचा 
कि यह जिम्मेदारी तो कोरी स्थानिक नहीं है, प्रान्तिक है, सभी जगह 
मेम्बर बनाने होंगे व चुनाव लड़ना होगा। प्रान्त भर के सहयोग की 
आवश्यकता होगी। तो मैंने कहा कि सब ग्रान्तों से चुने हुए कार्यकर्ता 
बुला लीजिए, उनकी भी राय हुईं तो मुके आपके अनुकूल सोचने में 
बल मिलेगा । 

तदनुसार प्रान्वीय मित्रोंकी मीटिंग हुई, जिंसमें जयपुर के श्रीपाटणीजी 
व भोपाल के श्री विट्ठलदासजी ने मुझे यहां तक दबाया कि यदि ऐसे 
समय जब कि कांग्रेस का पुनरुद्धार हो रहा है, आपके जेसा आदमी पीछे 
हटता है तो हम मानेंगे कि आप प्रान्त का हिंत करने नहीं आये हैं, 
अहित चाहते हैं | 

इस परिणाम से में खुश हुआ | यह पता लग गया कि आमतौर 
पर लोग मुझे! चाहते हैं। तब मेरे मन में यह खयाल आया कि अब 
ताहीं! कहने से बाबाजी आदि मित्र तो नाराज हो ही जायंगे, शायद 
लोग यह भी समझमने लगें कि यह बड़ा जिद्दी व अभिमानी भी है । 
दूसरे यह सोचा कि दूसरी जगह तो लोगों को यह शिकायत है कि लोग 
हमें सहयोग नहीं देते, विरोध करते हैं, यहाँ जब इतने मित्र सहयोग 
देने के लिए तैयार हैं तो उससे लाम न उठाना शायद गलती भी हो 
ओर जेंसा कि इन मित्रों ने कहा, इससे प्रान्त का अहित भी हो | 

इन भावों के प्रभाव में मेंने मीटिंग में ही बाबाजी से कह दिया-- 
में तेयार हूँ, आपको जहाँ बिठाना हो वहाँ बिठा दीजिए । मगर एक 
शर्त है, यदि कोई भी अनैतिक बात हमारी तरफ से हुई तो मैं तुरन्त 

इस्तीफा दे दूँगा ।' 

बाबाजी ने इसे खीकार किया। यह मेरे कांग्रेस में प्रवेश होने की 
भूमिका है | चुनाव में दो नियमों पर कड़ाई से अमल करना तय हुआ--- 
सेठीजी की पार्दी के खिलाफ कलकण वाली टिकट बेचने की या दूसरी 
सावंजनिक बुराइयों का ही प्रचार संयत भाषा. में किया जाय, व्यक्तिगत 
आज्षेप कतई न हो। अपनी वरफ से कोई कानूनी गलती भी 
नकी जाय। 

मुझे याद पड़ता है, एक अवसर ऐसा आ गया था, जब मुझे 
खबर मिली कि कुछ व्यक्तिगत गंदगी उछालने की--पर्च छुपाने की--- 
बाव हो रही है, हमारी कमेटी में से ही कोई ऐसा प्रयत्न कर रहा है तो 
मैंने फौरन बाबाजी से कहा कि ऐसी बात होगी तो अपने ठहराव के अनु- 
सार में कमेटी में नहीं रूँगा । 

चुनाव के लिए श्री किदवई साहब आये थे । मेर उनका यह प्रथम 
ही परिचय था । एक बार सेठीजी की पारदी की ओर से हमारी पार्टी के 
खिलाफ आई रिपोर्ट उन्होंने मुझे जाँच के लिए, दी। मेने आश्चर्य से 
कहा-- हमारी पार्टी के संबंध में शिकायत, ओर आप मुझे! ही उसकी 
जाँच का काम देते हैं। इससे शाक्री मित्रों को केसे सनन्‍्तोष होगा १ किसी 
तीसरे आदमी को दीजिए न |! 

'में जानता हूँ कि आप सच्चाई को छिपावेंगे नहीं। आपकी पार्टी 
की गलती होगी वो आप जरूर अपनी पार्टी के खिलाफ राय दे देंगे । 
किसी तीसरे आदमी की बनिस्वत मुझे आप पर ज्यादा विश्वास है |! 

जब चुनाव में हमारी कामयाबी हुई तो किदवई साहब ने हम लोगों 
को मुबारकबादी दी थी। तब मैंने कहा--मुभे इस जीत पर खुशी 
नहीं है। यह वोटों की जीव है, कानूनी जीव है; नेतिक विजय नहीं है ।' 

चुनाव में मेरा नाम प्रान्तीय कांग्रेस कमेटी के प्रधान मंत्री की जगह 
रक्‍खा गया था। मैंने सिर्फ साल भर के लिए. यह पद खीकार किया 
था, परन्तु बाद में, इसी साल सत्याग्रह का दौर चल निकला जो १६३३ 

तक चला। सत्याग्रह के बीच में ऐसी जिम्मेदारी को छोड़ देना 

मुर्भे अपनी स्पिरिंट के खिलाफ मालूम हुआ | मेरा नियम यह है--जब 

कठिनाई, जोखिम, निन्‍दा का अवसर हो तो आगे, व मान-सस्मान, बड़ाई 

का हो वो पीछे रहना चाहिए। सत्याग्रह स्थगित होने के बादम कांग्रेस के पद 

से हट गया | सिर्फ विचित्र परिस्थितियों में एक अपवाद करना पड़ा था| 
स्लो है ई र्‌ ३.०० 


स्मरणीय घटना 

१६२६ के दिसम्बर के महीने में हमने कांग्रेस कमेटी का चार्ज लिया 
व १६३० की २६ जनवरी को प्रथम स्वाधीनता-दिवस मनाना था। 
नये सिरे से नई कमेटी की प्रतिष्ठा जमानी थी । अजमेर 
में आर्य-समाज के वार्षिकोत्सव के सिवा सार्वजनिक चन्दा बन्द हो गया 
था। सार्वजनिक कार्यकर्ताओं के प्रति लोगों की अश्रद्धा किस गहराई 
सक पहुँच चुकी थी, इसका अन्दाज मुझे गुजरात बाढ़ के चन्दे के समय 
हुआ | श्री मणिलाल कोठरी उन दिनों मुझे चलते-चलते कह गये 
कि गुजरात बाढ़ के पीड़ितों के लिए भी कुछ करना । मैंने सहज भाव से 
“हाँ? कर ली। जब अजमेर के मित्रों से बातचीत की तो पता चला कि 
यहाँ तो चन्दा मुश्किल है। लोगों का विश्वास ही सार्वजनिक कार्य- 
कर्ताओं पर से उठ गया है। पर सहायता तो भेजनी थी, क्योंकि वादा 
कर चुका था | तब श्री दुर्गाप्रसादजी ने तजवीज सुककाई क्रि कमेटी के 
संयोजक आप बनें, खजांची वेचद्यराज रामचन्द्रजी बनें, सो चन्दा भले 
ही हो सके । फिर जितना रुपया रोज मिले उतना उसी दिन सरदार 
पटेल को भेज दिया जाय व दूसरे दिन सुबह दानदाताओं की सूची व 
रुपये भेजने का बीमा या मनीआडंर नम्बर छाप कर पत्रिका निकाली 
जाय तो लोगों का विश्वास जम सकता है | ऐसा ही किया गया | तब 
जाकर कोई ३०००) र० ब कपड़ा आदि वहाँ भेजा ज्ञा सका । इसी तरह 
खादी-फेरी के सिलसिले में जब इंदौर गया था तब वहाँ एक खादी-मभंडार 


स्मरणीय घटना १५७ 


कायम करने के लिए रुपये एकत्र करने लगा तो व्यापारी समाज के लोगों 
ने कहा--अजमेर के नाम पर एक पेंसा भी चन्दा हम लोग नहीं दंगे। 
तिलक-स्वराज्य कोष के लिए कोई ४०,०००) इन्दौर से गये जिसका एक 
पैसा भी यहाँ नहीं भेजा गया, जब कि १, यहाँ मिलना व खर्च होना 
चाहिए. था। लेकिन आप खादी के लिए आये हैं तो आपको इनकार 
नहीं कर सकते । इसी तरह जब २६ जनवरी मनाने की व्यवस्था के 
सिलसिले में हम प्रथम बार केकड़ी गये तो वहां के लोगों ने भी कहा कि 
चंदे का तो हमें बड़ा कडु अनुमव हुआ है। अ्रजमेर के लिए यहां से 
एक पेसा नहीं मिलेगा | तब मैंने लोगों को समझाया कि अजमेर से तो 
में खुद भी पैसा मांगने आऊं तो आप मत दीजिएगा--लेकिन यहां के 
कार्मों के लिए पैसा इकट्ठा करके आपके विश्वास-पात्र लोगों के पास यहीं 
रखिए व यहीं खर्च कीजिए । आपको चाहिए तो अजमेर से उल्ठा पैसा 
मैं यहां मिजवाता रूंगा | और छुः मास तक केकड़ी की कमिटी के लिए, 
अजमेर से रुपया भिजवाता भी रहा | ऐसे अश्रद्धा व अविश्वास के वातावरण 
में हमें काम करना था | परन्तु परमात्मा की कृपा व महात्माजी के आशी- 
वाद से, जब नई कमिटी बनी तो लोगों का उस पर विश्वास जमने लगा 
व आशाये भी बढ़ने लगीं। चुनांचे अ्रजमेर, केकड़ी, ब्यावर व अन्य 
जगह भी स्वाधीनता दिवस धरुमधाम से मनाया गया। इसके दो ही 
महीने बाद नमक-सत्याग्रह का कार्यक्रम देश के सम्मुख आगया। में 
प्रथम डिक्टेटर बनाया गया | पिंछुड़ा हुआ व देशी राज्यों से घिरा प्रांत 
होने के कारण मेंने सोचा कि कम से कम १०००) मासिक रुपया व 
५.०० स्वयं-सेवक मिल जाने पर--जिससे कम से कम १ साल तक तो 
लड़ाई चालू रह सके--यहां सत्याग्रह चालू करना चाहिए. | भले ही शुरू 
करने में हमें कुछ दिन की देरी क्यों न लग जाय | साल भर के लिए 
रुपयों का तो इंतजाम हो चुका था। करीब २५० स्वयं-सेवककों के नाम 
आये थे; तब हमने तजबीज की कि ६ अप्रेल को स्वयं सेवकों की दो 
टोलियां पेदल प्रचार के लिए भिन्न-भिन्न दिशाओं में अजमेर से निकले । 

पहली ढुकड़ी जो श्री नित्यनंदजी नागर--भूतपूर्व कमांडर इन चीफ, बू दी 
राज्य --के नेतृत्व में ब्यावर जाने वाली थी, उसको बिदाई देने के लिए, 
५ अप्रैल १६३० की शाम को आम सभा होने वाली थी। में बिदाई 
का भाषण देने के लिए सभाके मैदान में घुसा ही था कि भाई बैजनाथजी 
ने कहा --दा साहब, नागरजी ने तो कल जाने से इन्कार कर दिया ! 
ओर सभा की तो तैयारी होगई आपकी ही इंतजारी होरही है | मुक्त पर 
मानो किसीने वज्र गिया दिया। मन में कहा-यह् तो ऐन वक्त पर 
बड़ा धोखा दिया। क्रोध तो इतना आया कि नागरजी सामने मिल 
जाये और मैं हिंसावादी होऊ तो गोली से उड़ा दू । इस विषम परि- 
स्थिति से मेरी आंखों में आंसू छुलछुला आये | यह देखकर बैजनाथजी 
ने कहा-- पर आप चिता क्‍यों करते हैं, मेरी टुकड़ी चली जायगी ।! 
मैंने मन में यही सोचा था ओर खुद उन्होंने ही यह प्रस्ताव रख दिया । 
मेरे हृदय में उस दिन बैजनाथजी का जो मूल्य बढ़ा उसको आऑकना 
कठिन है। ऐसे साथी को पाकर मेरी छाती फूली न समाई। मेंने 
कहा--तो अपने आदमियों को इकट्ठा कर लीजिए--कुंछु वो सभा में 
भी आये ही होगे। मैं आपकी ठुकड़ी को बिदाई दे देता हूँ। 

बिंदाई के बाद कोई रात को १० बजे सत्याग्रह कैम्प में मेने नागरजी 
को बुलाया व उनसे बड़ी शांति व सद्भाव से पूछा--आपने कल जाने 
से इन्कार क्यों कर दिया !१' मैंने मन में निश्चय कर लिया था कि नागरजी 
को पहले पूर्ण सन्तोष देकर फिर उनसे आज की अवज्ञा का जवाब-तलब 
करूगा | उनके जैसा आदमी बिना किसी बड़े कारण के ऐन मौके पर 
इन्कार नहीं कर सकता । अतः पहले मेंने उनके दिल को टगोलना मुना- 
सिब समझा । यही मुझे; इस समस्या को अहिंसात्मक रीति से हल करने का 
मार्ग सूझा । अहिसात्मक अनुशासन मुख्यतः अन्दर से विकसित किया 
जाता है। में चाहता तो इसी बात पर उन्हें स्वयं-सेवक दल से हल 
सकता था; परल्‍्तु मैंने कोरे ऊपरी अनुशासन को महत्व न देकर उसकी 
तह तक पहुंचना व उसका असली उपाय करने का निश्चय किया । 

उन्होंने कहा--“मुझे कुछ ऐसा लगा कि यहां सत्याग्रह की तैयारी 
ढीली-ढाली है। आपकी मंशा सत्याग्रह चालू करने की नहीं है, ऐसा 
भी सुना। लोगों ने यह भी कहा कि आप कमजोर आदमी हैं, कोई न 
कोई बहाना निकाल कर सत्याग्रह न होने देंगे, न खुद ही जेल जायं॑गे।! 

“यही बात है या ओर कुछ !? 

“बस यही और इतनी ही । इसलिए में सोच रहा हूँ कि बंबई चला 
जाऊं । मे सत्याग्रह जरूर करना है।' 

आप बम्बई क्‍यों जावें ? आपको यहीं सत्याग्रह का मौका मिलेगा । 
अच्छा अब आपको यकीन केसे हो कि यहां सत्याग्रह अवश्य चलेगा व 
में भी उसमें सम्मिलित होऊ गा।' 

“अप सत्याग्रह की कोई तारीख निश्चित कर दे तो मुझे इत्मीनान 
हो जायगा ।' 

“तारीख मैंने अरमी तक इसलिए नहीं तय की कि में चाहता हूँ कि 
कम-से-कम ५०० स्वयं-सेवक भर्ती हो जाय॑ जिससे १ साल तक तो जेल 
जाने वालों का तांता न दटने पावे । पर अरब तो मझे आपका सन्देह 
दूर करना है इसलिए इस शत को छोड़कर तारीख निश्चय किये देता हूँ । 
अच्छा २० अप्रैल हो तो केसा ९” 

हाँ, बहुत ठीक है। अब मुझे कोई आपत्ति नहीं। कल मेरी 
डुकड़ी को बिदा कर दीजिए | 

“और में चाहता हूँ कि २० ता० को ब्यावर में सत्याग्रह शुरू करने 
का भी गोरव आपकी टुकंड़ी को मिले |! 

अब तो नागरजी बहुत प्रसन्न हो गये | मेंने फिर कहा-- 

और मेरा यह निश्चय है कि २० ही तारीख को अजमेर में 
मेरे नेतृत्व में नमक कानून तोड़ा जायगा | अ्रब तो आपको दोनों बातों 
का इत्मीनान हो जायगा न ?' 

नागरजी ने आनन्द से उछुल कर मेरे पाँव पकड़ लिये। वे मेरी 
तरफ से इतने सब आकस्मिक व अनुकूल निश्चयों के लिए तैयार न थे । 

जब उन्होंने कह दिया कि अब मुझे पूरा इत्मीनान व सन्तोष हो गया 
तब मैंने कहा- 

“आपका तो पूर्ण समाधान मैंने कर दिया, अ्रब मेरे समाधान की 
बारी है। देखिए, आप बून्दी-राज्य के कमांडर-इन-चीफ रह चुके 
हैं। सेना के शासन व अनुशासन से खूब वाकिफ हैं। मैं तो एक 
ब्राह्मण का बेटा हूँ, मेरे बाप-दादों में मी कभी कोई सेना में भर्ती नहीं 
हुआ | यों भी में बोदा आदमी गिना जाता हूँ, ओर शायद किसी सेना 
के संचालन को योग्यता भी नहीं रखता हूँ | परन्तु आपसे यह जानना जरूर 
चाहता हूँ कि आज आपने अपने सेनापति की जो अवज्ञा की है और जिस 
तरह ऐन मौके पर को है, वेसी किसी भी सेना में सहन की जा सकती है !” 

“नहीं, हरगिज नहीं ।' 

'तब, आप ही बताइए कि मु्भे आपके व आपकी टठुकड़ी के लिए 
अब क्‍या कार्रवाई करनी चाहिए, आप मेरी जगह होते तो क्या 
करते ! शायद गोली से उड़वा देते । मेरे भी जी में ऐसे कड़े अनु- 
शासन के भाव आये थे, आपका गुनाह मुझे गोली मार देने के काबिल 
ही जँचा था, परन्तु मेंने उसे सत्याग्रही तरीके से हल करना मुनासिब 
समझा । अब बताइए में कया करू | 

उन्होंने एक सच्चे अपराधी की मांति मुझसे मांफी मांगी, और कहा- 
में सेनापति रहा होकर भी नालायक सिपाही साबित हुआ, आप सैनिक 
न होकर भी सच्चे सेनापति साबित हुए। आज आपने मुझे सदा के 
लिए. जीव लिया | तबसे नागरजी का जो विश्वास मुझ पर बेठा है 
वह आज तक दूटा नहीं है । दूसरे दिन जब उनकी डुकड़ी की बिदाई 
मैंने दी तब भरी समा में उन्होंने मुक्तकेए्ठ से अपना अपराध खीकार 
किया, मेंरी माफी मांगी ओर सो भी पूर्बोक्त शब्दों को दुहदराते हुए। इससे 
मुझे नागरजी को साफ-दिली व साहस का भी परिचय मिला। - 

पूर्व -निश्चय के अनुसार २० अप्रैल १६३० को अजमेर में मेरे 
नेतृत्व में व ब्यावर में नागरजी के नेतृत्व में नमक-कानून दूट गया । 


। ३ ई *- 
बहिष्कार 


इसके पहले की एक ओर घटना याद आ गई, जिसमें मुझे अपने 
घर में ही एक भारी सत्याग्रह” का सामना करना पड़ा । इसमें मेरी दृढता 
तथा अहिंसा दोनों की काफी परीक्ा हुईं। रेवाडी में एक भगवषद्धक्ति 
आश्रम है। वहां जमनालालजी के साथ मैं भी गया था। वहां के 
तत्कालीन प्रधान श्री परमानन्दजी महाराज से नीचे लिखे अनुसार जमना- 
लालजी की बावचीत हो रही थी कि में पहुँच गया--- 

महारा हें !? 

जमनालालजी-- शुद्ध मोजन, शुद्ध पात्रों में शुद्धता से बनाया हुआ 
हो वो मुझे किसी के भी हाथ का खाने में आपत्ति नहीं है ।? 

क्यों उपाध्यायजी, इस विषय में आपका क्‍या मव है १? 

'सेठजी का व मेरा इस सम्बन्ध में एक ही मत है ।! 

“तब तो आपको हरिजनों के हथ का खाने में कोई परहेज न होगा १? 

क्या परहेज हो सकता है ! मगर पूर्वोक्त वरह से बना हो।' 

तो महाराजजी ने पास ही जाते हुए एक हरिंजन बालक को, जो 
उनके आश्रम को पाठशाला में ही शायद पढ़ता था, बुलाकर कहा-- 
देखो आज जमनालालजी व उपाध्यायजी तुम्हारे यहां खाना खायगे । 
तुम अपने घर कह दो |” 

जमनालालजी-- लिकिन मेरी तैयारी इनके घर खाने की नहीं है । 
क्योंकि मैंने आपसे कहा है कि पात्र शुद्ध होना चाहिए, व शुद्धता के 
साथ बना हुआ होना चाहिए । इनके घर पर न जाने केसे पात्र हों, 
व न जाने किस तरह खाना बने ।' 

महायजजी-- तो ऐसा करो, ( हरिजन बालक से ) तुम अच्छी 
तरह नहा-धोकर, आश्रम के साफ बरतनों में, यहीं खाना बनाओ ओर 
आप लोग वह भोजन करेंगे ।? 

हमारे सामने इसके परिणामों का सारा चित्र खड़ा हो गया। मन 
में यह तो हुआ कि महाराजजी ने अपने को अच्छे पंच में डाल दिया । 
परन्तु यह भी खयाल आया कि जैसा हम दावा करते हैं वेसी ही परीक्षा 
का अबसर अगर आरा गया है तो पीछे हटना कायरता ही होगा | 

हम दोनों ने कहा---हां,इस तरह भोजन करने में हमें कोई आपत्ति 
नहीं हे । पाठशाला के कई बालकों ने मिलकर, जिनमें एक वह हरिजन 
बालक भी था, चूरमा-बाटी बनाया व हम दोनों ने वह प्रसाद ग्रहण किया । 
दूसरे-तीसरे ही दिन अखबारों में बड़ी-बड़ी सुर्खियों में इसका समाचार 
छुपा । हमने इसका अनुमान पहले से कर लिया था। अजमेर पहुंचते 
ही मेंने अपनी मां से कहा--आज से मेरा खाना मेरे कमरे में पहुंचा 
दिया करो | मेरे पानी का बर्तन भी मेरे कमरे में ही रखवा दो। में 
आप लोगों की रसोई में मोजन नहीं करू गा ।? 

मां हक्‍्का-बक्का रह गई । पूछा--“अआखिर बात क्या है ?” मैंने सब॒ 
मामला बयान किया | वह बिगड़ कर बोली-- तो वाह ! कहीं ऐसा हो 
सकता है, तुम अलग खाओो व हम अलग खाबें--यह कभी नहीं हो 
सकता ।! 

“लेकिन बिरादरी वाले ऐतराज करेंगे। में नहीं चाहता कि मेरे कारण 
आप लोगों को कठिनाई में पड़ना पड़े |? 

'तो जो तुम्हारी गत होगी वही हमारी, हम तुमसे अलग नहीं रह 
सकते ।' 

जब मैंने अपनी धर्मपत्नी को समभझाना चाहा तो उसने और भी 
बिगड़ कर कहा, जब जीजी जैसी बूढ़ी व पुराने विचार की को कोई 
आपत्ति नहीं है तो आप समझते हो मुझे आपत्ति हो सकती है, व में यह 
खम्म में भी गवारा कर सकती हूं कि आप अलहदा खाये-पिये ? यह तीन 
काल में नहीं हो सकता ।' 

पत्नी से तो में यही उम्मीद रख सकता था--लेकिन मां की 
इस उदारता के लिए में तैयार नहीं था | उसके इस जवाब में मातृ-हृदय 

की सारी विशेषता व महत्ता छिपी हुई मेंने देखी । आज भी मां का वह 
साहस मुके कई बार याद आता है ओर कठिन अवसरों पर मुझे बहुत 
बल देता है । 

किन्तु पिताजी क्षमा करने वाले नहों थे । वे अपने विचारों के बड़े 
हो दृढ़ हैं। वे मेरे कितने ही नये श्राचार-विचारों से यों नाराज थे; परन्तु 
छुआहछूत दूर करने का मसला आज तक भी उनके गले नहीं उद्दरा है । 
तो फिर उनके हाथ का खाने की बाद वो उन्हें केसे बरदाश्व हो सकती 
थी ! उन्होंने मुझे बहुत डॉँड--ठुमने यह धर्म-वेरुद्ध आचरण क्यों किया!? 

“इसे में धर्म-विरुद्ध नहीं मानता । जिसे में धर्म-विरुद्ध समभता हूँ उसे 
नहीं करता हूँ | यह केवल समाज की प्रथा के विरुद्ध कहा जा सकता है |” 

“दो क्‍या तुम समाज में नहीं हो ? जब हो तो क्या समाज के नियम 
मानना जरूरी नहीं हैं १” 

जिन नियमों या प्रथाओं से समाज का अ्रहित होता हो उन्हें वोड़ 
डालना ही उचित है । यह समाज की बड़ी भारी सेवा है । 

“पर जब तुम परिवार में रहते हो तो परिवार वालों से बिना पूछे तुमने 
ऐसा काम क्‍यों किया, जिससे सारे परिवार को संकट में पड़ना पड़े ।? 

“आपकी यह दलील कुछ अंश तक ठीक है। लेकिन जिन परिस्थितियों 
में यह हुआ उसमें परिवार वालों से पूछुने की गु जायश नहीं थी । और 
उसका अब यह इलाज है कि आप परिवार से मुझे प्रथक्‌ समझ लें। 
मैंने आते ही जीजी से यही कहा था कि मेरा खाना मेरे कमरे में मभिजवा 
दिया करो व पानी का बर्तन भी यहीं रखवा दो । में आप लोगों के 
चोके-चूल्हे, पानी आदि से दूर रहूँगा । पर वे दोनों नहीं मानढीं। आप 
उनकी समझा दें तो मुझे कोई आपत्ति नहीं है ।” 

जीजी टस से मस न हुईं। यह पिताजी को बहुत नागवार हुआ। 
उन्होंने कहा तुम यदि इसका प्रायश्चित्त नहीं करोगे तो मैं खाना-पीना छोड़ 
दूँगा, पुष्कर चला जाऊंगा व प्राण दे दूँगा । मैंने उन्हें वरह-तरह से 
समझाया कि अपराध मेस है तो मुझे जो चाहें दश्ड दे दीजिए, पर आप 

क्‍यों यह कष्ट उठा रहे हैं। जीतमलजी, महोदयजी ने भी सममभराया, पर 
एक-दो दिन वे नहीं ही समझे | 

तब मैंने उनसे कहा--आपको यह प्रायश्वित्त का आग्रह छोड़ देना 
चाहिए |! 

(तुम जानते हो, में अपने विचारों का बड़ा पक्का हूँ |! 

लेकिन में मी आप ही का दो पुत्र हूँ। आपका यह गुण मुझे 
भी विरासत में मिला है। में भी यों किसी की धमकी से अपने विचार 
छोड़ने वाला या कुछ और करने वाला नहीं हूँ । इसीलिए में कहता हूँ 
कि आप इस बात-पर जोर न दे ।! 

“नहीं, तुम नहीं मानोगे तो मुझे प्राण दे देने होंगे । 

“तो यह मेरा दुर्भाग्य है | यदि मेरे भाग्य में यही लिखा है, तो यह 
ब्लेगा भी केसे ! यदि संसार में मेरे लिए यही मशहूर होनाहै कि एक ऐसा 
पितृ-घाती पुत्र जन्मा वो मैं इस अपकीतिं को सहूँगा, भुगतू गा, और 
क्या उपाय है ! लेकिन आप यदि मुझे अपराधी समभते हैं तो मुझे क्‍यों 
नहीं कहते, जा मुझे मुंह मत दिखा, पुष्कर में डूब मर | देखिए में उसका 
पालन करता हूँ या नहीं ।” 

पिताजी के धार्मिक संस्कारों को आघात पहुँचा था, यह सही, परन्तु 
इससे भी अधिक उन्हें जाति से बहिष्कृत होने का डर था, जों आखिर 
सामने आ ही गया | कोई १२-१३ साल तक हमारा परिवार 
बहिष्कृत रहा | 

एक सहानुभूतिशील मित्र ने कहा--“उपाध्यायजी, आप सिर्फ इतना 
ही कह दीजिए कि यह खबर गलत है | लोग इसीकों प्रमाण मानकर 
बहिष्कार उठा लेंगे |! 

“यह इतनी-सी बात तो बड़ी मारी है। मनुष्य किसी-न-किसी एक 
बल को लेकर जीवित रहता है। किसी के सत्ता-बल होता है, किसी के 
धन-बल, किसी के विद्या-बल, किसी के सत्य-बल । मेरे पास और , कोई 
बल नहीं, थोड़ा-सा सत्य-बल है, जिसकी बदौलत में जी सकता हूँ व ज़ी 

रहा हूँ । आप उसी को मुभसे छीन लेना चाहते हैं | उसे खोकर में जाति 
में भले ही आ जाऊ गा, पर अपने जीवन से हाथ धो बैठूगा । क्‍या 
आप इतनी बड़ी कीमत लेना या मुझसे दिलाना चहते हैं १” 

मित्र चुप हो गये | अपने जीवन में पिताजी के 'सत्याग्रह' का सामना 
करने का यह प्रहला ही अवसर था । इसमें जो मानसिक संघर्ष हुआ उसे 
सहने का बल केवल “अहिंसा” के द्वारा ही मिल सकता था । इस प्रसंग 
पर मुझे उसकी नाप निकालने का अच्छा मोका मिला । 

एक दूसरा सत्याग्रह 
जेल में एक इससे भी जबरदस्त सत्याग्रह का सामना करना पड़ाथा | 
१६३० के नमक कानून को तोड़ने में बहुतेरे छोटे-बड़े कांग्रेसी जेल में 
आये | अजमेर में दो पार्टियां थीं--एक सेठीजी की, दूसरी हम लोगों 
की । जेल में दोनों तरफ के लोग आये | वहां स्वभावतः कुछ मित्रों ने 
यह कोशिश की कि दोनों दल एक होजाय॑ | मुझे ऐसा लग रहा था कि 
ऊपरी चेपा-वापी से अधिक लाभ न होगा। यहां जेल में कुछ दिन 
साथ रह लेने के बाद शायद मनोमालिन्य मिय्ने में ज्यादा सुविधा होगी । 
मेरे सनन्‍्मान्य मित्र मास्टर लक्ष्मीनारायणजी--अब स्वामी ओमानन्दजी 
तीर्थ--को, जो समभौता कराने वालों में मुख्य थे, यह लगा कि मैं 
समभोता नहीं चाहता हूं। उन्होंने मुझसे कहा कि उपाध्यायजी, में सम- 
भौते का यत्न कर रहा हूँ, जब कि उसमें आप कठिनाइयां पैदा कर रहे 
हैं। मैंने उनसे कहा, आपका खयाल गलत है। में भी समभोता ही 
चाहता हूं, परन्तु जल्दी करने से वह कच्चा रह जायगा--यह अन्देशा मुझे 
है | उनको इससे समाधान न हुआ व उन्होंने मुझसे कहा--“नहीं, आप 
समभोवा नहीं चाहते हैं, में आपको इसमें दोषी मानता हूं व इसलिए 
आपके विरोध में अनशन करू गा ।? बहुत करके उन्होंने यह भी कहा था 

कि दो-तीन दिन के बाद में पानी भी छोड़ दूगा । 

मैं जानता था कि मास्टर साहब बड़े दृढ़-प्रतिश हैं। हम दोनों में 
परस्पर बहुत प्रेम व आदर भी था | वे बड़ी गलतफहमी के असर में 
आगये थे। में अपनी मावनाओं को खूब अच्छी तरह जानवा था-- एक 
बार फिर अपने हृदय को व्योला--उसमें कहीं ऐसी भावना नहीं पाई, 
जिसमें मास्टर साहब के सन्देह का कारण रहे । मेंने कहा, में आपसे 
ठीक कह रहा हूं कि मेरी भावना शुद्ध है, आपको ऐसा सत्याग्रह नहीं 
ठानना चाहिए । 

उन्होंने नहीं माना, कहा--मैंने तो प्रतिज्ञा कर ली है, अब नहीं 
टल सकती | आप अपना दह्वृदय साफ कौजिए |? 

“तो मुझे कहना होगा कि यह आपका सत्याग्रह नहीं दुराग्रह है। 
और दुराग्रह मुझ्के कमी दबा नहीं सकता। मुझे बड़ा दुःख है कि में 
आपको अपनी सचाई समझता नहीं सका !” 

वे अपने ढोले--स्थान पर चले गये । इस घोषणा से सभी राज- 
नैतिक बन्दियों में सन्‍नाटे की गम्भीर लद्दर फैल गई । मेरे मित्र मुझे सम- 
भाने आते थे कि मास्टर साहब को सन्‍्तोष देकर इस अप्रिय काण्ड को 
समाप्त कर देना चाहिए; पर में हैरान था कि जो आशय मेरा नहीं है 
उसको गलत समझ कर कोई कुछ कारंवबाई करे तो मेरे पास इसका क्‍या 
उपाय है सिवा इसके कि उसके दण्ड या प्रायश्चित्त को शांति से सहन 
करू व परमात्मा से उसकी शंका-निगृत्ति के लिए प्रार्थना करता रहूँ । 
उनके कष्ट या प्राण जाने के मय से मूठ-मूठ ही कोई बात कुबूल कर 
लेना तो किसी के मी साथ न्याय करना न हुआ | मैंने मन में सोचा कि 
जो कुछ परमात्मा को मंजूर होगा वह हो जायगा ) मुझे निश्चय था कि 
मास्टर साहब ने जो कह दिया है वह अब होकर ही रहेगा । उनकी मृत्यु 
का भार मुझे सिर पर लेना ही होगा | परमात्मा की ऐसी इच्छा है तो 
यही सही | 

मैंने मास्टर साहब के पास जाकर कहा--“अब तो जो कुछ होगा वह 
सब परमात्मा के अधीन है| यदि में सच्चा हूं तो परमात्मा मुझे आपके 

इस घोर तप को सहन करने का बल देगा। पर मेरा एक अनुरोध जरूर 
है। जब तक आपका अनशन चालू रहे तब तक आपकी हर प्रकार की 
सेवा में करू गा । आप आराम से लेटे रहिए---यह सौमाग्य में दूसरे को 
नहीं लेने देना चाहता । 

'मुझे खुद किसी की सेवा की ज्यादा जरूरत न होगी--और सब 
प्रकार की सेवा तो में आपसे ले भी नहीं सकता। लेकिन में आपके 
प्रस्ताव को अमान्य भी नहीं कर सकता; अतः आप, जब-जब में चाहूं, 
उपनिषद्‌ पढ़ कर मुझे सुनाते रहिए ।? 

लेकिन इस बीच आप इस बात की भी तलाश-पूछ करते रहिए कि 
इसमें सचमुच मेरा कोई कसूर है क्या ? कोई हकीकत आपके सामने 
आये तो आप उसे मेरे सामने रखिए व मेरा जवाब या सफाई सुन 
लीजिए | इसमें क्या हज है १” 

“हज कुछ नहीं--में जरूर ऐसा करू गा !! ह 

मुझे बड़ा हं हुआ जब २-३ दिन में ही उन्होंने मुझसे कहा-- 
“उपाध्यायजी, मैंने खूब छान-बीन कर ली--आप इसमें निर्दोष हैं | अतः 
अब मुझे इस उपवास को जारी रखने का प्रयोजन नहीं रहा । 

मैंने उन्हें व परमात्मा को शतशः धन्यवाद दिये | एक महान अग्मि 
परीक्षा से परमात्मा ने मुक्के उबारा। मुझे इस समय प्रहलाद का स्मरण 
आया | जलती होली में से उसे मगवान ने इसी तरह बचाया होगा । 

मुझे कई बार, बड़े नाजुक अवसरों पर भी, यह अनुभव हुआ है 
कि जब मेंने अपने हृदय को ठयोलकर अपने को निर्दोष पाया है तो बड़ें- 
से बड़े मय व धमकी का तिल-मात्र असर मेरे मन पर नहीं हुआ है। 
उल्यः यह कुतूहल पैदा होजाता है कि देखो परमात्मा इस मुसीबत से 
क्या नतीजा--शुभ निकालता है। अक्सर मेरे पास लोग आये हैं-“हम इस 
तरह अखबारों में छुपवा दंगे, धूल उड़ा देंगे, पोल खोल देगेः--आदि 
कहते हुए । में उन्हें सीधा जवाब देता हूं (दो पहले यह सब कर लीजिए,। 
पीछे बातें करेंगे। अमी आप बात करने नहीं आये हैं, मुझे दबाने व डराने 

आये हैं । ऐसी दशा में बात करना फिजूल है | ओर मेरे मन पर तनिक 
भी आतड्ू नहीं छाता कि अब क्या होगा। ऐसे समय मेरे मन में 
इस प्रकार विचार उठते हैं--यदि अपना दोष नहीं है, तो इनकी बुराई 
बदनामी से अपना कुछ बिगड़ नहीं सकता--इन्हीं की इज्जव कम होगी। 
यदि अपन दोषी हैं तो अव्वल तो उसे कुबूल कर लेना ही अच्छा है, 
नहीं तो फिर कोई उसे प्रकाश में क्‍यों न लावे ? यदि वह मेरे सुधार के 
लिए ऐसा करता है, तो मुर्के उसे धन्यवाद ही देना चाहिए । यदि उसकी 
नीयत महज मुझे बदनाम करने की है तो इसका फल बह आप पा जावेगा 
व उसकी बदनीयती उसे दुःख देगी न कि मुझे। इन विचारों से मुझे, 
ऐसे अवसरों पर बड़ी शांति व बल मिलता है । 
“5२ ४४-८८ 
बलाइयों के बीच में 

सम्मबतः १६३१ की बात है । में जेल से छूट ही था कि भाई 
ओमदत्तजी का बुलोवा अमरसर ( जयपुर ) से आया--“बलाइयों की 
बहुत बड़ी पंचायत है | उनमें सुधार का प्रचार करने का बहुत अच्छा 
अवसर है । आप जरूर आइए ।? १६२७में ही हम लोगों ने एक “अछूत 
सहायक मण्डल” बनाया था जिसकामे सभापति था | श्री देशपांडेजी मंत्री व 
कपूरचंद्रजी पायणी सदस्य थे | प्रकृत रूप से उसका कार्य जयपुर-राज्य 
में ही चलता था | पाठशाला में, दवा-दारू, सफाई, दुव्यंसन-निषेध, 
आदि का प्रबन्ध उसके द्वारा होता था | अतः मैं तुरंत अमरसर पहुँचा । 
ठीक पंचायव का काम शुरू होने के कुछ पहले नीम के थाने ( जयपुर 
का एक जिला ) के पुलिस इन्स्पेक्टर आये | मुझ से कहा--जयपुर-राज्य 
में समा करने की मुमानियत है, आप लोग सभा न करें, न व्याख्यान 
दें। भाई कपूस्चंद्रजी व , देशपांडेजी भी वहीं थे । हमने उन्हें जवाब 
दिया कि सिर्फ जयपुर-शहर में बन्दी है, ( उस समय ऐसा ही था ) 
रियासत में नहीं है | उन्होंने कहा--आप इजाजत मंगा ल्वीजिए, फिर 

व्याख्यान दीजिए | हमने कह्दा--जब इजाजत की जरूरत नहीं है, तो 
क्यों मंगाई जाय १? 

“तो में आपको मना करता हूँ कि आप सभा में व्याख्यान न दें |? 

में समझ गया कि में जेल से अभी छूटा हूँ, इसलिए पुलिस यह 
गड़बड़ कर रही है । 

“तो आप जयपुर राज्य से तार देकर मनाई-हुक्म मंगा लीजिए |? 

'मैं क्‍यों तार दू, में तो यहीं आपको हुक्म दे रहा हूँ । 

“तो आप लिखित हुक्म दे दीजिए. | हम जानते हैं कि आपको ऐसा 
कोई अखितयार नहीं है, फिर भी हमारी -नीति राज्य से भिड़ने की 
नहीं है, अतः हम मान लेंगे, और आपके हुक्म के खिलाफ जयपुर-राज्य 
से लिखा-पढ़ी व दूसरी मुनासिंब कारंवाई करेंगे | 

“लिखा हुक्म तो मैं नहीं दू गा--जबानी ही काफी है ।! 

“पर हम तो काफी नहीं समझते | अगर आप लिखित हुक्म नहीं 
देते हैं तो में जरूर सभा में बोलू गा। जबानी हुक्म हम लोग आपका 
नहीं मान सकते ।” 

“देखिए, आप ख्वामख्वा बखेड़ा करते हैं| इसका नतीजा अच्छा न 
होगा ।! 

“'बखेड़ा आप खड़ा करते हैं या हम ? जब रियासत में सभा करने 
व व्याख्यान देनेकी कोई मनाई नहीं है, तो हम केसे मान लें १ फिर अगर 
आपको विश्वास है कि आप कानूनन सही कारवाही कर रहे है तो क्‍यों 

हीं लिखिंत हुक्म दे देते ! हम तो अनुचित होते हुए भी उसे मान लेने 
को तैयार हैं। अब बखेड़ा आप खड़ा करते हैं या हम ? आपको यह 
समम लेना चाहिए कि हम इस तरह घुड़की में आजाने वाले लोग 
नहीं हैं।' 

अब वह कुछ दबे | कोई माकूल जवाब उनके पास न था | यह देख 
मैंने कहा-- आपको यह सन्देह है कि हम लोग बलाइयों को राज के 
खिलाफ भड़कावेंगे ! यह सभा तो केवल उनके सामाजिक सुधारों के लिए 

बुलाई गई है। आप इतने परेशान क्‍यों होते हैं! आप मी सभा में 
चलिए न ! आप भाषणों की पूरी रिपोर्ट लीजिए. व जयपुर मेज दीजिए । 
वहां वालों को जो कुछु करना होगा, हम पर कानूनी कारंवाई करते 
रेंगे। आप क्यों मुफ्त में यह बला अपने सर पर लेते हैं ! आप या तो 
नये आदमी हैं, या कानून-कायदे से वाकिफ नहीं हैं। आपका जबानी 
हुक्म हम मानने के नहीं । व्याख्यान जरूर देंगे--तब आपकी बात 
क्या रहेगी १ उल्टा जयपुर वाले भी आपको डाटंगे कि व्यर्थ में तुमने 
एक पेचीदा हालत पेदा कर दी । व सम्भव है, झगड़ा बढ़ा तो, आपकी 
नौकरी पर भी जोफ आ जाय |? 

अब वह ओर भी विचार में पड़ गये | इतने में हम लोग सभा में 
गये--उन्हें भी साथ ले गये । एक-दो व्याख्यान के बाद वे यह कह कर 
चले गये कि मेंने देख लिया | इसमें कोई आपत्ति की बात नहीं है | 
आप लोग शोक से सभा कीजिए | 

»< >< >< 

इससे भी अधिक दिलचस्प एक वाकया इसी अमरसर का ओर याद 
ग्ता है। जब अमरसर में खादी-केन्द्र अच्छा जम गया व खादी काफी 
बनने लगी तो वहां के ठाकुर साहब के मन में कुछ लालच आया । वे 
रावजी कहलाते हैं और शेखावत राजपूतों में सब से ऊंचे समझे जाते हैं | 
उन्होंने अमरसर वाले अपने अधिकारी को हुक्म दिया कि खादी-कार्यालय 
से जितनी खादी जाय उस पर फी थान एक या दो पैसा कौडी (चुगी) 
ली जाय | यह कौड़ी लेने का अधिकार सिर्फ जयपुर-राज्य को है। उस 
समय इत्तफाक से खादी-आश्रम में श्री देशपांडेजी व में दोनों मौजूद 
थे। हमने उनके कर्मचारी को कहला दिया कि कौड़ी लेने का अधिकार 
रावजी साहब को नहीं है। अतः हम कौड़ी देने से मजबूर हैं। उन्होंने 
कहलाया कि जब तक आप कोड़ी न देंगे--माल नहीं लदने पावेगा ! 

हम लोगों ने सोचा कि यह अ्रच्छी जबरदस्ती रही । इसे हम हरगिज 
बरद, शव नहीं कर सकते | किसी ने कहा भी कि देशी-राज्य है, कौन 

सुनबाई करेगा ! मैंने कहा--कोई करे या न करे, अनुचित लाग हम 
नहीं दे सकते । हमें अपने इनकार पर दृह रूना चाहिए--परिणाम जो 
निकलेगा सो देखा जायगा |” हमने कहला दिया कि माल परसों जरूर 
लदेगा | हम छुः साव आदमी आश्रम में हैं। सब ऊर्टों के साथ रहेंगे। 
जब तक हम जिन्दा हैं तब वक तो माल रुक नहीं सकता । हमारी लाशें 
बिछा देने के बाद ही आप मले माल को रोक सके | अब तो कमंचारी 
घबराया--शायद खुद ही आश्रम में आया और कहने लगा--'साहब, 
इस बखेड़े में मेरी नोकरी मुफ्त में चली जायगी। मैं तो मजबूर हूं, 
जैसा ग़वजी साहब हुक्म देते हैं, बैसी तामील मुझे करनी पड़ती है। आप 
दो रोज ओर मेरे खातिर रुक जाइए, में खुद शाहपुरा जाता हूँ व रावजी 
साहब को सारी परिस्थिति समभ्ाता हूँ। आप लोग भी वहाँ चलें तो 
झोर भी अच्छा रहेगा। आप लोगों की बातों का जरूर उन पर 
प्रभाव पड़ेगा ।? 

हमने कहा--“आपके खातिर हम एक हफ्ता रुक जायगे। हम न 
आपको नुकसान पहुँचाना चाहते हैं न रावजी साहब को । लेकिन किंसी 
की धाँधली हम बरदाश्त नहीं कर सकते | हम महात्माजी के उसूल पर 
चलने वाले लोग हैं। न डरते हैं, न डराना चाहते हैं |? 

नतीजा यह हुआ कि रावजी साहब ने दूसरा हुक्म दिया कि खादी- 
आश्रम वाले जो माल भेजें उसको तहसील में दर्ज करादे ओर जब यह 
साबित हो जायगा कि हमें कोड़ी लेने का हक है तो सारे माल की कोड़ी 
चुका दी जायगी | हमें इस पर कोई ऐवराज नहीं था। लेकिन साथ 
ही उन्होंने अ्रपने कर्मचारी को दूसरा हुक्म यह भी दिया कि बेजारे-- 
बलाई लोग जो माल खादी-आश्रम को बेचें उस पर तहसील से छाप 
लगावें व फी थान एक पेसा लेकर छाप लगाई जाय | मतलब यह कि 
खादी-आश्रम को छोड़ कर उन्होंने यह लाग बेजारों ( बुनकरों ) पर लगा 
दी | अब बेजारों में हलचल मच गई । हम लोगों के सम्पक में आते 
रहने के कारण वे पहले जेसे दब्बू नहीं रह गये थे | वे हमारे पास आगे | 

हमने कहा--दिखो, तुम्हारी शिकायत तो सही है--रावजी साहब ने यह 
जबरदस्ती का लट॒ठा तुम्हारे पीछे लगा दिया है। परन्तु हमने राज 
वालों को बचन दिया है कि हम आपके व प्रजा के झणड़ों में नहीं 
पड़ेंगे | सिर्फ रचनात्मक काम करेंगे। अतः हम तो आप लोगों की 
सेवा खादी, पाठशाला, ओषधालय, आदि के रूप में ही कर सकते हैं, 
व करते हैं। आपको अपनी लड़ाई खुद ही लड़नी पड़ेगी। आप 
जयपुर जाना चाहो वो हम ऐसे आदमियों को लिख सकते हैं जो इन 
मामलों में पड़ते हैं, व आपकी मदद कर सकते हैं। लेकिन आप यह 
तो सोचिए कि क्‍यों रावजी साहब ने हम पर से कोड़ी उठाली ब क्‍यों 
आप पर लगादी १ 

उनमें से कुछ ने एक-साथ कहा--साहब आप लोग जबरदस्त हैं, 
आप भिड़ गये। आपसे नहीं चली तो आपको छोड़ दिया और हमें 
गरीब बेकस समझ के मार दिया |! 

“तो, बस, इसका सीधा इलाज यही है कि तुम भी जबरदस्त बन 
जाओ ।! 

बाद में तो सैकड़ों की तादाद में वे सारे स्त्री-पुरुष तहर्साल में गये व 
दिन भर घरना दिये बैठे रहे । कहा--“जबरदस्तों के आगे तो आपकी 
चली नहीं, हम गरीबों का क्‍यों पेट काय्ते हैं !” अन्त में वे भी राबजी 
साहब के पास अर्जाऊ हुए | व उन पर से भी यह नया लटठा 
उठ गया । 

रावजी साहब के मुकाबले में, जो कि वहां तमाम ठिकानेदारों में 
बांके राजपूत गिने जाते हैं, सीधे सत्याग्रह की यह पहली विजय थी 
जिससे लोगों में बड़े बल, आत्म-विंश्वास, व आशा की लहर फेल गई । 


लेन | द्‌ बल 
अहिसा प्राणों का मोह नहीं 


एक बार जोधपुर में एक जैन मुनि श्री मिश्रीलालजी ने आपस के 
साम्प्रदायिक झूगड़ों को मियाने या एकता कराने के उद्देश से अनशन- 
किया | कुछ दिन बीत जाने पर भी अनशन-समाप्ति के कोई चिह्न नजर 
नहीं आते थे व मुनिजी के प्राण खतरे में पड़ गये । इससे स्व्रमावतः ही 
जैन आ्रावकों व साधुओं में बड़ी हलचल मची । उन दिनों ब्यावर में एक- 
दो जैन मुनि ऐसे रहते थे जो मुझ पर कृपा रखते थे। इस कठिनाई के 
अवसर पर उन्होंने मुझे बुलाया ओर कहा कि ऐसा उपाय कीजिए 
जिससे मुनि के प्राण बच जाये । उनकी यह प्राण बचाने वाली दलील 
मुझे नहीं जंची | मेंने उनसे कहा--मुनिजी एक ऊचे उद्देश से अन- 
शन कर रहे हैं। हो सकता है कि इसमें उन्होंने जल्दबाजी की हो, परन्तु 
हमें उनका उद्देश पूर्ण करने की अधिक चिन्ता रखनी चाहिए, न कि उनका 
प्राण बचाने की | वे भी मुनि हैं ओर आप लोग भी मुनि हैं। मुनियों 
को प्राणों का इतना मोह क्यों होना चाहिए ? हम लोग जो कि गहस्थ 
हैं, ऐसा मोह रक्खें तो चल सकता है। पर मुझे खुद ऐसा मोह नहीं 
होता । मनस्वरी पुरुषों के सामने उनका उद्देश मुख्य होता है। उसकी 
सिद्धि के लिए वे प्राणों का कुछ मूल्य नहीं समझते। मु्के तो उल्या 
यह डर लगता है कि हम लोगों के इस मोह से मिश्रीलालजी में कहीं 
कोई कमजोरी न आने लगे । अतः यद्दि मेरा बस चले तो मैं. सम्पदायों 
में एकता कराने की अवश्य कोशिश करू और इस तरह उनके प्राण 
बचाने का उद्योग करू | परन्तु येनकेन प्रकारेंश मिश्रीलालजी को 
समभा-बुझाकर श्रमशन छुड़ाऊ--यह मुझसे न हो सकेगा। हां, यदि 
उनके उपवास में कोई दोष या गलती मालूम देगी तो में जरूर उनसे 
कहूंगा कि यह अभीष्ट मृत्यु नहीं, आत्मघ्रात है। उसी समय किसी ने 
कदा--कि प्राण बचाना भी तो अहिंसा है। मेने कह्य--अहिंसा का 

यह गलत श्रर्थ है | किसी के उद्देश की परवा न करते हुए उसकी जान 
बचाने का जैसे-तैसेउ्योग करना सच पूछी तो उस व्यक्ति के प्रति बड़ी 
हिंसा है | इतनेमहान त्याग के द्वारा वह जो वस्तु हमें समझाना चाहता है 
उसे तो हम एक ओर रख दे व केवल उसके प्राण बचाने की बातें करें 
तो यह उसके त्यागकी बुरी तरह अवहेलना हो हुई | इससे न उसकाउद्देश 
ही पूरा होगा, न उसके प्राण ही बचेंगे, यदि वह सच्चा आदमी हुआ ।! 

मुनियों ने कहा-आपने बिल्कुल सच कहा है | 

५८ >< >< 

इससे मिलता-जुलता एक ओर प्रसंग मुझें याद आ रहा है। 
भांगरोल (काठियावाड़) में गो-वध् बन्द कराने के उद्देश्य से श्री रामचन्द्र 
वीर बम्बई में अनशन कर रहे थे। ये वेश ( जयपुर ) के रहने 
वाले हैं श्रोर १६३० में हम लोग जेल में कुछ समय एक साथ रह चुके हैं। 
मुझ पर कुछ श्रद्धा भी रखते थे | इत्तफाक ऐसा हुआ क्रि जिस दिन 
अखबारों में यह समाचार छुपे कि रामचन्द्रजी की हालत खराब होरही 
है, बलगम में खून आने लगा है, उन्होंने मौन ले लिया है और 
डाक्टरों ने हिदायत दी है कि उनसे कोई मिले-जुले नहीं व उन्हें पूरा 
आराम दिया जाय, उसी दिन मैं बम्बई पहुँचा। खबर पढ़ते ही न रहा 
गया व उनके स्थान पर गया । मेरे वहां जाते ही वे उठ ब्रैठें, पलंग से 
नीचे उतर कर मुझे प्रणाम किया व बातें करने लगे। मेंने कहा-- 
यह शिश्चार दिखाने का अवसर नहीं है। आपकी हालत नाजुक हो 
रही है, प्राण संकट में हैं, डक्टरों की सलाह है आप बिल्कुल आराम 
करें, तो इतनी तकल्लीफ की क्या जरूरत ! ओर फिर आप बोलने भी 
लगे। आपने तो मोन लिया है न! में तो सिंफे आपकी हालत देखने 
आया--मुझसे रहा नहीं गया । अब अगर मेरे आने से आपके शरीर 
का कष्ट बढ़ा वो मुझे बड़ा दुःख होगा । आप चुप साधकर लेट जाइए, | 

“ठीक है, लेकिन आपके आजाने के बाद मैं बिना बोले केसे रह 
सकता था ?? मुझे मालूम हुआ कि इससे पहले मह्दात्माजी ने मी उन्हें 

लिखा था कि उपवास छोड़ दो परन्तु वे डंठे रहे । मेरे आने से न जाने 
क्यों उन्हें यह शंका होगई कि मैं उनके उपवास छुड़ा न दू | अतः 
उन्होंने मुझसे कहा--“आपसे एक प्रार्थना है ।” भेंने कहा--सो क्‍या 
है !” और सब कीजिएगा, पर मेरे उपवास छुड़ाने का यत्न मत 
कीजियेगा । गोमाता के प्राण न बचने तक मेरा संकल्प है कि में उप- 
वास जारी रक्‍्खू गा ।! 

मुझे यह प्रार्थना अठ्पटी लगी | मैंने उनसे कहा--आपको यह 
शंका क्‍यों होनी चाहिए १ मैं उन आदमियों में से नहीं हूँ जिन्हें प्राणों 
का मोह हो, न अपने न औरों के | प्राण देने की जरूरत है वो 
जरूर देने चाहिए। आप गोमाता को बचाने के लिए, प्राण दे रहे हैं। 
इससे अ्रच्छा उद्देश ओर आपके प्राणदानका अवसर क्या हो सकता है ! 
में तो यह मानता हूँ कि यदि आपके अकेले प्राणदान से गोमाता न बची 
तो ओरों को भी देने चाहिए । अतः श्राप मुझसे यह आशंका मत 
रखिए। परन्तु आपके मन में जो यह शंका पैदा हुई, उससे मुझे ऐसा 
लगता है कि इसमें कहीं न कहीं कचाई होनी चाहिए। यदि आपने 
सोच-समझक कर ही अ्रनशन किया है तो फिर आपको निःशंक रहना 
चाहिए, और कोई भी आपको समभावे, इससे हटाना चाहे वो. आपको 
हटना नहीं चाहिए। हां, सत्याग्रही का यह कतंव्य जरूर है कि वह सत्य 
के आने का रास्ता न रोके । समझो, आपके उपवास में यदि मुझे कोई 
कचाई दीख पड़े, कमी या भूल मालूम हो तो क्या यह मेरा धर्म नहीं है 
कि आपको बताऊं और आपका धर्म नहीं है कि उसे सुनें ओर उस पर 
विचार करें ! सत्याग्रही सत्य का प्रकाश चारों ओर से आने देता है और 
अपने दावे को फिर उसके प्रकाश में जांचता रहता है। इसके खिलाफ 
यदि वह प्रकाश का रास्ता रोक दे, तो फिर वह सत्याग्रही नहीं रहा। श्रतः 
मैं तो इस समय आपसे यदि कुछ कहना चाहता भी हूं तो इतना ही कि 
आप अपना अनशन उसी दशा में बन्द करें जब या तो आपकी प्रतिज्ञा 
या मांग पूरी होजाय, या आपको ऐसा लगे कि अनशन करने में अपन ने 

जल्दी की है। जब मन यह कहने लगे कि “जल्दबाजी कर गये! तो 
फिर उपवास जारी रखना आत्म-हत्या करने के बराबर हे--अपने प्रति 
घोर हिंसा है। उस समय आपको अनन्‍्तरात्मा से मरने का बल नहीं 
मिलेगा, ओर लोक-लाज से मरोगे तो अधोगति को प्राप्त होगे। जो हो 
अब तो आप निश्चन्त होजाओ--में आया हूँ। गोमावा को बचाने 
में में मी अपनी शक्ति लगाऊगा | पूज्य बापू को भी लिखे देता हूं कि 
वे निश्चिन्त रहें | में अब स्थिति संभाल लूगा । और आपको अ्रनशन 
से उसी समय हटाने का प्रयत्न करू गा, बल्कि तब मेरा घर्म होजायगा, 
कि जब आप खुद यह महसूस करने लगो कि उपवास में जल्दी कर डाली; 
अब न वो गोमाता बचती है न आपके प्राण ही ।! 

ईश्वर ने किया तो दो ही दिन के भीवर ऐसा आश्वासन आगया, 
जिससे वीर रामचन्द्र की मांग पूरी होजाने का पूर्ण विश्वास होगया, व 
उनका अनशन अच्छी तरह समाप्त हुआ । 


“४ ३६७ ;--- 
बिजोलिया-सत्याग्रह 


बिजोलिया का समभझोता हो जाने के बाद ही में १६३० में नमक- 
सत्याग्रह के सिलसिले में जेल चला आया | १६३३-३४ में इसका 
दौर जब तक खत्म न हो पाया; में तीन बार जेल गया। पहली बार 
सजा दो साल की हुई थी मगर गांधी-इविंन या दिल्ली-सन्धि के 
कारण एक साल बाद ही छोड़ दिया गया दूसरी गोलमेज परिषद्‌ के बाद 
ही फोरन दूसरा सत्याग्रह शुरू दुआ । दोनों के बीच का काल दिल्‍्ली- 
सन्धि-काल समझना चाहिए.। प्रथम बार के जेल-वास के दर्मियान मुम्हे 
बिजोलिया की काफी चिन्ता रही | वैसे तो में यही मान कर चला था 
कि ट्रेच साहब शेष जमीन वापिस दिलाने की पूरी कोशिश करेंगे। पर 
मुझे समाचार मिलते रहते थे कि अ्रभी तक कुछ नहीं हुआ । एक बार 
एकाएक मुझ्ते खबर मिली कि 'त्याग-भूमि? के एक लेख के कारण ट्रेंच 

हैं--एक वे जो केवल पन्न-सम्पादन करते हैं, अपने दफ्तर में रहकर 
लेख-टिप्पणी लिख देते हैं, जनता के अन्दर प्रकृत कार्य नहीं करते हैं । 
इससे उन्हें यह सोचने की जरूरत ही नहीं पड़ती कि इसका असर हमारे 
कार्मों पर क्या पड़ेगा! दूसरे वे जो तरह-तरह के कार्मों की जिम्मेदारी लिये 
रहते हैं और मुख्यतः उनकी सफलता के लिए, पत्र निकालते हैं | दूसरे 
पत्रकार 'मिशनरी” श्रेणी में आते हैं। त्यागभूमि! ऐसी ही पत्निका 
थी । उसके मुख्य सम्पादक ने--मैंने--तरह-तरह के दूसरे कामों की 
जिम्मेवरी ले रक्‍्खी थी | यदि तत्कालीन सम्पादक इस बात को अनुभव 
करते व साथ ही उन्हें यह भी मालूम होता कि बिजोलिया-प्रकरण में 
श्री महाराणा साहब ने मदद की थी तो वे उस लेख की कट्ठता या उग्रमता 
जरूर कम कर देते। आलोचना का अर्थ किसी पर दूट पड़ना ही तो 
नहीं होता । आलोचना का श्रथ यह है कि न्‍्यायोचित व सच्ची बात 
कही जाय, पर कही जाय मौका देखकर व ऐसे तरीके से जिससे सुनने 
वाले पर अनुकूल असर हो । जब में 'सरस्वती' में था तो एक बार भारत 
या यू० पी० शिक्षा-विभाग की रिपोर्ट की बड़ी कड़ी आलोचना लिख कर 
मैं पंडितजी ( स्व० द्विवेदीजी ) को दे आया। उन्होंने मुझे उसे 
देखकर एक सूत्र बताया, श्रालोचना लिखते समय यह सोचना चाहिए कि 
जिसकी हम आलोचना कर रहे हैं वह हमारे सामने हे ओर सुन रहा है । 
जो बात हम किसी के मुह पर न कह सके उसे उसके पीठ पीछे कहना 
कायरता है। उसका हमें अधिकार नहीं है, व उसका असर भी अनुकूल 
नहीं होता | हम अक्सर देखते हैं कि लोग पीठ पीछे वाही-तबाही बकते हैं, 
सामना होने पर दुम हिलाने लगते हैं। आचार्यजी की यह शिक्षा मेरे हृदय 
में सदा के लिए अंकित होगई है । और लिखते समय ही नहीं दूसरों के 
विरुद्ध आपस में भी बात करते समय मुझे; उसका अक्सर स्मरण हो आता है। 
गीता में भगवान्‌ ने वाणी के इस तप के विषय में उत्तम कसोटी बताई है--- 

द्विताथथ, प्रेम से पूर्सी, वाचा सत्य, चुमे न जो। 

स्वाध्याय करना नित्य वाणी का तपद्दे कहा ।॥| (हिंदी गीता) 


बिजोलिया-सत्या ग्रह १७६ 


इस एक लेख के कारण जो परिस्थिति उलमी व विकट हुईं उसकी 
कीमव बिजोलिया वालों को बहुत चुकानी पड़ी। मेवाड़ के शासक व 
अधिकारी भी इस जिम्मेदारी से बरी नहीं किये जा सकते; क्योंकि जेल 
से छूटते ही मैंने ट्रेच साहब को खब लिखा कि मुझे एक बार मिलने का 
ख़बसर दीजिए, में आपकी व श्री महाराणा साहब की सब शंक्राओं व 
सन्देहों को दूर कर दूगा । पर वे किसी भी तरह ट्स से मस न हुए | 
इससे बढ़कर अनुदारता, मूढ़ता व ज्यादवी और क्या हो सकती थी! 
अब किसानों ने मुझसे पूछा कि क्या करना चाहिए? मैंने देखा 
कि राजवालों ने न तो अब तक जमीन ही लौयवाई, न कोई सच्ची 
कोशिश हुई ही दीखती है, न ट्रेंच साहब मुझसे मिलना ही चाहते हैं-- 
बिजोलिया के मामले में संबंध रखना तो दूर--तब सिवा सत्याग्रह के ओर 
क्या मार्ग बच रहता है। मेंने उनसे कहा कि आपकी तैयारी हो तो 
सत्याग्रह कर सकते हैं। मेंने उनके नेता श्री मारिशकलालजी को बताया 
कि किस-किस तरह उनकी तैयारी की जांच करनी चाहिए व कहा कि 
किसानों को खुद अपने बल पर सारी लड़ाई लड़नी है, बाहर से उन्हें 
विशेष सहायता की आशा न रखनी चाहिए । 
राज्य को विधिवत्‌ नोटिस देकर उसी वर्ष ( १६३१ ) की अखातीज 
को सत्याग्रह शुरू होगया--किसानों ने उस जमीन पर अपने हल चला 
दिये, जो उनकी पुश्तैनी थी, व राज्य ने जिसका पद्धा दूसरों को दे दिया 
था। काचून एक वरह से नये बापीदारों के पक्ष में था, जब कि न्याय- 
नीति पुराने मालिकों के। राज्य को ओर से घोर दमन हुआ, किसान- 
नेता व प्रतिष्ठित सार्वजनिक कार्यकर्ता जेसे श्री अचलेश्वर प्रसाद व 
श्री शोमालालजी गुप्त, आदि बुरी तरह ओर जूतों से भी पीटे गये, जिसके 
चुन के लिए. पाठक एक अलग पुस्तक की राह देखें। 
एक ओर वो यह अत्याचार, दूसरी ओर उदयपुर राज्य ने,उस समय उसके 
सलाहकार या प्रधान शासक स्व० सर सुखदेव प्रसाद थे--अ्रजमेर के तत्का- 
लीन कमिश्नर गिब्सन साहब के द्वारा मुझे एक चेबावनी दिलवाई जिसमें 





श्ट््० साधना के पथ पर 


कहा गया था कि हरिमाऊ उपाध्याय बिजोलियामें आपत्तिजनक पर्चे बंग्वाते 
हैं, 'त्याग-भूमि'में कूठी खबरें छापते हैं और किसानों को मड़काने के लिए, 
अपने आदमी भेजते हैं। इसलिए उन्हें चेतावनी दी जाती है कि यदि वे 
अपनी इन कारवाइयों से बाज न आवें तो रियासत उन्हें गिरफ्तार कर लेगी 
ओर उनके कार्यकर्ताओं को मेवाड़ में प्रवेश करने पर सजा देंगी, क्योंकि 
मेवाड़ के शासक नहीं चाहते कि कोई बाहरी आदमी उनके मामले में 
दस्तन्दाजी करे |! 

इसका जो जवाब मैंने जबानी दिया उससे गिब्सन साहब बहुत प्रभावित 
हुए। भेरा उनका साधारण परिचय पहले से था । में बिना काम कभी किसी 
से-खासकर बड़े आदमियों से, चाहे वे नेता वर्ग के हों या अधिकारी वर्ग 
के--न मिलता हूं न चिटठी-पत्री ही लिखता हूं। जहां किसी की तक- 
लीफ में या जरूरत में देखता हूं तो खुद होकर भी अपनी सेवार्य उन्हें 
अपित कर देता हूं । गिब्सन साहब ने पत्र लिख कर मिलने के लिए 
बुलाया तो चला गया । फल यह हुआ कि जहां उन्होंने मु्के चेतावनी 
देने के लिए बुलाया था वहां मेरे कार्य के प्रति उनके मन में उल्टी हमदर्दी 
पैदा होगई | व उससे मुर्के बिजोलिया के मामले को निबयने 
में एक अंशतक सहायता भी मिली । मैंने उनसे कहा-- बिजो।लिया में मेंने 
जो कुछ किया या कर रहा हूँ उस पर मुझे; जरा भी पल्ुतावा नहीं है। जब 
तक बिजोलिया के किसानों के साथ न्याय नहीं किया जायगा तब तक में 
बराबर अपनी कोशिश व कार्रवाई जारी रक्खू गा | उदयपुर के शासक शौक 
से मेरे खिलाफ जो कुछ कार्रवाई करना चाहें जरूर करें, मुझे उससे कोई 
परेशानी न होगी । मैं अपनी जिम्मेदारी को खूब समभता हूँ व उसे समझ 
कर ही बिजोलिया में अपना कर्तव्य पालन कर रहा हूँ। परन्तु यदि 
ए० जी० जी० को बिजोलिया संबंधी सही खबरें मालूम हो तो वे बजाय 
मुझे चेतावनी देने के मेवाड़ के शासकों को चेतावनी देना जरूरी समझभेंगे | 
बिजोलिया में जिस कदर दमन व अत्याचार होरहा है उस पर वे एक जांच 
कमिटी बिठावे तो मैं अपने दावे को सच साबित करने के लिए, वैयार हूँ।' 


बिजोलिया-सत्याग्रह श्र 


लेकिन यह भी तो सोचने की बात है कि आखिर किसान व में इस 
हद तक जाने के लिए क्यों उतारू हुए हैं! कोई नहीं चाहता कि रास्ते 
चलते यों ही जेल व दमन की सख्तियों को सहें व अपनी जान को 
मुफ्त में परेशानी में डालें | मेंने उनसे कहा कि जब आपने मुझे! रियासत 
का पक्त लेकर चेतावनी दी है वो आपका यह मी फर्ज है कि मेरा 
जवाब भी पूरा सुन लें। मेरी इस भूमिका से बहुत प्रभावित होकर वे 
बोले--जरूर, जरूर | में बहुत ध्यान से सुनू गा । 

तब मेंने बताया कि किस तरह पहले एक समभोेता हुआ था, जिसमें 
बापी की जमीने भी असली मालिकों को दिला देना तय हुआ था । किस 
तरह त्यागभूमि? वाले लेख से गलत-फहमी हुई व रियासत ने बेजातोर 
पर कड़ा रुख अखितयार किया | मेने किस-किस तरह से मुलाकातें मांग- 
मांग कर व अन्य प्रकार से मिल-जुल कर इसे सुलगटाने के प्रयत्न किये | 
पर अधिकारी थ्स से मस न हुए । तब मैंने गिब्सन साहब से पूछा--क्या 
मैं किसानों को यह सलाह देता कि ,चूड़ियां पहन कर बैठे रहो, व पुश्तैनी 
जमीन का खयाल छोड़ दो १ भेरी जगह अगर आप होते तो उन्हें सलाह 
देते “अपनी जमीनों पर कब्जा कर लो व जो सामना करने आयवें उन्हें 
गोलियों से उड़ा दो |” में चू कि महात्माजी का अनुयायी हूँ व अहिंसा 
में विश्वास रखता हूँ, अतः मैंने उन्हें सलाह दी कि अपनी जमीनों में हल 
चला दो व इसके परिणाम में जो कुछ कष्ट मिलें उन्हें शांति से सहन कर 
लो। ऐसे सत्याग्रह की सलाह देने में मेने कोनसी गलती की? अब 
भी यदि आप बतला दें कि फलां कारवाई करना बाकी रह गया था, 
व सत्याग्रह में मैंने जल्दी या गलती की है तो में उस पर विचार करने के 
लिए तैयार हूँ। घुटने टेक कर गिड़गिड़ाना ही बाकी रह गया था, और 
में इसकी सलाह किसानों को कदापि नहीं दे सकता था | यदि में उनका 
सच्चा सलाहकार हूँ तो उन्हें कायर बनने की या अत्याचार को चुपचाप 
बरदाश्त करने की सलाह कदापि नहीं दे सकता था । इसके लिए राज्य 
सत्याग्रही किसानों को कानून के माफिक सजा दे सकता था; परन्तु इसके 


श्दर साधना के पथ पर 


अलावा पुलिस व ठिकाने के आदमियों द्वारा उन पर, उनकी स्त्रियों पर, 
व उनके सहायक कार्यकर्ताओं पर जो लाठी-जूतों से मारपीय की गई, 
जिसमें कइयों के चोयें भी आई हैं, उसका कोई जवाब हो सकता है! 
फिर सर सुखदेव व 2च साहब तो मेवाड़ के लिए 'स्वदेशी' हों गये व हम 
ज्ोग विदेशी? केसे ! 'त्या० भू०? में कूठी खबरें छापने के बारे में तो 
मेरा श्तना ही निवेदन काफी है कि मैंने बहुत जिम्मेदार संवाददाता वहां 
भेजे हैं, उन्हें यह् हिदायत है कि समाचारों में अत्युक्ति जया भो नहों। 
फिर भी उनकी खबरों में मुझे जो बढ़ाकर लिखी लग जाती है उसे में 
सोम्य बना देता हूँ ॥ इस सावधानी के बावजूद मैं आप ही से कहता हैँ 
कि आप अपना आदमी या कोई कमिटी वहां जांच के लिए भेज दें व 
उनकी रिपोर्ट के फलस्वरूप जितने वाकयात गलत साबित होगे उनका 
प्रतिवाद त्था० भू० में छाप दू गा, व खुले दिल से माफी मांग लूगा। 
फिर गलद खबरों का प्रतिवाद खुद रियासत भी तो कर सकती है | वह 
क्यों नहीं प्रतिवाद भेजली १ 

अब तो मिब्सन साहब के लिए. आपत्ति करने की कोई गुजायश 
नहीं रह गई थी। मेंने उनसे कहा--आप ही कोई उपाय बताये जिससे 
में सत्याग्रह बन्द करा दू व किसानों का हक उन्हें मिल जाय। अन्त को 
उन्होंने बड़ी सहानुभूति के साथ मेरा लिखित जवाब लेलिया और संभवत: 
अपने नोट के साथ ए० जी० जी० को. भेज दिया जिसके फल-स्वरूप, 
मुझे बाद में मालूम हुआ कि, सर सुखदेव की ए० जी० जी» को 
सविस्तर जवाब देना पड़ा | 

मिब्सन साहब के इतना अनुकूल बन जाने का सिवा इसके और 
कोई कारण नहीं था कि मैंने सत्याग्रह के पहले तक अजहद मिलनसारी 
सौम्यता व सोजन्य से काम लिया, जो कि अहिंसा के ही अंग-उपांग हैं । 
अन्त तक किसानों के मन में ठिकाने या राज्य के प्रति कटठ्ठता न पैदा 
होने दी, बल्कि उनके मन में आत्म-बलिदान व कष्ट-सहन के बल को 
बढ़ाने व संगठन मजबूत करने पर ही जोर देता रहा । 


“याई शेष 4-८ 
सत्याग्रह का श्रन्त 


बिजोलिया-सत्याग्रह के अन्त से भी हमें काफी शिक्षा मिल सकती 
है। नेता का काम केवल लड़ाई लड़ते चले जाना ही नहीं है । जब-जब 
बीच में समभोते के अवसर आवे तब-तब उनका स्वागत करना सत्याग्रही 
नेता का कतंव्य होता है। वह तभी व तभीतक जनता को कष्ट 
सहन में डालता है जब तक कि लक्ष्य-प्राप्ति में कठिनाइयां व बाधायें पड़ती 
जाये। हां समझौता सम्मान-पूर्वक होना चाहिए | श्रर्थात्‌ जिसमें किसी 
को अपना सिद्धांत या मुख्य नीति न छोड़ना पड़े । ऐसे गेर-जिम्मेदाराना 
नेतृत्व का एक बुरा उदाहरण मैंने कलकते में देखा था। १६२६ की 
बात है | कलकत्ते की केशोराम काटन मिल्स में मजदूरों ने हड़ताल 
कर रक्‍्खी थी | मिल के व्यवस्थापकों ने शायद मजदूरी देने की पद्धति में 
कुछ परिवर्तन किया था, जिससे दफतर के काम-काज में या गिनती करने 
में सहुलियत होती थी । यह मजदूरों को नापसंद था--इसी विवाद पर 
हड़ताल हुई थी । एक दिन श्री बिड़लाजी--घनश्यामदासजी ने मु 
कहा-- हरिभाऊजी आप जरा दिलचस्पी लेकर इस हड़ताल को समाप्त 
करा दीजिए न। आप तो मजदूरों में भी काम करते हैं न ?” मैं उन्हीं के 
यहां ठहरा हुआ था। मैंने कहा--'मैं यहां के मजदूरों के लिए एक दम 
नया आदमी हूँ। न उन्हें जानता हूँ न उनके नेताओं को। फिर मैं 
आपका मित्र हूँ व आपके ही साथ ठहरा भी हूँ। यदि उन नेताओं ने 
मजदूरों से कह दिया कि ये तो मालिकों के मित्र हैं उन्हीं के यहां ठहरे हैं 
व आते-जाते रहते हैं तो मेरा वहां क्या असर पड़ेगा ? लेकिन आपको 
सलाह देने से यह हड़ताल जल्दी खतम हो सकती है |? तो उन्होंने कहा 
अच्छा यही सही | 'मैंने पूछा--प्रश्न दर असल नफें-नुकसान का है, 
या वैसे ही सटर-पटर है |” तब उन्होंने पूर्वोिक्त गिनती की नई पद्धति का 
जिक्र किया व कहा कि मजदूरों की शिकायत है क्रि इससे दरग्रसल 

हमें मिहनताना कम मिलता है। तो मैंने पूछा-- 

“्यवस्थापकों की नीयत दसअञ्रसल कुछ अप्रत्यक्ष कटोवी कर लेने 
की है या केवल दफ्तर की सुविधा का ही प्रश्न है 

“नहीं जी, अपने की भगवान्‌ ने बहुत पैसा दिया है। इस तरह 
ठेह़े वरीकों से गरीबों का पेट काटने की अपनी नीयत नहीं है। सिर्फ 
दफवर की सुविधा का ही प्रश्न है। कम क्लर्कों से काम चल जाता है।' 

वो मैंने कहा-- तब तो ओर भी मासला आसान होगया। यदि 
मजदूरों को असनन्‍्तोष व सन्देह है तो पहले वाली ही परिपाटी जारी करा 
दीजिए.। क्‍यों इतनी-सी बात के लिए इतने दिनों तक हड़ताल चलने दी! 
मजदूरों का झगड़ा व्यवस्थापकों से है,मालिकों से तो है नहीं | वे अब तक 
आपके पास पहुंचे भी नहीं हैं। उनका एक शिष'्ट-मण्डल आपसे मिल ले 
व आप पुराने वरीके को चालू रखने का उन्हें आश्वासन दें दीजिए |? 

उन्हें यह सलाह जंच गई; पर साथ ही उन्होंने जोर देकर कहा कि 
आप एक बार मिल में हड़ताल की दशा तो देख आइए । में गया-- 
वहां जो अपमानजनक दृश्य देखा उसे अब तक नहीं भूला हूं । मिल के 
मैनेजर साहब के कमरे में पहुंचते ही क्‍या देखता हूँ कि एक मजदूर 
अपना साफा उतार कर मैनेजर साहब के पेरों में डाल रहा है व पैर छूकर 
हाथ जोड़कर और गिड़गिड़ा कर विनती कर रहा है कि कोई ऐसा रास्ता 
निकाल लीजिए. जिससे हड़ताल जल्दी खतम हो व मिल चालू हो ताकि 
हमारे बाल-बच्चों की परवरिश होने लगे। में हड़ताल दूटने के इस दया- 
जनक दृश्य को देखने के लिए तैयार नहीं था। 

मेरे जाते ही मैनेजर साहब उठे, अपनी कुर्सी उन्होंने मुझे दी | मैंने 
उन शहरी बाबुओं का परिचय पूछा जो उस कमरे में एक तरफ खड़े थे। 
मैनेजर ने बताया कि ये हड़तालियों के लीडर हैं, इनमें काम करते हैं | 
सुनते ही मेरे सारे तन-बदन में आग लग गई । थोड़ी देर बाद मामूली 
हालाव जानकर में वापिस लौट आया । तब श्री बिड़लाजी ने पूछा-- 
“कहो क्या हाल देखा १” 


सत्याग्रह का अन्त ईद, 


मुझसे न रह्य गया। मैंने छूथ्ते ही कह्ा--एऐसा बुरा कि कुछ कह 
नहीं सकता ।? उस मजदूर के साफा उतार कर पैर छूने व नेवाओं को 
खड़ा देखने के दृश्य का वर्णुन करके मेंने कहा--“आपके मैनेजर की यह 
जुरंव कि एक मजदूर को इस तरह से अपने पैर छुआ कर अपमानित होने 
दे ! उन्होंने उसे मना तक नहीं किया | वे तो ठीक, आप मालिक हैं, पर 
अगर मजदूर इस तरह आपके पैरों पर भी पगड़ी रक्खें तो में इसे बरदाश्त 
नहीं कर सकता । जो पसीने की रोटी खाते हैं, क्या उनके कोई इज्जत 
या स्वाभिमान नहीं होता १? 

और उन नेताओं पर तो मुझे इतना गुस्सा आया था कि बेतों से 
पीया जाय | उनकी यह हालत कि मैनेजर के कमरे में एक बैच भी उन्हें 
बैठने को नहीं दी गईं, फिर खड़े-खड़े मजदूर का ऐसा अपमान देखते हैं! 
यदि मजदूरों में इस कदर कमजोरी आगई थी तो इन्हें इतनी अक्ल होनी 
चाहिए. थी कि समय पर ही चेत कर आपस में समभोते का रास्ता निकाल 
लेते । जिन लीडरों की न अपने स्वाभिमान का खयाल है, न अपने 
मजदूरों के, वे तीन कोड़ी के आदमी हैं ! मजदूरी करने से मजदूर हकीर 
नहीं हो जाता । मालिक व नेता दोनों तरफ के आदमियों का फर्ज है 
कि मजदूरों के स्वाभिमान की रक्षा करें व उनमें वह न हो तो उसे जाण्त 
करें |? 

इसी सिलसिले में एक घटना मुझे इन्दौर के मजदूर-संघ की याद आ 
रही है। यह भी सम्मवतः रण-२६ की है। में उस समय वहां के मज़- 
दुर-संघ का उप-सभापति था | में संघ के दफतर में गया तो क्‍या देखता 
हूँ कि संघ के सेक्रेटरी बड़ी मसनद लगाये बैठे हुए हैं व एक-दो मजदूर खड़े- 
खड़े उनसे बात कर रहे हैं । गद्दी बिछी हुई थी, बेंच भी पड़े हुए थे, 
पर सेक्र टरी ने उनसे बैठने के लिए नहीं कद्दा। मजदूर उन्हें “हुजूर' 
सम्बोधन कर रहे थे, व वे मानो कोई सेठ या अफसर हों, ऐसे रौब से 
उनसे बात कर रहे थे व उनकी बातों का जवाब दे रहे थे। यह देख मेरा 
माथा उनका | दम मजदूरों के सेवक, मजदूरों के संघ के कर्मचारी, 

क्रेटरी तो वैतनिक कर्मचारी थे--मजदूरों से इस रोब व शान से बात 
करें ? मजदूरों के चले जाने पर मैंने सेक्रेटरी से पूछा-- 

“यह यूनियन किनका है !' 

वे चौंके, 

“इसके खर्च का पैसा कहां से आता है ?” 

वे फिर परेशान हुए-- मजदूरों के चन्दे से आता है |? 

आपकी वेतन कहां से मिलता है १! 

अब तो वे हका-बका से होने लगे---यूनियन से ही | 

तो फिर आपका व मजदूरों का क्‍या रिश्ता रहा १? 

उनका चेहरा फीका पड़ने लगा--वे चुप रहे | 

“मजदूर इस यूनियन के मालिक, सेठ व हम उनके ग्ुमाश्ता, 
कारिन्दे ही हुए या नहीं ।' 

जी हां? 

“तो फिर गुमाश्तों को मालिकों से किस तरह पेश आना चाहिए !? 
दुनिया में कहीं ऐसा भी होता है कि मालिक तो नोकरों की तरह खड़े 
रहें, 'हुजूर-हुजुर! कह रहे हैं व गुमाश्ता-मुनीम सेठ व राजा-रईस की तरह 
बैठ हुए रौब से बातें कर रहे हैं !? 

वे बहुत शरमाये, बोले-- मैंने तो अब तक इस वृर्ह सोचा नहीं था ।” 

“आयन्दा इस संघ में मजदूर को आप” कह कर बतलाइएगा, व 
गद्दी, जाजम, बेच पर उन्हें बैठने के लिए कहिएगा, उनके साथ बहुत 
इज्जत व अदब से पेश आइएगा | हम पढ़े-लिखे हैं, इसके यह मानी 
नहीं हैं कि अ्रपढ़ मजदूरों की इज्जत का खयाल न करें | बल्कि पढे-लिखे 
होने की वजह से हम पर और ज्यादा जिम्मेदारी हे कि हम शराफत, 
नम्नता, अदब में किसी से प्रीछे न रहें ।? 

ने रा रथ 

कुछ विषयान्तर होगया, परन्तु ये संस्मरण तो जैसे याद आते जा रहे 

हैं, लिखता जारहा हूँ। में बिजोलिया-सत्याग्रह के अन्त की कथा कह 

रहा था। सत्याग्रह के चलते हुए भी मैंने ऐसे पेगाम अधिकारियों को 
मिजवाये जिससे उन पर रोशन हो जाय कि मैंने बहुत अनिच्छापूर्वक, 
बड़ी मजबूरी से,केवल कतंव्य समझ कर,महज न्याय के लिए किसानों को 
इस आम की मट्ठी में कूदने की सलाह दी है और इससे मैं प्रसन्न नहीं हूं; 
परन्तु किसी के कान पर जू, तक नहीं रेंगी। सत्ता अंधी होती है। 
अहंकार उसका जबद्द॑स्त प्रष्ठ-पोषक होता है। दोनों मनुष्य की बुद्धि 
व विवेक को मलिन कर देते हैं। न्याय अन्याय, भावी परिणाम को 
देखने की उनकी अआरंखों पर वे परदा डाल देते हैं। फिर अक्सर राजा- 
महाराजाओं की अपेक्षा कई बार उनके नोकरों, अधिकारियों में यह गरूर 
व हठ्मी बहुत पाई जाती है। मेवाड़ में उस समय सर सुखदेव जैसे 
'फौलादी पंजे! की हुकूमत थी। इसी बीच में मुझे कुछ ऐसे आसार 
मालूम पड़ने लगे कि दमन के फलस्वरूप किसानों में कुछ थकान सी 
आरही है या जल्दी आ जायगी, और यदि ऐसा हुआ तो रही-सही बाजी 
भी हाथ से निकल जायगी । उस दशा में सर सुखदेव किसानों को इस 
तरह पीस कर रख देंगे कि बरसों तक उठना मुश्किल होगा । मेरी अन्त- 
शस्मा ने प्रेरणा की कि यही समय संमलने का है। समभौते का कोई 
मार्ग तुसर्त हृ ढना चाहिए। मेरे मन में कुछ योजना बनी व मैं तरन्त 

दात्माजी के पास बारडोली पहुँचा | सारी स्थिति उन्हें सुनाई व अपनी 
योजना भी उनके सामने रखी । उन्होंने उसे पसंद किया व कहा कि मेरी 
समझ से इसमें समझोते की गुजायश है। अभी तुम सत्याग्रह स्थगित 
कर दो, में मालवीयजी महाराज या जमनालालजी को मध्यस्थ बनने के 
लिए प्रेरित करूमा । बाद में यही तय रहा कि महात्माजी की ओर से 
जमनालालजी ही बीच में पड़ें | मेंने तुरन्त अखबारों को खबर भिजवाई 
कि बिजोलिया-सत्याग्रह की सारी परिस्थिति महात्माजी के सामने रखी 
गई, उन्होंने कहा इसमें अमी सममोते की गुजायश है, जब तक में 
इसका प्रयत्न न कर देखू तब तक सत्याग्रह स्थगित कर दिया जाय | 
उनके इस आदेश के अनुसार मेंने बिजोलिया के सत्याग्रहियों को हिदायत 

दी है कि वे फिलहाल सत्याग्रह स्थगित कर दे |” पूज्य मालवीयजी ने 
इसमें काफी दिलचस्पी ली, सहायता दी व सर सुखदेव तथा जमनालालजी 
के बीच एक समभीता हुआ जिसमें किसानों को उनकी जमीन उचित 
सममभोौते के आधार पर वापिस दिलाना तय हुआ | जिन्हें सजा मिल 
चुकी थी उनकी वरफ से मभेवाड हाईकोर्ट में अपीले दायर करना तय पाया 
व अपीलों में वे सब रिहा कर दिये गये | 

में मानता हूँ कि इस समय मैंने दूरन्देशी से काम न लिया होता तो 
अथ का अनर्थ हो रहता । इसमें मुझे वही अहिंसा-मावना काम करती 
हुईं दिखाई देती है कि यदि कम कष्ट से काम चल जाय तो अधिक कष्ट 
में किसी की न डालना चाहिए। अहिंसा के साधक के लिए तप तो 
कदम-कदम पर अनिवार्य है; परन्तु यदि वह विवेक से काम न ले तो 
वही तप दुराग्रह, अत्याचार, ज्यादती व. एकांगी कठोरता का रूप धारण 
कर लेता है, जो कर्ता व उसके आस-पास के लोग दोनों को हानि पहुँ- 
चाता है 4 कभी-कभी तो उलय पतन व अपमान के भुद् में भी 
डाल देता है | 

व ३६ :-- 
सथम का नमूना 

प्रथम जेल-जीवन की दो-एक घटनायें लिखना जरूरी हैं। अपनी 
जिम्मेवरी का पूरा खयाल सखना एक सत्याग्रही के लिए. परम आवश्यक 
है | जिम्मेवरी का मतलब है जिस काम को अ्रंगीकार कर लिया, जिसकी 
शुरूआत की, जिसका वचन दे दिया, उसको अच्छी तरह निबाह देना । 
दो प्रसंग ऐसे याद आते हैं जिनमें मेरी ठीक-ठीक परीक्षा हुई । 

एक प्रसंग है श्री नथमलजी चोरडिया का। वे नीमच छावनी 
के लखपति सेठ थे । यादव-सम्मेलन के बाद से उनसे बहुत घरोपा हो 
गया था। बिजोलिया से एक बार हम दोनों लौट रहे थे कि रास्ते में 
मेरी उनसे बातचीत हुई। १६३० का सत्याग्रह सामने आ रहा था | 
मैंने उनसे कहा--बापू साहब, सत्याग्रह नजदीक आ रहा है । इसमें आपके 

घर से एक बलिदान चाहिए”। वह बहादुर तुरन्त बोला--किसका ! 
मैंने कहा--आपके तीन तो पुत्र हैं, चोथे आ्राप हो। इनमें से किसी 
एक को दे दो । उन्होंने चट से कह्य--तो मैं तेयार हूँ, और केसर-- 
उनकी विधवा लड़की-को भी लेता आराऊ तो कैसे १ मैंने कहा-- 
'सोना ओर सुदागा ।? तो जरूर आवदेंगे न? कब तक ! उन्होंने उसी 
सांस में कहा--जरूर व बहुत जल्दी । 

ओर अपने बड़े पत्र माधोसिंह पर सारा कारबार छोड़कर निश्चिन्त हो 
वे अजमेर आ गये और डिक्टेटरों की श्रुद्चला में प्रान्त के एक डिक्टेटर 
बन कर जेल भी पहुँच गये। एक रोज जेलर ने मुझे! बुला कर एक 
तार दिखाया; मुर्के काटो तो खून नहीं। जेलर ने कहा--कहीं 
बूढ़े के दस न निकल जाये | इस कल्पना से में और बेचैन हो गया । 
मुझे अपनी जिम्मेवरी का खयाल आया कि मेरी ही प्रेरणा से ये जेल 
आये हैं । अब यदि घर की बर्बादी होती है तो मुझे हर यत्न से उसे 
बचाना चाहिए। लेकिन इससे भी पहले जरूरी यह है कि बूढ़े के 
प्राण बचे | 

मुझे यह पता नहीं था कि ऐसी घठनाओं को सहने की उनमें कितनी 
शक्ति है | किस तरह यह खबर उन्हें दी जाय कि जिससे उन्हें कम से 
कम सदमा हो। मैंने एक योजना अपने दिमाग में बनाई व भाई 
चौधरीजी व महोदयजी को वह तार दिखाया--वे दोनों भी सनन्‍न रह 
गये । दफतर से जाते ही बैरक के लोग पूछने लगे कि क्या बात थी ! क्यों 
बुलाया था जेलर ने १ बात सहसा कहने की नहीं थी। बड़ी 
दुःखदायी होने पर मी मुर्के इतना संयम रखना था कि समय से पहले 
एकाएक किसी को मालूम न पढ़े कि कोई गहरी बात है। मुझे सदा 
की तरह प्रसन्‍न वदन रहना था। पर भीतर तो बड़ी बेचैनी मच रही 
थी। मैंने एक बात के सिलसिले में बापू साहब को घूमने में साथ ले 
लिया । में यह वयोलना चाहता था कि उनमें शोक-जनक अवसरों पर 
धैर्य रखने की कितनी ज्ञमक् थी | मैंने इधर-उधर की बाव चला कर 

पूछा--बाप्‌ साहब, जब केसर बहन पर दुःख पड़ा---विधवा हुईं--तब 
आपने उसे किस तरह सहा ? वे बोले--'भाई, सच पूछो तो मुझे तो 
कुछ भी नहीं मालूम हुआ । मुह पर दुपह्म डाल कर मूठ-मू 5 रोने 
का ढोंग कर लिया करता था |? मैंने सोचा कि जबू जवान बेटी के 
विधवा होने के अवसर पर इन्होंने इतनी कड़ी छावी रक्खी तो आदमी हैं 
मजबूत हिये के | मुझे कुछ निश्चिन्तता हुई । 

शाम को प्रार्थना के बाद भजनों का कार्यक्रम रक्खा था | चोधरीजी 
व महोदयजी से पहले ही तय हो गया था कि वेराग्य-पूर्णं व मझत्यु- 
संबंधी मजन गाये जावे, जिससे इनकी चित्त-ब्रत्ति उसी भाव में रंग जाय 
व वे उस शोकदायी समाचार को दृढता से सुन सके | अब हम अमर 
भये न मरेंगे'--'मंगल मन्दिर खोलो! 'धीर धुरन्घरा, शूर साचा खरा, 
मरण नो भय ते तो मनन आणे |? 'रे शिर साटे नट्वर ने वरिय्रे--रे 
पाह्ु तो पगलु नव मरिये' आदि भजनों का तांता लगा दिया। बापू 
साहब भी मस्त होकर चिमया लेकर लंगोट बाँघे भूमते हुए भजन गाने 
लगे। में बीच-बीच में ओोकता जाता था, बापू साहब मस्ती तो खूब है, 
पर यह टिकी रहे तभी बात है। दुःख के अवसर पर भी मनुष्य इसी 
तरह मस्त रहे, तब उसे सच्चा बहादुर समभना चाहिए--अश्रादि | 

मुझे रात भर नींद नहीं आई । इन्होंने इस धक्को को सह भी लिया 
तो आगे घर-बार का क्या होगा--इसी उपधेड़-बुन में करवर्ट बदलता 
रहा | सुबह ही उनकी-मेरी साथ बरतन मांजने की ड्यूटी थी। हम 
लोग सब काम अपने हाथों से करते थे व १४-१५ दिन में एक जनरल 
मेनेजर नियुक्त कर दिया करते थे जो सबको काम की ड्यूटी बांद दिया 
करता था। बातों-बातों में मैंने पूछा--बापू साहब, आप हैं तो बड़े मज- 
बूत दिल के--पर यह बताइए, कि कोनसी घटना से आपको सबसे ज्यादा 
दुःख हो सकता है? इस प्रश्नपर वे चोके। बोले--क्या बात है १ 
कल से तुम अजीब-श्रजीब बातें पूछ रहे हो ! 

मैं--बात तो है, पर में जानना चाहता हूँ कि आप उसे कहां 

वक सह लोगे !? 

“वो क्‍या बात है कहो न ” वे जरा चिन्तित स्वर में बोले । 

“घर से बुरी खबर आई है ।' 

(क्या किसी के मरने की है !” वे अधिक आतुर होकर बोले । 

हां, है तो ऐसी ही । मला किस के मरने की खबर हो सकती है !? 

करे रिश्ते में एक बुढिया बीमार थी सो मर गई होगी ओर क्या 
उन्होंने कुछ शत्मीनान से कहा | 

अ्रच्छा, किसके मरने से आपको ज्यादा से ज्यादा रंज हो 
सकता है १? 

“केसर के मरने से--क्या केसर मर गई १? अधीर होकर पूछा । 

“नहीं, केसर तो नहीं मरी ।” उन्हें कुछ तसलल्‍ली हुई। अब मुझे 
श्रन्दाज हो गया कि इस खबर से इन्हें कुछ कम ही धका लगेगा । 

“धो फिर कोन मरा, बताओ न 

“पहले यह वादा कीजिए. कि कल रात को भजन गाते वक्त जैसे मस्त 
रे थे वेसे ही मस्त बने रहेंगे, तो खबर सुनाऊ ।” अब उनके हाथ 
बरतन पर ठहर गये । जरा कु कला कर बोले--- 

“नहीं तुम मुझे, बताओ क्या बात है, ओर कोन मरा है १? 

मेंने जेब से निकाल कर तार उनके हाथ में दे दिया। उनका चेहरा 
फक हो गया | उसमें लिखा था--माधोंसिंग इन्दोर में यकायक मर 
गये ।! इसके फलस्वरूप आर्थिक हानि भी कम न हुई थी । 

अब वे उठकर जाने लगे। मेंने कहा--चलिए, हम सब मिलकर 
प्रार्थना करें |? 

उनका गला भर आया, बोले--अब मुझे अकेला छोड़ दो |? 

“नहीं, सो नहीं हो सकता । हम सब आपके पास रहेंगे |? 

“हीं, मुझे अकेला ही रहने दो । इसीमें मुझे अधिक शांति 
मिलेगी ।? 

धो प्राथंना की तैयारी कब तक करें १! 

“घण्टे डेढ़ घण्टे बाद ।” उन्होंने दृढ़ता के स्वर में कहा | 

अपने ढोले पर वे सर पर चादर डाल कर आसन बांध कर बैठ गये ! 

प्रार्थना के अवसर पर जो शांति उन्होंने दिखाई, उसके बाद जो 
भाषण दिया, उससे हमें ऐसा लगा कि यह असाधारण व्यक्ति है। यह 
तो उल्टा हमें सान्‍्वना दिला रहा है। यह तो घैय॑ का धनी है, ओर 
हम इसके आगे दरिंद्र मालूम होते हैं | दूसरे दिन की घटना ने तो यह 
सिद्ध कर दिया कि उनका मनःसंयम एक योगी की कोटि का है। 

मिलाई में किसीके मिठाई आई | वह इस संकोच से दुबक कर अपने 
ढोले की तरफ जा रहा था कि बापू साहब के शोक के अवसर पर मिठाई 
का प्रदर्शन शोभा न देंगा | उन्होंने भांप लिया और दौड़कर डलिया 
छीन लाये । पहले अपने मुंह में मिठाई डाली, फिर सबको खिलाई । 
हम में से किसीने उलहना दिया तो कहने लगे--बेठा मेरा मरा है। मुझसे 
अधिक रंज आप लोगों को नहीं हो सकता । और फिर तो तरह-तरह की 
बोली बोलकर,स्वांग भरकर, हम लोगों को ऐसा हंसाया करते कि हम लोट- 
पोठ होजाते थे। मुझे! तो बीच-बीच भें यह शक्र भी होजाता था कि कहीं 
इस सदमे का असर इनके दिमाग पर तो नहीं हो गया है । उस समय 
मैंने उनसे कहा था--“जब तक में मौजूद हूँ, आप माधोसिंह को भूल 
जाये ।! 

अब चोरडियाजी इस संसार में नहीं हैं। स्वोपाजित ७० हजार का 
ट्रस्ण बालिकाओं की शिक्षा के लिए अपने जीनव-काल में ही बना गये 
थे। उनकी विधवा पुत्र-वधू को उसकी संचालिका बनने के योग्य बनाने 
का उन्होंने बहुत उपाय किया ओर अब संभव है परमात्मा उनकी इच्छा 
को पूर्ण भी कर दे। परन्तु उनके कुठुम्ब की जब भी कोई समस्या सामने 
आजाती है तो मुझे इस बात का जरूर स्मरण हो आता है कि मेरी 
प्रेरणा से चोरडियाजी जेल गये थे, और मुझे माधोसिंह की जिम्मेदारी 
अदा करना है | 

दूसरी घटना भाई कृष्णगोपाल की है। सत्याग्रह का में. प्रथम डिक्टे- 

ढेर नियुक्त हुआ था। नवयुवक कृष्णुगोपाल तेजस्वी व उग्र विचार का 
देशभक्त था । उस समय यहां के रेलवे-कारखाने में काम करता था | 
उसके मन में सत्याग्रह भें शामिल होने की उथल-पुथल मच रही थी । 
उसने सबसे सलाह ली, गरमा-गरम विचार रखने वालों ने भी, उसके 
घर की जिम्मेदारियों की देखकर, उसे मना किया कि तुम अपना काम 
करते हुए जो-कुछ सहायता कर सको वह करते रहो; पर सत्याग्रह में मत 
कूदो । उससे न रहा गया । मेरे पास आया । कहने लगा-- दा साहब, 
सबने--बाबाजी तक ने--मुझे मना किया है कि में सत्याग्रह में न पड़े । 
पर भेर दिल नहीं मानता । आपसे सलाह लेने आया हूँ, जो आप कह 
देंगे वही करू गा |! 

मैंने कहा--'मुझ से सलाह मत लो | मैं इस समय डिक्टेटर हूँ और 
इस युद्ध को चलाने की मेरी जिम्मेदारी है |? 

जो भी हो, में तो आपकी सलाह पर ही चलूंगा, चाहे जो 
हो जाय |? 

उसकी लगन व दृढ़ता ने मुझे मोहित किया | पर उसकी कौठुम्बिक 
जिम्मेदारियों का भी मुझे खयाल था--भावी का भी विचार मनमें आया । 
फिर सोचा, मेरा कत्तव्य तो इस समय अच्छे-अ्रच्छे बलिदान प्राप्त करना 
है। उससे कहा--- 

देखो, में डिक्टेटर हूँ। इस समय आहुतियां तलाश करना व मोंकना 
मेरा काम है। तुम मुकसे सलाह मत लो । तुम दुख पाओगे |? 

व्यों उसने अधिक जिंद पकड़ी । बस आपकी राय की देर है, में 
उसीके अनुसार फैसला करू गा । 

वो में तो इसके सिवा दूसरी राय ही नहीं दे सकवा कि कूद पड़ो 
इस अग्नि-कुए्ड में । आगे जो राम करे सो हो जायमा ।? 

आर उसने वहीं से सीधा कारखाने भें जाकर इस्तीफा पेश कर दिया । 
पीछे जब जेल में जेल अधिकारियों से रूगड़ा हो जाने के फल-स्वरूप हम 
चीस आदमियों को डण्डा-बेड़ी पड़ी व वह हमारे साथ कोठरियों में बन्द किया 

गया ठब मुझे कऋष्णगोपाल के कष्टो का बहुत विचार मन सें आता रहा | 
जेल से निकलने पर उसके सामने जब-जब कोई कोड्म्बिक या साव॑जनिक 
समस्या आती है वो मुझे अपनी यह जिम्मेदारी याद आ जाती है कि 
मेरे ही कहने से लगी-लगाई नौकरी पर लाव मार कर उसने अपने मविध्य 
को खबरे में डाल दिया था ओर में भरसक उन्हें सुलझाने का यत्न 
करवा रहता हूँ । 


“+-४ ४० ६--- 


इश्वरीय-प्रकाश 

मन में बहुत उथल-पुथल मचने, घनघोर मनन्‍्थन चलने, या चारों 
ग्रोर कठिनाइयों से घिर जाने की अवस्था में मुझे कई बार ऐसा अनुभव 
हुआ है, मानो बुद्धि कुश्ठित हो गई है, मन निराशा में शिथिल होता 
जा रहा है कि एकाएक एक प्रकाश जेंसा मस्तिष्क में पड़ा-- एक नृतन 
विचार या स्फुरण आई व उसमे मुझे रास्ता सूक गया। कर्भी-कभी 
मेरे मुंह से बिना सोचे अचानक बातें निकल जाती हैं--उस समय ऐसा 
प्रतीत होता है मानो यह ईश्वर की किसी अज्ञात व्यवस्था, रचना के मात- 
हत हुआ हो । आज तो में केवल श्रद्धावश इसकी कल्पना करके रह 
जाता हूँ; पर-तु मेश मन कहता है कि अहिंसा की चरमसीमा पर पहुँच 
जाने से यह रहस्य खुल जाना चाहिए। ईश्वर के संकेतों को, भावी को 
हम तक पहुंचने के लिए यदि कोई बाधा है तो हमारे मन के राग-द्वेष 
रूपी मलिनताओं की । अ्रहिंसा के पालन से राय-द्वेष छूट जाता है। तब 
मनुष्य का द्वत्तंत्र परमात्म-तन्त्र से सीधा जुड़ जाता है, जरा स्विच घुमाई 
और सूक्म विद्युत-तार एक-दूसरे से जुड़ गये । जो हो, यहां वो 
मैं ऐसी दो-एक घटनाएं, लिखता हूँ जो इस समय मुझे खासतौर पर 
याद आ रही हैं । 

बिजोलिया का समझौता कराके मैं जेल चला गया था | जब यह 
ख़बर मिली कि ट्रेंच साहब आदि ग़लतफ़हमी में श्राकर मुझसे सब 

सम्बन्ध तोड़ चुके हैं व बापी की शेष रही जमीन किसानों को सिलने की 
अब कोई आशा नहीं रही है तो जेल में मुझे बड़ी अ्रशान्ति रहने लगी | 
पहले तो किसान सत्याग्रह की तैयारी कर रहे थे; सममझोता होजाने के कारण 
अब की शिथिल होगये होंगे, दुबारा सत्याग्रह के लिए, उनके तैयार होने न 
होने का में जेल में निश्चय नहीं कर सकता था | लेकिन में अपनी यह जिम्मेदारी 
तो मानता ही था कि जो समझौता हुआ है, उसका पालन कराया जाय | 
इस प्रकार मन्थन मेरे मन में चल रहा था कि मुझे एकाएक सूकरा--क्यों न 
में उपवास करके इस शर्त को राजवालों से मनवाऊ १ जो पक्ष सम- 
भौता तोड़ता है, या किसी शर्ते का पालन नहीं करवा है, वह दोषी हे 
आर उसे समभोता मानने पर बाध्य करने के लिए सत्याग्रह अच्छा 
उपाय है। तो उपवास कितने दिन का करू १ यदि यह प्रायश्चित्त 
रूप हो तो दिनों की संख्या नियत की जा सकती है | पर यह तो सामने 
वाले से अपनी मांग पूरा कराने के लिए है, अतः इसमें मांग की 'पूत्ति 
तक की मियाद होनी चाहिए। इसका अथथ यह हुआ कि यदि मांग 
पूरी न हुई तो प्राण की बाजी लगानी होगी | इस विचार से मुझे बहुत 
बल मिला । मेरी सारी चिन्ता काफूर हो गई | एक आखिरी वीर मेरे 
पास चलाने के लिए है--उसे चला दूँगा; पर इतने से भी काम न चला 
तो! तो उसकी जिम्मेदारी मुझ पर नहीं । जब तक मैं जिन्दा हूं, अपना 
सारा बल--अ्रपना प्राण बक--लगा देना मेरा कर्च॑व्य या जिम्मा है, आगे 
कास भगवान्‌ का । इस विचार से मुझे बहुत सन्‍तोष मिला । 

जेल से छूटने पर मैंने इसका जिक्र श्रद्धेय श्रीजमनालालजी से किया । 
वे भेरे स्वभाव को जानते थे कि जो यह सोच लेगा वह कर गुजरेगा । बे 
बहुत समय तक गांधी सेवा संघ के अध्यक्ष रहे, व में एक सदस्य । दो- 
एक अवसर ऐसे आ चुके थे जब उन्होंने उलहना दिया कि यह काम 
गांधी-सेवा संघ के अनुशासन की दृष्टि से ठीक नहीं हुआ, इससे संघ की 
थ्थिति विषम होती है, वो मेंने तुरन्द संघ से इस्तीफा दे देने की तैयारी 
कर ली। मेरे कारण किसी की ओर खासकर, गांधी सेवा संत्र' जेसे की स्थिति 

विषम हो--यह मैं कभी बरदाश्त नहीं कर सकता था। अ्रतः मेरे छुई- 
मुई स्वभाव के कारण वे चिन्ता में पड़ गये । मुझे समझाने की कोशिश 
भी की; पर मुझे अपने इस विचार में कोई दोष नहीं मालूम हुआ। 
तब उन्होंने एक दिन एकाएक पृज्य बापूजी के सामने मेरे इस निश्चय 
की चर्चा छेड़ दी व कहा-- ये बहुत मावुक आदमी हैं। आपको इनका 
विचार कैसा लगता है १ बापू ने कहा 'ऐसी भावुकता तो मुे अच्छी 
लगती है | .अपनी जिम्मेदारी का ऐसा ही खयाल मनुष्य को रहना 
चाहिए । परन्तु मुझे लगता है कि इस विषय में अ्रमी अनशन करने का 
अधिकार हरिमाऊ को नहीं प्राप्त हुआ है |! इस पर मैंने पूछा--सो 
कैसे ! उन्होंने समकाया कि एक बार फिर किसानों का संगठन करके 
उनमें अपनी मांग की पूत्ति कराने का बल पैदा करना तुम्हारा कर्तव्य 
है। इसे किये बगैर प्राणों की बाजी लगाना जल्दबाजी है ओर जहां 
जल्दबाजी है वहां सत्याग्रह में कमी आ जाती है | 
८ >< > 

स्वास्थ्य मेरा बचपन से ही खराब है। ज्योतिषी भी मेरी कुण्डली 
देखते हैं तो वे जन्म भर के लिए मुम्हे निश्चिन्त कर देते हैं कि स्वास्थ्य 
का यही हाल रहेगा । सो मेरी हालत इस विषय में मीराबाई की तरह होगई 
हे--भवसागर सब सूख गया है, फिकर नहीं मुझे तरनन की |” परल्तु 
एक खयाल रह-रह करके आ जाता था जब कभी में ज्यादा बीमार होजाता 
तो मेरे बूढ़े पिता, पत्नी, भाई आदि को कितना दुःख होगा, वे केसे 
असहाय हो जायंगे, यदि मैं इस बीमारी में मर गया । एक बार जेल में में 
बीमार हुआ, व ऐसी ही चिन्ता मन में आने लगी तो एकाएक किसी ने 
यह प्रश्न मेरे दिमाग में किया--क्या तुम इन सब के ईश्वर हो १ क्‍या 
तुम्हारा व इन सबका कोई एक ईश्वर नहीं है, जो तुमसे जुदा व सबसे 
बड़ा है ! फौरन में अपनी भूल समझ गया। तब तो बड़ा साहस- 
अजीब बेफिक्री लगने लगी। ठीक तो है; यह सब भार तो परमेश्वर 
पर है; मैं गाड़ी के नीचे चलने वाले कुते की तरह व्यथं ही 

यह समझ रहा हूँ कि यह गिरस्ती की गाड़ी मेरी बदोलत चल रही है । 
उसके बाद मुझे ऐसा अनुभव होने लगा मानो मेरी उम्र बढ़गई हो । 
++६ ५ हनन 

यदि मैंने जान में या अनजान में आपको नुकसान पहुँचाया है, 
आपका कोई अपराध किया है व मैंने उसे महसूस कर लिया है तो मेरे 
लिए सर्वथा उचित है कि में आपसे उसके लिए माफी मांगूं। महसूस 
करना कि सचमुच हम ने इनका नुकसान कर डाला है, श्रनुत्ताप या 
पश्चात्ताप कहलावा है। इस पश्चक्तताप को प्रदर्शित करने के लिए जो 
काम--ब्राह्याचार किया जाता है वह प्रायश्चितत और सामने वाले पर जब 
अपना पश्चात्ताप प्रकट किया जाता है तो वह ज्ञमा-याचना कहलाती है। 
पर जब आप मुझसे यह तकाजा करते हैं कि तुम फलां बात के लिए 
मुझसे माफी मांगो तो में आपको अपने सामने क्ुुकाना चाहता हूँ--- 
आप अपने मन में यदि इसका एहसास कर लेते हों तो इतने से मुझे 
सन्तोष नहीं है। यह दूसरे को क्रुकाने की भावना अहिंसा में नहीं आती, 
ऐसा मुझे लगता है। दूसरे शब्दों में विजय की भावना का श्रहिंसा से 
सम्बंध नहीं है। अहिंसा में दोनों पक्त की विजय होती है। मेरी विजय 
तो यह है कि मैंने अपनी भूल समझ ली, आपकी विजय यह कि आपकी 
क्षमा-शीलता मुझे अपनी भूल दिखलाने में कामयाब हुईं । 

ऐसे विचार रखने के कारण जब कोई मुझसे क्षमा-याचना करने 
आता है तो मुझे शर्म-सी मालूम होती है। सामने वाले की वह दीनता 
या नम्नता मेरे लिए बहुत भारी होजाती है। क्‍या मैं कोई ऐसा बड़ा 
आदमी हूँ जो इस नम्रता को देखता रहूँ, ओर इस पर मन-ही-मन पुलकित 
होऊ १ ओर क्या सचमुच इस दृश्य में कोई बड़प्पन भी है कि एक 
आदमी कुककर आपके पैरों में पड़ता है, और आप उसमें कुछ आनन्द 
या संतोष या अपने लिए गोरब अनुभव करते हैं ! अतः जब कभी ऐसे 

अवसर आये हैं, मैंने सदा क्षुमा-याचना करने वालों से कहा है कि “भाई, 
मुझे तुम्हारी क्षमा-याचना की जरूरत नहीं है । में नहीं मानता कि तुमने 
मेरा कोई नुकसान किया है | यदि तुमने मेरी कोई बुरा की है तो व॒मने 
अपना ही नुकसान किया है। यदि मेरा कोई नुकसान हुआ है तो उसकी 
जिम्मेदारी मेरे पर ही है | मेरे ही किसी दोष का यह फल मुझे मिला है । 
सो ठुम किस बात के लिए मुझसे माफी मांगते हो १ तुमने गलती की थी, 
तुम उसे सुधार लो । आयंदा ऐसी बुराई मत किया करो । इससे तुम्हीं 
को फायदा पहुंचेगा ।' 
मगर इससे भिन्न एक दूसरी श्रेणी के लोग होते हैं, जिन्हें तब तक 
सन्तोष नहीं होता जब तक कि सामने वाला उनसे माफी न मांग ले | वे 
तभी अपने स्वाभिमान की सुरक्षित पा सकते हैं। मेरा खयाल है कि 
ऐसी मांग जहां तक खुद से संबंध है, अहंकार का व सामने वाले के प्रति 
संबंध है, हिंसा का ही एक स्वरूप है। इस वृत्ति में अपने प्रति दृष्टि कम 
व सामने वाले के ग्र।त दृष्टि ज्यादा कठोर है | 
. इसी तरह जब कभी हम दूसरों से मिलते हैं तो सदा अपनी ही बड़ाई 
करना, अपने ही बारे भे अधिक बातचीत करना, अपने व अपनों के कार्मों 
की अधिक महत््व देना, दूसरों व दूसरों के कामों के प्रति तुच्छुता का भाव 
रखना, अपना काम दूसरों से करवा लेना, दूसरों के काम के समय याला 
दे जाना; ये. सब प्रद्॒त्तियां मुझे हिंसा के ही स्वरूप मालूम होती हैं । हमारी 
जिन-जिन दृत्तियों में, दूसरों के मावों की, विचारों की, महत्व की, सम्मान 
की, हानि की, उन्नति की उपेक्षा व तुच्छुतो पाई जाय वे सब हिंसा के ही 
अन्तगंत हैं। ज्यो-ज्यों मुझे इस रूप में हिंसा के दर्शन होते जाते हैं त्यों- 
त्यों में उससे बचनेका यत्न करता हूं, जिसका नतीजा फिलहाल तो यह हो 
रहा है कि कई वार असमंजसमें पड़ जाता हूँ कि अपने बारे में इनसे क्‍या 
बात करू ? सामने वाले के सुख दुख की ही बात करने में ज्यादा दिल- 
चस्पी मालूम होती है। अपनी बात निकाली भी तो बहुत छोटेपन का 
अनुभव मन में होने लगठा हे । साथ ही तुलसीदास की यह पंक्ति याद 

आने लगती है--““जासों दीमता कहों हों देखों दीन सोऊ, दीन को दयालु 
दानि दूसरों न कोऊ |” ईश्वर पर श्रद्धा बढ़ती है, व इसके साथ ही 
निश्चिन्तिता भी । पहले जहां दोड़-दौड़ कर जाने को मन होता था, अब 
किसी के दुःख या संकट के अवसर पर ही जाने में रुचि रह गई है, जहां 
अपनी बड़ाई होती हो, मान मिलता हो वहां अय्पटणा लगता है, जहां 
अपनी टीका, निन्‍्दा,आलोचना होती हो तो सुननेकी जी चाहता है। ऐसा 
लगता है कि बड़ाई सुनने से कहीं गडढे में न गिर जाऊ, व निंदा सुनने 
से जागरुकता बढ़ेगी जो अपने काम आवेगी | इस बृत्ति में मुझे अपना 
अहिंसा की तरफ प्रयाण साफ दीखता है। पर में अनुभव करता हूं. कि 
जब तक अपने विरोधी के प्रति, अपने को हानि पहुंचाने वाले के प्रति 
सगे भाई की तरह सक्रिय-प्रेम मन में न उत्पन्न हो तब तक अहिंसा की 
साधना अधूरी ही है। चौबीसों घण्टे जब तक ऐसी भावना न रहे तब 
तक अहिंसा कच्ची है। यह तभी सम्मव है जब हम मनुष्य-मात्र को 
नारायण का रूप मानने ही नहीं, समझने भी लगे। इस तरह अहिसा 
हमें 'नर-नारायण' बनाने की तरफ ले जाती है, यह विश्वास व अनुभव 
के साथ कहा जा सकता है। हाल ही मैंने अपने एक मित्र को लिखा 
कि “जो मुझे अपना विरोधी समभते हैं उनमें भी में तो अपनी ही आत्मा 
के दर्शन करना चाहता हूँ ।! कोई अपना विरोधी तमी तक है जब तक 
हम अपने 'स्त्र' को ही देखते हैं। जब हम 'स्व” व पर! दोनों में एक ही 
आत्मा को देखने लगते हैं तो फिर कौन किसका विरोधी रहा? यदि मैं 
अपना विरोधी हो सकता हूँ तो सामने वाला भी मेरा विरोधी है । नरसिंह 
मेहता ने कहा है--ज्यां लगी आतमा तत्व चीन्यो नहीं त्यां लगी 
साधना सर्व जूठी |? 


--++>* धर ५... >> 

जब हमारे पास कोई सलाह लेने आता है तब हम कई भावों से 
प्रभावित होकर उसे सलाह देते हैं। एक भाव तो यह होता है कि इसे 
ऐसी सलाह दी जाय जिससे उलय अपना काम बन जाय । दूसरा भाव 
यह कि सलाह ऐसी हो जिससे इसका भी काम बने व अपना भी मतलब 
बन जाय | तीसरा भाव यह कि जिससे अपना मतलब बने या न बने, भले 
हानि भी हो, पर सलाह सच्ची ही देनी चाहिए, ऐसी कि जिससे इसका 
ही हिंत हो व किसी दूसरे के साथ अन्याय न हो । ये क्रशः उत्तरोत्तर 
ऊंची मावनायें या अवस्थाये हैं । दूसरी भावना से अहिंसा की शुरु- 
आत होती है व तीसरी में उसका उन्नत स्वरूप प्रकट होता है । अहिंसा 
ओर आगे चली तो व्यक्ति दोनों--सलाह मांगने वाले व देने वाले--कां 
भेद भूलने लगता है। वह समभने लगता है कि जिसे मुझे सलाह देना है 
वह मैं ही तो हँ--मेरे व इसके हित में ही नहीं, आत्मा में मी कोई अन्तर 
नहीं है। यह आत्ममयी-दृष्टि अहिंसा की पराकाष्ठा है। यहां अहिंसा 
जाकर सत्य में मिल जाती है | 

अपनी अहिंसा-भावना की जिसमें परीक्षा हुई है ऐसी कुछ घटनाएं, 
यहां दे रहा हूँ जिससे संभव है? पाठकों को अहिंसा-पालन की दिशा में 
कुछ सहायता मिल सके | 

मेरे एक प्रिय साथी मुझसे नाणज़् होकर अलग हो गये । दूसरी 
संखा में काम करने लगे। उनका एक अत्यन्त निकरव्ख व्यक्ति था-- 
उन्हें पिता की तरह क्या, पिता ही मानता था | बावजूद मुझसे उनकी 
नायजगी के वह मुझ पर भी विश्वास रखता था। एक रोज जहदी में 
मुभसे रास्ते में मिला। अपने इन पिता की बहुत सी शिकायतें मुझसे 
कीं व मेरी सलाह मांगी । मुझे उसका मेरे पास आकर सलाह मांगना 
उचित नहीं जंचा। एक तो पिता इस बात से अप्रसन्न होंगे, जो मुझे 

अ्रभीष्ठ नहीं। दूसरे, इनके सम्बन्ध आपस में बिगड़ जाय॑ंगे, जो मुझे 
मंजूर नहीं । फिर मेरे प्रति अकारण ही उनके मन में सन्देह हो जायगा, 
जो किसी के भी लिए हितकर नहीं । मेंने पूछा--- 

तो तुमने अपने पिताजी से इन सब विषयों में बावचीत 
करली है ९? 

“नहीं वो,--मैं तो आपसे सलाह लेने आया हूँ कि क्या करू १? 

लेकिन पहले तो तुम्हें अपने पिताजी से ही इस विषय में बातचीत 
करनी चाहिए । जिनसे उन बातों का संबंध है उनसे बातचीत न करके 
किसी दूसरे तक उन बातों को ले जाना अनुचित है। पुत्र-धर्म के 
तो प्रतिकूल है ही, परन्तु ऐसा करने से उनके साथ न्याय मी नहीं होता । 
सम्भव है, बहुत-सी बातें ग़लतफहमी से ही पेदा हुई हों, उनकी बात- 
चीत से तुम्हारा सन्‍्तोष हो जाय, तो फिर क्‍यों आपस की या घर की बात- 
चीव किसी तीसरे से कही जाय | अतः मेरी तो यही सलाह है कि ठुम 
पहले अपने पिताजी से ही बातचीत करो । बल्कि शुरू भें ही उनसे 
इस बात के लिए माफी मांगो कि तुमने पहले उनसे बातचीत न करके 
मुझसे की । भले ही उनसे कह दो कि में हरिमाऊजी के पास गया 
था व उन्होंने मुझे आपसे ही बातचीत करने की व पहले क्षमा मांगने 
की सलाह दी है |” 

लड़का बुद्धिमान्‌ था, उसने इस सलाह के महत्व की समझ लिया । 

८ >< >< 

एक बार एक सजन के बारे में कुछ शिकायतें मेरे पास आई व 
मुझे ऐसा लगा कि ये सच होनी चाहिएं । एक दूसरे मित्र ने आकर 
मुझे विश्वास दिलाया कि शिकायतें ग़लत हैं। मेंने इन्हें अधिक विश्व- 
सनीय समझ कर इनकी बात मान ली व उन सजन को लिखा क्रि बिना 
आपका पक्ष जाने ही जो मेंने आपको कुछ समय तक भी मन में दोषी 
मान लिया, इस अपराध के लिए. आपसे क्षमा चाहता हूँ। हालां कि 
जाद में वे शिकायतें सत्च ही निकलीं | 


२०२ साधना के पथ पर 


एक दफा विशेधी पक्ष के मित्रों से समझौता हुआ । तब में उनके 
दृष्टि-बिन्दु को उतना ही महत्व देने लगा जितना कि अपने दृष्टि-बिन्दु 
को । उनकी ग़ेर हाजिरी में मी कोई प्रश्न उपस्थित होता तो में सोचता 
कि उनके हित की दृष्टि से इसमें क्या करना मुनासिब है| में मानता कि 
उनके हिंत मेरे हाथों भें सुरक्षित रने चाहिएं। इस पर मेरे एक साथी 
को आश्रर्य व. कुमलाहट भी आई। मैंने उन्हें समकाया कि जब 
हम किसी को अपना मित्र, साथी या भाई मानते हैं तो हमारे हाथ में 
उसके हित सुरक्षित ही रहने व समझे जाने चाहिएं। भले ही पहले ये 
विरोधी रहे हों, पर अब, जब कि एक समभौता हुआ है तो मुझे इनके 
प्रश्नों को उसी भावना से हल करना चाहिए, जिस भावना से अपने भाई 
के प्रश्नों को हल करता हूँ। इसमें मु्के यह देखने की जरूरत नहीं है 
कि खुद उनका व्यवहार मेरे प्रति केसा है। ऐसा देखना तो सौदा कह- 
लायगा । सौदे से हृदय जुड़ते नहीं | वे प्रेम व विश्वास से ही जुड़ते हैं । 
प्रेम व विश्वास का अर्थात्‌ अहिंसा का मार्ग जोखों से तो खाली जरूर 
नहीं है। परन्तु यदि हमें उनके हित के सिवा दूसरी बात मंजूर नहीं 
है तो फिर जोखों भी क्या रही ! जब हम केवल साव॑जनिक या सामने 
वाले के हित का ही ध्यान रखते हैं तो फिर जोखिम का भय या चिन्ता 
हमारे लिए निरथंक है | 

न न नी 

एक महाशय ने जो मुझे अपना विरोधी समझते थे एक बार भेरे 
खिलाफ एक वाहियात पर्चा ठाईप कराके इधर-उधर इस तरकीब से 
मिजवाया कि सन्देह किसी दूसरे पर ही हो । जिसने ठाईप किया था वह 
उनका निकय्वर्ती था | कुछु समय के बाद दोनों में कुछु अनबन हुईं व 
वह थाईप करने वाला उन्हें बहुत ही कड़ा पत्र लिखकर मेरे पास आया 
व अपना दोष स्वीकार करके माफी मांगने लगा। कहा--आप जैसे के 
खिलाफ मुझे इस घडयन्त्र में शरीक नहीं होना चाहिए था| मैंने उनसे 
कहा भी कि में इसे ठाईप नहीं करू गा; परल्तु मेरे जैसे सम्बन्ध उनसे थे, 


जे 


अंक, 

उसमें मैं मजबूर हो गया--आदि व उन महाशय से अनबन होने व 
चिट्ठी लिखने का हाल कहार-बल्कि चिदठी का कुछ अंश सुनाया 
भी। मुझे इस सारे काण्ड पर आश्चर्य तो हुआ; परन्तु फिर भी ऐसी 
कड़ी चिट्ठी का लिखा जाना मुझे अच्छा नहीं लगा । मैंने उससे 
कहा--यह तो मनुष्य की अपनी कमजोरी है कि वह अपनी इच्छा के 
विरुद्ध किसी गंदे काम भें शरीक हो | मुझसे माफी मांगने की जरूरत 
यों नहीं कि में समभता हूँ कि इस क्कुठाई में शरीक होकर तुमने अपनी ही 
हानि की थी। अब उसका पश्चात्ताप करके ठुम अपना ही हित-साधन 
कर रहे हो | मेरा बिगाड़ तो तुम या कोई दूसरा कर नहीं सकता । वह 
तो मेरी ही अपनी करतूतों से हो सकवा है। अतः मुझ से माफी मांगना 
वेकार है। परन्तु तुम्हारी यह चिट्ठी व उसका टोन मुर्मे, जंचा नहीं । 
जिसकी तुम अपना बड़ा मानते हो उसके प्रति ऐसी अ्रशिष्ट चिट॒ठी 
लिखना तुम्हारे लिए उचित नहीं है। यदि यह चिट॒ठी न भेजी हो तो 
मेरी सलाह है कि इसे रोक लो व अपनी शिकायतें व दुःख बहुत नम्नता- 
पूर्वक उनके सामने पेश करो । इस चिट्ठी से उन्हें बहुत आघात 
पहुँचेगा, ओर इससे लाभ के बजाय हानि ही अधिक होगी | मुफ्े, 
जहां तक याद है, वह चिट॒ठी भेज चुका था, व मेरी सलाह के बावजुद 
उसे उस कड़ी चिट॒ठी पर पछुतावा नहीं हो रहा था । 


न ना शा 

जब में प्रान्तीय कांग्रेस कमेटी का प्रधान मंत्री था, तब नगर या 
जिला कमेटी के मंत्री मुझ से नाराज होकर महा समिति के दफतर में 
शिकायतें भेजा करते थे। वे लोट कर मेरे पास जवाबतलबी के लिए 
आती | एक बार वे सज्जुन मिल गये तो मैंने उन्हें बताया व समझाया 
कि भाई शिकायतें ऊपर लिखो व करो तो जरा ऐसे ढंग से तो करो 
घ लिखो कि ऊपर वालों पर कुछ असर हो । तुम ऐसे वाही-तबाही 
ढंग से लिखते हो कि मेरा ही पक्ष प्रबल हो जाता है व उनकी राय 
तुम्हारी तरफ से बिगड़ जाती है। किसी काबिल आदमी से मसविदा 


२०४ साधना के पथ पर 


बनवा लिया करो, या मुझसे कहो तो में बना दिया करू । उन्हें मेरे 
इस रवैये पर बड़ा ताज्जुब हुआ--संभव है, उन्होंने इसे मेरा बनोवटी 
व्यवहार ही माना हो, पर मेंने उन्हें शुद्ध-माव से उनके हिल में यह 
सलाह दी थी। 
न न नी 

मुझे शुरू में अपने चाचाजी ने व बाद में जमनालालजी ने यह 
शिक्षा दी कि मनुष्य के गुणों की ही चर्चा अधिक करना चाहिए । 
आवश्यकता व॒प्रसंग पड़ने पर ही अवगुर्णों का उल्लेख करना चाहिए । 
जो अपने विरोधी हों उनके प्रति तों इस नियम के पालन में और भी 
सावधानी रखनी चाहिए. | क्योंकि एक तो सखभावतः ही अपने मन में 
विरोधी के प्रति सद्भावना कम रहती है, अतः उसके अवगशुरणों, दोषों व 
अपकर्मों के प्रति तीव्र दृष्टि रहती है ओर उनकी चर्चा में हम उदार भी 
रहते हैं, दूसरे इस स्थिति से बेजा फायदा उठाकर अपना उल्लू सीधा करने 
वाले इनका बढ़ा-चढ़ा कर प्रचार करके हमारी खाई को ओर चोड़ा 
कर देते हैं। अतः अपने मित्र के बारे में एक बार अवशुण-चर्चा हम से 
हो जाय तो वह इतना बुरा असर नहीं पेदा करती जितनी विरोधी की 
चर्चा । में भरसक इस नियम का ध्यान रखता हूँ. व जब कभी कोई 
मेरे सामने किसी की निन्‍्दा या आलोचना करते हैं तो में उनके ग़ुश-- 
उनका शुक्ल पक्ष--उनके सामने उपस्थित करता हूँ। इससे एक तो 
आलोचक के मन की कठुता कम हो सकती है व दूसरे मेरे प्रति ग़लत- 
फ़हमी फैलाने का अन्देशा नहीं रहता | इसका मुझे! कई बार प्रत्यक्ष 
प्रमाण मिला है। ऐसे सजन मिले हैं जिन्होंने मुझ से खुद आकर कहा 
है कि हम तो आपकी बुराई करते फिरते थे; पर कई जगह हमें लोगों ने 
कहा कि उपाध्यायजी तो, जब कभी अवसर आता है, आपके गुणों की 
ही बड़ाई करते पाये गये | इससे मेरे प्रति उनकी भावनायें भी बदलीं। 
जो तीत्रता या कठुता उनके मन में पहले थी वह अब नहीं पाई जाती | 
फिर भी एक बाह्य नियम के रूप में इसका पालन करने की अपेक्षा जब 


अहिंसा की सूक्मता २०५, 


अहिंसा के फलित नियम के तोर पर इसकी साधना की जाय तो उसके 
सुफल व आनन्द का ठिकाना नहीं रह सकता । वास्तव में जिसे हम 
अपना विरोधी, निन्दक, आलोचक समभते हैं वह हमारे ही दुगु णों, 
दोषों, त्रुटियों, कमजोरियों, की प्रति-मूर्ति या प्रतिबिब जैसे होते हैं, अतः 
हम से प्रथक्‌ उनका विचार करना ही ग़लत है। वे हमारे ही अंग हैं। 
जिस दिन हम यह समझ लेंगे उस दिन अहिंसा की सबसे ऊंची मंजिल 
पर अपने को पावेंगे | 
रन न न 

जेल में एक व्यक्ति ने मेरे प्रति बहुत अशिष्ट, अपमानजनक व 
अश्लील व्यवहार किया-मेरी अनुपस्थिति में । जिन-जिनको भी मालूम 
हुआ उन्होंने उसे बहुत घिकारा | वह कुछ स्वभाव व वृत्ति से ही ऐसा 
आदमी था । ऐसा अवसर आया कि उसकी कुछु हरकतों से बिगड़ कर 
दूसरे लोगों ने उसकी पूजा कर डाली ! जब मुझे मालूम हुआ तो मेंने 
उसके जिम्मेदार मित्रों को शमिन्दा किया | एक और अवसर पर जब 
कोई चोकेवाले उसे अपने चौके में मोजन कराने के लिए राजी नहीं 
होते थे, ऐसी हालत हो गई थी कि अब उसका कोई नहीं रहा--तब 
मेंने कहा--अच्छा हम दोनों का एक अलग चौका रहेगा, हम अलग 
बैरक में भी रह जायंगे, अगर जेल वाले ऐसी व्यवस्था करदें। जिसका 
कोई नहीं है उसका साथी मैं हूँ। मुझ्के याद पड़ता है? भाई शोमालाल 
जी भी उसके साथ अकेले रहने के लिए, तैयार हुए थे । 

अहिंसा की परीक्षा हमारे अपने लोगों के बीच उतनी अ्रच्छी तरह 
नहीं होती जितनी गैरों या विरोधियों के बीच । शायद अहिंसा अपनों 
के लिए है भी नहीं। जहां अपनापन है वहां द्वेत नहीं, व जहां द्वेत 
नहीं; वहां अहिंसा का क्या काम ! 


आर 
नकद धर्म 

इस अध्याय में जिंस घटना का वर्णन किया जायगा उससे मुझे 
प्रत्यक्ष अनुभव होगया कि अहिंसा सचमुच “नकद धर्म! है। 'इस हाथ 
दे, उस हाथ ले'। इन्दौर में शायद १६३१-३२ में नन्दलाल भंडारी 
मिल्स व स्टेट मिल्स में मजदूरों ने हड़ताल कर दी। इन दोनों के संचा- 
लक उस समय श्री कन्हेंयालाल भण्डारी थे। ये उद्योग-वब्यवसाय 
व प्रबन्ध में बड़े दक्ष माने जाते थे। १६२६ में जब॒ मजदूरों की आम 
हड़ताल हुई थी तब भी इन्होंने बड़ी तरकीब से अपनी मिलें चालू कराली 
थीं। इनका विश्वास था कि मेरी मिलों में कमी हड़ताल नहीं हो सकती । 
इन्दौर के मजदूर संघ वाले भी इनकी मिल में प्रवेश करना बहुत कठिन 
बात मानते थे। पर एक बार मजदूरों ने दोनों मिलों में हड़ताल कर ही 
डाली । लाला गुलजारीलाल अहमदाबाद से वहां मजदूरों की सहायता 
के लिए गये। उनका खयाल था कि ८-१० दिन में हड़ताल का कुछ 
निपयारा करा लेंगे। परन्तु वह इनकी आशा अपेक्षा से कहीं ज्यादा ठहर 
गई | कन्दयालालजी उन्हें आसानी से दाद देने वाले आदमी नहीं थ । 
उन्होंने तथा श्री शंकरलालजी बैंकर ने मी मुर्के पत्र लिखे कि इसे जल्दी 
निपटाना चाहिए | गुलजारीलालजी के इन्दौर में अचानक रुक जाने से 
अहमदाबाद के काम में बहुत हज होरह्य था | में उन दिनों बीमार था- 
परिस्थिति को जटिलता १ कठिनाइयों को खूब समझता था, वो भी भग- 
वान का नाम लेकर मेंने श्री कन्हदैयालालजी को एक पत्र लिखा। मैंने 
सोचा कि यदि उनका हार्दिक सहयोग न मिले तो निपठारा होगा कैसे १ 
अतएव पहले पत्र से उनका रुख जान लेना ठीक रहेगा। मेंने उन्हें 
लिखा कि मुझे बड़ा आश्चर्य है कि आपकी मिल में यद्द 
हड़ताल केसे होगई १ में चिन्तित हूँ कि मेरा बस चले तो एक दिन भी 
हड़ताल न बढ़ने दू । पर मैं अस्वस्थ हूं, ओर दुर बैठे हुए यह समझ 
नहीं सकता कि मेरे वहां आने से इसे सिलटने में कुछ सहूलीयत पैदा 


नक़द धर्म २०७ 


हो सकती है। यदि आपको ऐसा जंचे कि मेश आना उपयोगी होगा तो 
मुझे निःसंकोच तार दे दीजिए | में ऐसी हालत में भी तुरन्त चला 
आऊगा व शक्ति भर ऐसा यत्न करूगा जिससे शांति व सद्भावना 


के साथ हड़ताल निपग जाय | 
संयोग से इन्दौर के श्री लक्ष्मीदत्तजी मिलने आगये | मेंने उन्हें 

सारी परिस्थिति समझा कर कहा कि आप खुद कन्हैयालालजी से मिले 
लीजिए,। उनका रुख अनुकूल होगा तो ही हड़ताल के जल्दी समाप्त 

होने की आशा रक्‍खी जा सकती है। दूसरे ही दिन भण्डारीजी का वार 

आगया व में इन्दौर खाना होगया | जब स्टेशन पर मेंने एक तरफ 

श्री भण्डारीजी को दूसरी तरफ लाला गुलजारीलालजी को व तीसरी तरफ 

मेरे मित्र बालू भैया दाते को, जिनके यहां कि में अक्सर ठहरा करता था, 

व जो मजदूरों के प्रति बहुत हमदर्दी रखते थे, देखा, तो छुण भर के लिए 

सोच भें पड़ गया कि कहां ठहरू ! इतने ही में कन्हैयालालजी ने मोटर 

का द्वार खोला व कहा, आइये, भाऊ साहब ! अब तो उनके ही साथ 

जाना व उन्हों के यहां ठहरना उचित था | उनके वार पर से ही में रवाना 

हुआ था | लेकिन उधर मजदूरों में यह ग़लतफ़दमो फैलने का अन्देशा 

था कि ये तो सेठ के यहां ठहर गये, हमारा क्‍या मला करेंगे ! वेसे तो में 

मजदूर-संघ्र का उप-सभापति भी था । मैंने लालाजी की ओर देखा--- 

मुर्के ऐसा लगा कि उन्होंने भण्डारीजी के यहां ठहरने का समर्थन ही 

किया | फिर मैंने यह भी सोचा कि भण्डारीजी के नजदीक रहने से ही, 

संभव है, मजदूरों का अधिक हित साधा जा सके। मैं शुद्ध न्याय के 

लिए प्रयत्न करने आया था। समभोता उसीका नाम है जिसमें दोनों 
पक्त वालों के प्रति न्‍्याय-दृष्टि क्खी जाय, दोनों के स्वाभिमान की रक्षा 

का खयाल हो । भण्डारीजी मुझे जानते थे कि में एक शान्ति व न्याय- 
प्रिय व्यक्ति हूँ। अतः मैंने उन्हीं के साथ जाने का निश्चय किया। 

परिणाम से मैंने देखा कि बालू भेया जेसे तीसरी जगह ठहर कर भी वह 
काम नहीं हो सकता था जो कन्हैयालालजी के साथ ठहरने से हुआ | 


र्ब्द् साधना के पथ पर 


उन्होंने व मैने--दोनों ने इस समय अहिंसा के गुण व शक्ति को अनुभव 
किया | वे तो धर्मतः भी अहिंसावादी--जैनी--हैं । 

दो-तीन-दिन तक भण्डारीजी मजदूर-संघ के कार्यकर्त्ताश्रों की शिका- 
यत व संघ की प्रवृत्तियों की कठ आलोचना करते रहे, जिसे मैंने धेर्य के 
साथ सुना । इसलिए भी कि जब तक उनके दिल का सब शुब्बार निकल 
न जाय तब तक वे शान्ति के साथ किसी समभोते की बात पर विचार 
करने की स्थिति में न होंगे। उससे मुझे! पता लगा कि इस हड़ताल से 
इनके दिल में गहरा घाव हो गया है। घैर्य से उनकी बात न सुनूगा 
तो इस घाव की मरहम-पट्टी न होगी--मनुष्यता, न्याय व मजदूर-हित 
तीनों दृष्टियों से मुझे यह आवश्यक मालूम हुआ । 

मेरे पहुँचने के कुछ घण्टों के बाद ही लालाजी का एक खत मुझे 
मिला जिसमें उन्होंने मजदूरों का पक्त सुनने के लिए मुझसे मिलना चाहा 
था। इससे पहले ही में कन्हैयालालजी की बातों से यह समझ गया था 
कि संघ वालों के प्रति उनके माव केसे हैं, हालांकि गुलजारीलालजी के 
प्रति उनके मन में जरूर आदर था, व वे उसे व्यक्त भी करते थे । फिर 
भी मैंने कन्दैयालालजी को विश्वास में लेकर इसका निश्चय करना ठीक 
समभा । वह पत्र मैंने उनके हाथ में रख दिया। उन्होंने कहा--हां, 
जरूर मिलना चाहिए; पर उनसे मजदूर संघ में जाकर मिलिये, यहां मत 
बुलाइए--नहीं तो ग़लत-फहमी फैल जायगी | में भी संघ के कार्यालय 
में ही मिलना पसन्द करता था | अतः में वहीं जाकर लालाजी से मिला । 

कन्हैयालालजी की बातों से ऐसा लगता था कि अभी महीना भर 
मिलें न चले तो उन्हें चिता नहीं । इधर मजदूर-संघ ढीला पड़ने के लिए 
तैयार न दिखाई दिया । तब मेने शायद तीसरे दिन कन्हैयालालजी से 
कहा--ऐसा मालूम होता है, में यहां जल्दी आगया, और आपने मी मुझे 
बुलाने में कुछु जल्दी ही की । मेरा स्वास्थ्य मी खराब है, श्रव मुझे कल 
अजमेर बिदा कर दीजिए | 

वे चोंक कर बोले--'क्यों, ऐसी क्या बात हुई १? 


$ 

'मैं तो यह सोच कर अजमेर से चला था कि दूसरे ही दिव समभीवा 
कराके हड़ताल समाप्त करा सकू गा | क्योंकि शंकरलालभाई व लालाजी 
के पत्र मेरे पास आते ही रहते थे, अब आपका वार मिल जाने से 
मैंने समझा था कि जाते ही दोनों पक्ष वाले किसी समभोते पर रज़ामंद 
हो जायंगे। परन्तु आज तीन दिन हो गये, हड़ताल बराबर चल रही है, 
और समभौते की बात शुरू करने का अवसर ही नहीं आया। में तो 
अपने लिए यह बड़ा पाप समझता हूँ कि में एक-एक दिन यहां इस तरह 
बिताता रहूँ, व हड़ताल चलती रहे--इधर गरीब मजदूरों की मजदूरी का 
नुकसान हो, उधर मिल के शेयर होल्डरों की भी हानि हो । दोनों पक्धों 
की लाखों नहीं वो हजारों की हानि की जिम्मेदारी में इस तरह अपने पर 
नहीं ले सकता | मु्े तो आपकी बातों से ऐसा लगता है कि आप अश्रभी 
एक मास और मिल चालू करना नहीं चाहते । उधर संघ वाले भी कहते 
हैं कि सेठ एक मास डंटंगे तो हम भी एक मास तो डंठ ही सकते हैं। 
अतः मेरी राय में समझौते का वक्त श्रमी नहीं आया है । समभकोता 
तभी हो सकता हे जब दोनों पक्ष सचमुच उसकी आवश्यकता महसुस 
करें | तो मु्े इजाज़त दीजिए |” 

इसका अनुकूल असर कन्हैयालालजी पर हुआ । उन्होंने कहां-- 
“नहीं, ऐसा नहीं हो सकता, जब आपको तार देकर बुलाया है, तो में 
आपकी खाली वापिस नहीं लोग सकता। तो कहिए, मजदूर क्‍या 
चाहते हैं १” 

में-- पहले बताइए कि आपकी तरफ से सबाल बात का है या 
पैसे का !” 

“पैसा तो परमात्मा ने अपने को काफी दिया है। में यह महसूस 
करता हूँ कि मजदूरों को यह हड़ताल नहीं करनी चाहिए थी। उन्होंने 
ज़ाब्ते से नोटिस तक नहीं दिया । इसका मुझे सब से ज्यादा रंज है ! 

तो प्रश्न बात का ही रहा न ! श्रच्छा समभोते में मं आपकी 
ऊची रहेगी, मालिकों का सम्मान मेरे द्वाथ में सुरक्षित है। श्रब १” 

(तो मेरी तरफ से, आपके हाथ में कलम देता हूँ, श्राप मजदूरों की 
तरफ से जो ठीक समभे लिख दीजिए, में दस्तख़त कर दूगा | 

मुझे सेठजी के इस जवाब से बहुत सन्तोष हुआ । मैंने कहा--“वो 
इसके लिए अरब लालाजी से मिलना होगा ।' उन्होंने कहा--हां, 
जरूर मिलिए ।! 

लालाजी से मैंने कहा--'समझौता मजदूरों के बिल्कुल हक में हो 
सकता है, लेकिन मजदूरों की ओर से एक ग़लती हमें मंजूर करनी होगी । 
मजदूरों ने बिना नोटिस दिये जो हड़ताल कर दी, यह तो उनकी ग़लती 
माननी ही होगी न !” 

हां, यह तो अपने यूनियन की दृष्टि से भी ग़लती ही है ।' 

“तो फिर समझौते की पहली शर्त यह होगी कि मजदूर अपनी इस 
ग़लती पर खेद प्रकाशित करते हैं । 

हां, यह तो अपने संघ के डिस्पिलिन के लिहाज से मी ठीक है ।! 

तो मैंने कहा--अब मजदूरों की तरफ से आप लिख दीजिए क्‍या 
चाहते हैं !' 

शायद उसी दिन समभौता हो गया। मजदूरों के खेद-प्रकाशन की 
पहली शर्त से सेठजी की मूछ ऊंची रह गई, इधर मजदूरों की लगभग 
सभी मांगें सेठजो ने मंजूर करलीं | लेकिन एक शर्त पर मामला फिर विकट 
हो गया । मजदूरों की तरफ से चाह्य गया कि हड़ताल के कारण किसी 
मजदूर को सताया न जाय व सभी डड़ताली काम पर लिये जाय॑। 

सेठजी को सिद्धान्ततः इसे स्वीकार करने में दिक्कत मन थी; पर कठि- 
नाई यह थी कि वे ७०-७५ मजदूरोंकों गुग्ढा समभते थे, उनसे उन्हें मिल 
की नुकसान पहुँचने का अन्देशा था। उनका कहना था कि, इन्होंने पहले 
भी नुकसान पहुँचाया है, श्रतः वे उन्हें वापिस नहीं लेना चाहते । 
यदे ऐसा अपवाद करते हैं तो मजदूरों के दृष्टि-बिन्दु से वह एक नीति को 
छोड़ने जैसा होता था । तब यह रास्ता निकाला गया कि सभी मजदूर, 
जिनमें ये ७०-७५ लोग भी होंगे, कारखाने में जाकर अपने-अपने सांचे 

पर काम करने लगें व जिन मजदूरों के बारे में मालिकों को शिकायत हो 
उनकी जांच मालिक लोग करें व उसके फल-स्वरूप जो कुछ कार्रवाई 
उचित दौखे, वह की जाय। कबन्हैयालालजी ने सुझाया कि इनका 
मुकदमा हरिभाऊजी करें । यह बड़ा धर्म-संकट था, लेकिन मामले को 
सुलमाने के लिए मैंने यह जिम्मेदारी कुबूल कर ली | मिल चालू हो गई । 
अब इनके मुकदमे का समय आया | 

मेरे दिल में बड़ी उथल-पुथल मची । यदि ये ७४ आदमी निर्दोष 
पाये गये तो मुझे छोड़ देना पड़ेंगे | पर उस दशा में सेठजी निश्चिन्त नहीं 
रह सकेंगे । उन्हें निश्चिन्त करने के लिए; क्‍या मैं अन्याय करूं ? मेंने 
कन्हैयालालजी से कहा--दिखिए, मेने यहां आकर मिल ओर मज़दूर 
दोनों का हित ही साधा हे | 

“बेशक, आपने इस समय दोनों की बहुत सेवा की है ।! 

आझोर यह मैंने अपना कर्तव्य समझ कर किया है, किसी लोभ- 
लालच से नहीं, मुझे इसका पुरस्कार कहीं से नहीं चाहिए । लेकिन 
आपने मुझे उल्दा एक धर्म-संकट में डाल दिया है ।! 

सोक्या?! 

मेंने अपनी उथल-पुथल बताई व कहा कि इस धर्म-संकट से मुझे 
बचा लीजिए. । इस सूची में यदि आदमी कम किये जा सके दो एक 
बार देख लीजिए और मुझ पर यह बोक कम से कम रखिए ।? 

उन्होंने अच्छा” कह कर अपने एक भाई को बुला कर सूची में 
का<-छांट करने के लिए कहा | थोड़ी देर में वे ३०-३२ की सूची बना 
कर लाये | कन्हैयालालजी ने देखी, एक्र मिनिद सोचा व मुझ से कहां -- 
भाऊ साहब', आपने यहां आकर सबका व मेरा भी भला ही किया है | 
आप जैसे पाप-भीर को यह बोक असह्य लग सकता है। श्रपके इतने 
सहवास का मुझ पर काफी असर पड़ा है। मेरे मुह से यदि कोई बात 
भूठ निकलने लगती है तो ज्ञबान दब जाती है व खयाल होता है कि 
कम-से-कम भाऊ साहब से तो कूठ न कहूँ । आपने यहां श्राकर एक 


श्श्२ साधना के पथ पर 


दावानल को शान्त किया है। में तो चकित हूँ कि किस धैर्य से आपने 
मेरी एक की एक बात को बार-बार सुना है व तनिक भी अकुलाहट या 
भु कलाहट नहीं आने दी। अतः आप पर यह बोक अब अन्याय दही 
होगा | मैं तो इन सभी को काम पर लिये लेता हूँ---जैसा कुछ भगवान्‌ 
को मंजूर होगा, वह हो जायगा ।” 

मुझे मानों सेठजी ने अमित पुरस्कार दे दिया हो, उबार लिया हो-- 
ऐसा लगा | मेंने हर्षित स्वर में कहा--कन्हैयालालजी, आप खुद 
बहुत अच्छे मुन्तजिम, बड़े रोब-दाव व धाक के आदमी हैं। बड़े-बड़े गुण्डों 
की ठीक कर सकते हैं । जो आपकी ही मिल में काम करते हैं उन्हें अपने 
कब्जे में रखना आपके लिए कौन कठिन बात है। मुझे तो आश्चर्य था 
कि आप इन लोगों के विषय में क्यों इतना आत्म-विश्वास खो रहे हैं । 
मगर में समझता हूँ, अब भगवान्‌ आपके द्वदय में से प्रक८ हुआ है 
और उसने मुक गरीब को धर्म-संकट से बचा लिया है |? 

में आज भी इस घटना में अहिंसा-माता के आशीर्वाद के ही दर्शन 
कर रहा हूँ। उलभी हुई बात को सुलमाने में सबसे पहले हमें यही 
देखना चाहिए कि लोगों के दृदयों को चोट कहां-कहां व फैसे-केसे लगी 
है! पहले उसका इलाज कर लेने से दूसरी उलभनें जल्दी सुलक जाती 
हैं। हृदय के भावों--घात-प्रतिघातों-की उपेक्षा करके कोई कोरे बुद्धि- 
कौशल से, तरकीबों से समस्याये सुलमाना चाह तो वे उल्टे उन्हें उलमा 
देंगे। हृदय का मार्ग श्रहिंसा का, प्रेम का, सहन-शीलता का, घैर्य का 
है। कोरे बुद्धिक्रोशल या तर्क का मार्ग एक धोखा साबित होता है 
जो अ्रन्त में परिणामतः सब क्रे लिए. हिंसात्मक साबित दो रहता है | 

सम्मवतः १६२२-२३ की बात है। में ग्वालियर से साबरमती 
(अहमदाबाद) जा रहा था। बांदीकुई में रात को कोई २-३ बजे गाड़ी 
बदलनी पड़ती है। देहली से जो गाड़ी अहमदाबाद चलती है उसमें 
आगरे से बैठने वाले मुसाफिरों को यहां सवार होना पड़ता है। रात में 
मुसाफिर आमतौर पर सोये रहते हैं। में जो एक डिब्बे में घुसा तो प्रायः 
एक-एक पटरी पर एक-एक शख्स को सोये देखा। में किसी को जगाना 
तो नहीं चाहता था, सिर्फ बैठने भर के लिए पटरी पर एक कोना तलाश 
कर रहा था। एक पटरी पर किसी के सिरहाने जरया-सी जगह देखी तो 
आहिस्ता से बैठ गया। मेरे न चाहते हुए मी उसकी नींद खुल गई। उसने 
छूटते ही पांच-चार गालियां मुझे! सुनादीं। आये बड़े गांधी टोपी 
लगा के, दूसरे के आराम-तकलीफ का कुछु खयाल नहीं करते” यह तो 
वह वाक्य था जिसे में कागज पर लिख सकता हूँ। गांधी व गांधी टोपी 
प्रर उसने खुब ही अपने जी की जलन मिठाई | मैंने पूछा--“आप बीमार 
हैं क्‍या १” 

“तो क्‍या बीमार को ही आराम-तकलीफ होते हैं, दूसरों को नहीं १? 

“नहीं सो नहीं, मेरा यह उसूल है कि बीमारों, बूढ़ों, बच्चों, स्त्रियों को 
रेल में पहले जगह या आराम मिलना चाहिए.। अगर इनमें से आप 
कोई हों तो में उसी तरह व्यवहार करू ।? 

“लेकिन क्‍या सोये हुए को उठाने से तकलीफ नहीं होती ! गांधीजी 
ने क्या यही अहिंसा-धर्म आप लोगों को सिखलाया है !? 

नं खुद नहीं चाहता था कि आपको जगाया जाय, इसीलिए तो में 
इतने आहिस्ता से बैठा--आखिर बैठने भर का तो मुझे भी अधिकार है ! 
आप जग पड़े इसमें मेरा तो कोई कसूर नहीं है । 

मेरे इस जबाब पर, जो मैंने बहुत ही नरमी ओर शान्त भाव से दिया, 

वह उठ बैठा तो मेरे बैठने के लिए खासी जगह होगई । में सोचता रहा 
कि आखिर यह गांधी ठोपी व गांधी वादी पर अपनी जलन क्यों निकाल 
रहा है ! कुछ दिन पहले ही कराची में विदेशी कपड़े की दुकानों पर कांग्रेस 
स्वयं-सेवकों द्वारा बड़ा कड़ा पिकेटिंग हुआ था । मुझे खयाल हुआ कि 
कहीं यह कराची का कोई विदेशी कपड़े का व्यापारी न हो | मैंने जिज्ञासा 
से पूछा--- 

अप सिंध जारहे हैं ?? 

“हां, कराची जारहा हूँ।! 

यह सुनते ही मेरे दिमाग में कुज्ली लग गई। मैंने हंसते हुए 
कहा--वो अब मैं समझ गया, क्‍यों आप गांधी-टोपी पर इतने चिढ़े हुए, 
हैं ! आप कपड़े के व्यापारी हैं क्या ?? 

“हां, साहब, आपके वालरिय्यरों ने हमें खूब सताया है ।' 

तो वहां की कसर आप मुझ पर निकाल रहे थे ! 

अब वह शर्मिन्दा हुआ | 'सब आदमी एकसे थोड़े ही होते हैं । 
आपकी तरह सब शरीफ हों तो क्या बात है ९? 

“इसमें तो शयाफत की कोई बात नहीं है । साधारण मनुष्य-धर्मं है 
कि जहां तक बने अपने स्वार्थ व सुख के लिए, किसी को कष्ट न दे ।! 

अब तो वह ओर भी लब्जित हुआ। आगे बातचीत से मालूम हुआ 
कि वह जैनी है। तब मेंने कहा-- 

आप तो जन्म से अहिंसा-धर्मी हैं, में नया अहिंसा-धर्मी हूँ | आपने 
म॒ुके जो इतनी गालियां दीं वे किस अहिंसा-धर्म के मुताबिक दीं १ 

“हां साहब, वह तो मेरी जहालत थी ।? 

'तो मैंने आपकी गालियां सहकर और प्रेम से आपके साथ पेश 
आकर अहिंसा-धर्म का अधिक परिचय दिया या आपने ! अब सच्चा 
जैनी--अहिंसा-धर्मी---कौन ठहरा १? 

साहब जीत तो आप ही की हुई--हम तो अ्रहिंसा का नाम भर 
लेते हैं, आपने सच्ची अहिंसा का नमूना दिखाया है--लेकिन सब तो ऐसे 

१६१६ से मेरी दिलचस्पी बोल्शेविक साहित्य से हुई। उस समय 
म्यूनिज्म' की बनिस्त्र॒त बोल्शेविज्म' शब्द का अधिक प्रचार था; रूस 
की बोल्शेविक क्रांति द्वारा यह शब्द अधिक प्रचलित होगया था। श्रम- 
जीवियों को ओर से शोषण” न होने का जो नारा उठाया गया था 
उसमें मुझ्के तथ्य दीख पड़ा। तब से में उस साहित्य का थोड़ा-बहुत 
अध्ययन करने लगा । इन्दौर में श्री सरवंटे साहब ने “बोल्शेविज्म' पर 
एक पुस्तक मराठी में लिखी जिसका मेंने हिंदी अनुवाद किया था ओर 
वह प्रकाशित भी होगई थी | 'हिंदी-नवजीवन' के लिए. साबरमती जाने 
पर वो गांधीजी का गहरा रज्ञ चढ़ गया और एक कुरता, ठोपी, धोती 
यह मेरा पहिनावा होगया | सादगी व हाथ से काम करना मुझे बचपन 
से ही पसन्द है। विद्यार्थी-जीवन में ही---१६११ में---काशी से औदु- 
म्बर' मासिक चलाने लगा था, फिर भी नगे पांव रहने, बाजार से खुद 
सौदा-सुल्फ कंघे या सिर पर लाद लाने में ओर उसी दशा में परिचित 
जनों से मुलाकात होजाने में में न संकोच करता था न मेपता था | बल्कि 
एक प्रकार का गौरव अनुभव करता था। महात्माजी के पास जाने पर 
इस दुत्ति में बढती ही हुईं। शायद १६२२ में किसी समय मुझे इन्दौर 
के तत्कालीन प्रधान मन्त्री श्री बापना से मिलने जाना पढ़ा । नंगे पांव 
खादी गोपी, मोटी खादी का एक कुरता, व घोती, डाढ़ी भी कुछ बढ़ी 
हुई, ऐसी शक्ल में उनसे मिला । इस रूप में यह पहली ही मुलाकात 
उनसे थी | मेरा यह रूप-रज्ञ उन्हें कुछ नागवार हुआ | उनकी 
“सुसंघ्कृत-रुन्चि' को शायद उससे कुछ धक्का लगा शुरू में और-ओऔर 
बातें होजाने के बाद उन्होंने मुसकराते हुए पूछा--“यह क्या भेस आपने 
बनाया है !? 

'शरीबों की सेवा का निश्चय किया है, सो गरीबों से मिलता-जुलठा 

पहनावा रखा है। इससे ज्यादा सादा लिबास और क्‍या हो सकता है ! 

लेकिन आप तो अकेले गरीबों में काम नहीं करते । अ्मीरों, राजा, 
रईसों व बड़े आदमियों से भी तो मिलते-जुलते हैं। अतः पोशाक में उनकी 
रुचि का भी ध्यान रखना चाहिए न ! किसान मजदूर हमारे पास आते 
हैं तो नीचे खड़े रहते हैं, लेकिन आप आये तो हम आदर से पेश आते हैं, 
हाथ मिलाते हैं ! उन्होंने बहुत मृदुल स्वर में सरल भाव से व बिल्कुल 
अपनेपन के साथ कहा । लेकिन 'किसान-मजूर नीचे खड़े रहते हैं? यह 
शब्द मुर्के खठका व जरा कुभलाकर मैंने कहा-- 

मैं आपका बहुत एहसानमंद हूं, जो आपने कमरे में बुलाया, हाथ 
मिलाया व इज्जत के साथ बैठाया; परन्तु अगर में गरीबों व किसान- 
मजदूरों का सच्चा सेवक हूं सो उनके साथ नीचे खड़े रहने में मी अपना 
गौरव मानता | आपके यहां यदि उनका स्थान नीचे है तो मेरा भी 
नीचे ही है |! 

बापना साहब समझ गये कि सरल भाव से कही उनकी यह बात 
मुझे चुम गई | उन्होंने तुरत कहा--'मैंने किसानों के लिए निरादर- 
भाव से यह बात नहीं कही--जो यहां का रिवाज है? वह बताया । आप 
इतना बुरा न मानें । अपनेपन के भाव से ही मेंने यह कह दिया। मैं 
तो आपसे परिचित हूँ, पर दूसरी जगह शायद कोई ऐसे लिबास से बुरा 
मान जाय --इसलिए आपको सुझा दिया, और कोई बात नहीं ।? 

“'लेकिन हमारी भी तो रुचि-अरुचियां होती हैं। यदि कोई हमसे 
अपनी अभिरुचि का खयाल रखने की उम्मीद रखता है तो हमारी अभि- 
रुचि का खयाल उन्हें भी क्‍यों न रखना चाहिए, ! ये विलायती कपड़े व 
साज-सामान हमारे भी दिल को बड़ा धक्का पहुंचाते हैं, तो क्या हम इस 
दृश्य को सहन नहीं करते हैं १? 

“आपका कहना वैसे ठीक है; पर अभी हम लोगों के लिए, यह सब 
दृश्य नया है--इससे अजीब मालूम होता है |” उन्होंने बात को उंडी 
करने के उद्देश से कहा ! 

“में आपके भाव को समभता हूं; मेरे कहने का भी आशय इतना 
ही था कि जहां गरीबों व किसानों का स्थान है, वहीं उसके सेवकों का भी 
स्थान है, और यदि में उनका सच्चा सेवक हूँ तो मुझे इसमें कोप या 
शर्म न मालूम होनी चाहिए | 

जिस तरह मुझे आपने ब्राह्मणत्व पर-- त्याग, तप व ज्ञान के आदर्श 
पर गरव॑ है, उसी तरह गरीबों के सेवक होने की भावना पर भी गर्व 
अनुभव करता हूँ। ठाठउ-बाट व सादगी में जब कभी चुनाव के अवसर 
पर आते हैं, में हमेशा सादगी को पसंद करता हूँ । घर में जब कभी 
ज्यादह आराम मिलने लगता है तो घबड़ाने लगता हूँ, सोचने लगता हूँ 
कि कुछ अस्वाभाविक बात होरही है। एक बार वर्धा में श्रीधनश्यामदासजी 
बिड़ला के साथ स्व० जमनालालजी के यहां मोजन कर रहा था। दूध व 
छाछ दोनों साथ-साथ परोसे जारहे थे | मुझसे पूछा गया आप दूध लेंगे या 
छाछु १ मेंने जग रुक कर जवाब दिया 'छाछ' | घनश्यामदासजी तो 
बड़े मार्मिक दृष्टि वाले हैं, कट पूछा- क्यों, जवाब देने में रुके क्यों थे ! मैंने 
कहा, में यही सोचने लगा था कि उत्तम वस्तु लू या मध्यम १ जब ऐसी दो 
वस्तुओं का चुनाव मेरे सामने उपस्थित होता है तो मुर्भे मध्यम व कनिष्ट 
वस्तु लेना ज्यादा प्रिय होता है। घनश्यामदासजी तो मेरी 'मूखंताः पर 
हंसे ही; परन्तु इस चुनाव में मेरे सामने दो नीतियां थीं--एक वो यह कि 
अपन मध्यम या कनिष्ठ चीज लेते हैं तो उत्तम वस्तु दूसरों के लिए बच 
रहती है, दूसरे, इससे मध्यम या कनिष्ठ लोगों से अपनी तन्मयता का 
अनुभव होता है। गरीबों में बैठने, उनके घर रहने, उनका-सा खाना 
खाने व वैसी ही रहन-सहन रखने में मुझे हार्दिक आनन्द आवा है। 
स्वास्थ्य इस योग्य नहीं रहा, अक्सर शहरों व कर्बों में ही ज्यादा रहना 
पड़ा व पड़वा है, इससे वैसे जीवन का बहुत श्रभ्यास नहीं पड़ा; परन्तु 
मेरे हृदय को प्रिय तो वही जीवन है, इसमें कोई सन्देह नहीं। गरीबों 
से जीवन का मतलब गंदा, मैला, व्यसन-युक्त, असम्य जीवन नहीं; सादा, 
भला, सरल व आडम्बर-हीन जीवन दे । 

अहिसा की जीत 

१६३५ में इन्दौर में फिर हिन्दी-साहित्य-सम्मेलन का अधिवेशन 
हुआ, जिसके सभागति महात्माजी बनाये गये थे। १ लाख की थैली 
उन्हें हिन्दी-प्रचार के लिए देने का निश्चय इन्दौर की स्वागव-समिति की 
आओ ओर से किया गया था | इसके साथ ही इन्दोर में आम-उद्योग-प्रदर्शिनी 
का भी आयोजन किया गया था । महात्माजी को इन्दौर लाये जाने 
व प्रदर्शिनी के आयोजन में मेरा कुछ हाथ होने के कारण इन्दौर के एक 
मित्र ने विरोध का बीड़ा उठाया । जाहिरा रूप उन्होंने इसे यह दिया 
कि इन्दौर की रकम इन्दौर में लगनी चाहिए--ऐसा आश्वासन न मिले तो 
मुझसे कहा गया था कि उन्होंने सम्मेलन में विध्म डालने की सोची थी | 
इसके लिए, उन्होंने हरिजनों को भिन्न-भिन्न ब्लाकों के ठिकट खरीदवाये ओर 
यह तजबीज की थी कि जब सम्मेलन शुरू हो जाय तब वे हरिजन अपने 
पास वालों से कहें कि साहब जरा दूर हो जाइए, में हरिजन हूँ। सम्मेलन में 
चूंकि सनातनी व पुराने विचार के-बहुतेरे हिन्दू प्रत्येक ब्लाक में होंगे, वे 
इस सूचना से भड़क कर उठ खड़े होंगे व सम्मेलन भंग हो जायगा । 
सभापति महात्माजी हैं, अतः वे इस बात पर जरूर जोर देंगे कि हरिजन 
अपने स्थानों से न हटाये जायं--फलतः सनातनी सम्मेलन छोड़ कर चल 
देंगे । इस घड़यन्त्र की खबर ज्यों ही स्वागत-अ्रधिकारियों को लगी वे 
घबड़ाये व मुझे बुलाया । 

यह आपके अजमेर का रूगड़ा इन्दोर में क्‍यों फैल रहा है १ 

में-- क्यों कया हुआ !” 

उन्होंने पूर्वोक्त पडयन्त्र का हाल कहा व बताया कि 'मैं तो” * 'को गिर- 
फतार कराये देता हूँ ।? 

मैं-- यह तो आप बड़ी भूल करेंगे। सम्मेलन न बिगड़ता होगा 
तो बिगड़ जायगा !? 

'तो फिर क्‍या करें, आपके यहां आने से यह सब-कुछ हुआ है १? 

“यदि किसी को मुझसे दुश्मनी है तो वह आपका काम क्यों 
बिगाड़े ! मु्के चाहे जितना नुकसान पहुँचा ले व पहुँचावे ।' 

किसी ने कहा--पर महात्माजी के यहां आने से वें तो यह मानते 
हैं कि आपकी शक्ति बढ़ती है।? 

में-- इसका तो अ्रब कोई उपाय नहीं है। आप लोग उनसे यह 
कह सकते हैं कि सम्मेलन से हरिमाऊ का कोई वास्ता नहीं। सम्मेलन 
में खुद महाराजा साहब भी पधारने वाले हैं। सम्मेलन बिगड़ने से तो 
इन्दौर की ही नाक कटेगी | बिगाड़ना हो ठो प्रदर्शिनी को बिगाड़ो 
जिससे हरिभाऊ की फजीहत हो ।” 

आखिर उन्होंने किसी तरह कह-सुन कर विध्नकारियों से समझौता 
कर लिया । अब मेरे कानों पर यह भनक आने लगी कि प्रद्शिनी में 
कुछ उपद्रव करेंगे । बड़ा डर यह था कि कहीं आग न लगा दें। और 
प्रकार के विरोध व प्रदर्शन के तो हम लोग बहुत आदी हो चुके थे | पर 
भगवान्‌ ने विरोधियों को सुबुद्धि दी--उन्होंने सिर्फ पस्वे बांग्ने व काली 
भरिडयों का प्रदर्शन करने की तजवीज की | 

जब महात्माजी प्रदर्शिनी का उद्घाय्न करने प्रदर्शिनी के अहाते में 
पधारे तो उसमें इतनी भारी भीड़ जमी कि काली ररिडयां कहीं देखने 
से भी नहीं दीखती थीं। स्वागव-फाय्क से अन्दर आने पर महात्माजी 
ने एक पर्चा मुझे दिया जिसमें मेरे बारे में कुछ भूठी बातें छुपी हुईं थीं । 
एक तो ऐसी सफेद भूठ गढ़ी कि मुर्भे पढ़ कर हँसी आ गई । किसी 
एक मकान का पता दिया गया था; जिसकी शकल भी मेंने आज तक 
नहीं देखी, ओर छापा था कि उसमें मैंने मिल-मालिकों से रुपये खाये | 
मैं इस झूठ से खुश ही हुआ; क्योंकि मिल-मालिक तो जानते ही हैं न 
कि मुझे उन्होंने कोई रिश्वत दी है या नहीं । इससे मेरे प्रति मालिकों 
की सहानुभूति व आदर ही बढ़ सकता था, व उन पर्च बाजों के प्रति 
घुणा ही हो सकती थी। जो हो। मुझे इस बात से दुःख जरूर हुआ 

कि ऐसे पर्चचाज यह नहीं सोचते कि इससे तो वे खुद ही अपने पावों 
पर कुल्हाड़ी मारते हैं । 

उद्घाटन भाषण हो जाने के बाद मैंने महात्माजी से पूछा-- 

“यह पर्चा आपने पढ़ लिया है न १? 

हां पढ़ लिया है ।? 

तो इसके संबंध में श्राप मुझसे कुछ पूछना चाहते हैं १” 

“नहीं, इसमें क्या पूछना है ! यहां भी लोग तम्हारे पीछे पड़े 
हुए हैं !? 

“इसकी आप चिन्ता न करें । मुझे तो इतना ही जानना था कि 
आप तो मुझसे कुछ नहीं कहना चाहते हैं १? 

इस तरह दोनों समारंम निर्विष्य पूरे हो गये | 

हु न नी 

भूठी अफवाहों का एक और प्रसंग मुझे याद आ रहा है। बिजो- 
लिया सत्याग्रह चल रहा था। मुर्के खबर मिली कि वहां जो पुलिस 
अफसर तैनात हैं वे बड़ा जुल्म कर रहे हैं--यहां तक कि स्त्रियों के लहंगों 
के नाड़े कय्वा देते हैं ! मुझ्के इस पर यकीन तो नहीं हुआ, फिर भी इस 
खबर से में बहुत बेचेन हो गया । पता लगा कि उस पुलिस अफसर से 
श्री नथमलजी चोरडिया की जान-पहचान या रिश्तेदारी है। 
मैंने सोचा कि उन्हें बिजोलिया भेज कर सममाया जाय कि 
जाब्ता-कानून के अनुसार सत्याअहियों के साथ जो करना जरूरी हो वह 
किया जाय, पर यह अ्रमानुषिक कार्य क्‍यों ! चोरडियाजी व में इस 
तरह बातचीत कर ही रहे थे कि मोटर में वे पुलिस अफसर सामने से 
गुजरे । चोरडियाजी ने पहचान कर कहा--लो वे तो ये सामने से जा 
रहे हैं। शायद स्टेशन जा रहे हों।' मैंने सुझाया--'तवो आप जाकर 
उनसे यहीं मिल लीजिए ।? 

अप भी साथ चलें तो क्‍या हज है १ 

“पका अकेला जाना ही ठीक है, फिर जरूरत . होगी तो में भी 

ग्राजाऊगा ।! 

“तो आप स्टेशन पर ठहरे रहें, में मिल लेता हूँ, जरूरत हुई तो आप 
भी मिल लेंगे |? 

वे प्रसन्‍न चित्त आये। कहा--नाड़े काटने वाली बात से तो 
इन्कार करते हैं। कहते हैं--आप खुद जाकर जांच कर आइए । कुछ 
ऐसी बातें भी बताई जिनसे यह रूगड़ा निबटाने में सहुलियत हो सकती 
है। आप भी मिल लीजिए |? 

हम मिल कर घर लोटे। थोड़ी ही देर में चोरडिया जी बाजार 
निकले । लोट कर बड़े अफसोस व ताज्जुब के साथ कहने लगे--'देखों 
जी लोग कैसे खराब हैं कहते हैं, चोरडियाजी ने १४०००) लेकर 
बिजोलिया की सुलह करा दी |! 

में हँसा व विनोद में कहा--' बापू साहब, मुझे अब मालूम हुआ । 
इसी तरह रुपये खा-खा कर आप लखपति बन गये हैं व यह हवेली 
बनाई है !” 

ओर हम दोनों थोड़ी देर तक हंसते रहे । 


“>> ७ इज 


रुपया बड़ा 

वैसे तो राजस्थान में आते ही मैंने “गांवों की ओर” की पुकार उठाई 
थी। जयपुर, उदयपुर के गांवों में होने वालें खादी-कार्य भें दिलचस्पी 
लेवा रहा था; परन्तु अजमेर-मेरवाड़ा मे शुरूभ्रात १६३०-३१ में ही हो 
सकी । १६३५ में जाकर ग्राम-सेवक मण्डल' की स्थापना हुई। कार्य तो 
कार्यकर्ताओं के बल पर ही हो सकता है, अ्रतः सदैव नवीन कार्यकर्ता 
ढूंढने, उन्हें सुयोग्य बनाने व पुराने कार्यकर्ताओं की कठिनाइयां हल 
करने में मरसक अपनी शक्ति लगाता रहता हूँ। श्रपने साथियों की 
मानसेक शांति व आर्थिक व्यवस्था का सबसे अधिक ध्यान रखता हूँ | 
राजस्थान में कार्यकर्ताओं का संगठन व्यवस्थित रीति से हो इस उद्देश से 

“राजस्थान संघ” नामक संस्था कायम की गई, जिसके संचालक मंडल में 
शुरू से तो श्री रामनारायणजी चौधरी, श्री हीरालालजी शास्त्री व में 
रहा; पर बाद में चोधरीजी हट गये व श्री पुस्तके तथा देशपांडेजी 
ओर शामिल हुए | मुझे बड़ा खेद है कि ३ साल चलकर यह संगठन 
टुठ गया, इसमें लगभग ३०-३७ प्रथम व द्विवीय श्रेणी के कार्यकर्त्ता 
सम्मिलित होगये थे, व. श्य-२० हजार रुपया साल का प्रबंध उनके 
अलाउन्स के लिए करना पड़ता था | मेरा यह मत है कि अपने अंगीकृत 
काम के बिगड़ने की जिम्मेदारी खुद अपने पर ही रहती है। अतः यदि में 
इस संघ्र के मुख्य प्रवर्तकों में से था तो इसके दूटने की मुख्य जिम्मेदारी 
भी मेरी ही होनी चाहिए । इसके दूटने की जो प्रतिक्रिया हुई उससे उब- 
रने में मुझ्के ३-४ साल लग गये | वह क्‍यों टूटा, इसका किस्सा बोधप्रद 
है, इसलिए सुनाये देता हूं । 

संत्र की आर्थिक जिम्मेदारी मुख्यतः मुझ पर, व भाई हीरालालजी 
पर थी--उसमें भी सबसे अधिक मुझ पर आगई थी। ज्यों-ज्यों भाई 
शास्त्रीजी पर वनस्थली विद्यालय व जयपुर-प्रजा-मए्डल का बोक बढ़वा 
जाने लगा--त्यों-त्यों राजस्थान संघ का बोक मुकपर पड़ने लगा | इसमे 
हम दोनों दो शरीर एक आत्मा की तरह थे--जब से, शायद १६२७ से 
मेरा उनका प्रथम परिचय हुआ है तब से हम ऐसा ही अनुभव करते आरहे 
हैं। मेरे स्वभाव में एक बड़ी त्रुटि है। दूसरों के उपयोगी हो जाने की 
प्रवृत्ति मुझमें खूब है; पर दूसरों का उपयोग कर लेने में बड़ा भीरु हूँ । 
इस प्रवृत्ति से अधिकांश तो मेरे ब्राह्मणत्व को सन्तोष ही रहता है; परन्तु 
कभी-कभी दुःख के अवसर भी आजाते हैं । किंतु बाद में इस दुःख को 
भी मैंने अपनी ही कमी माना है। यदि मैंने सचमुच राजस्थान के लिए 
अपना जीवन अपण कर दिया है तो में यहां के किस व्यक्ति के कार्य को 
“दुसरे का! कार्य मानू १ जिसे मैंने अंगीकार किया है वह तो मेरा 
कार्य हई है; पर दूसरे जो कार्य करते हैं, यदि वे मेरे आदर्श, सिद्धांत व 
रीवि-नी-त के अनुकूल हैं तो वे मी मेरे ही हैं। परन्तु दूसरों का उपयोग : 


#& 

किये बिना अपना अंगीकृत कार्य भी तो नहीं बनता ! इस समस्या को 
मैंने इस तरह हल किया है कि सीधी अ्रपनी जिम्मेदारी पर कोई काम 
नहीं उठाना, उसके लिए कोई साथी या कार्यकर्ता आगे बढ़ जाय वो 
उसकी पीठ पर बने रहना । अतः जब बालकृष्ण (गर्ग) ने ग्राम-सेवा में 
रुचि दिखलाई, जिम्मेदारी ली व जीवन देने का संकल्प प्रकट किया वो 
मेंने उसके अध्यक्ष बन जाने की हामी भर ली। श्रस्तु, इस त्रुटि के 
कारण, राजस्थान संघ, का अधिकांश बोक मुझ पर आने लगा। इस 
बोर से तो में नहीं घबराया; पर .एक विचित्र भाव मन में पैदा होगया-- 
ऐसा अनुभव हुआ जैसा कि पहले कभी नहीं हुआ था। राजस्थान में 
आने से पहले मुझे कभी सार्वजनिक कार्यों के लिए आर्थिक सहायता या 
चन्दा मांगने का अवसर नहीं आया था। इधर आते ही ब्राह्मण की 
भिन्षा-बत्ति जाग पड़ी; स्व० जमनालालजी व श्री घनश्यामदासजी के 
संपक की बदौलत धनिकों में आसानी से प्रवेश होगया, व धन भी आने 
लगा। मेने सदा धन पर अपने को सवार रक्खा है, अपने पर धन को 
'सवार नहीं होने दिया । परन्तु न जाने क्‍यों, राजस्थान सं्र के लिए जब 
आखिरी बार धन लेने गया, भाई शास्त्रोजी भी साथ थे, तो ऐसा अनु* 
भव होता था मानो रुपया मुझ पर सवारी गांठ रहा है--रुपया बड़ा व 
में उसके आगे बहुत छोटा होगया । ज्यों-ज्यों यह अ्रनुभव होता था 
त्यों-त्यों मेरी आत्मा भीतर से बगावत करती जाती थी। अन्त को मैंने 
वय कर लिया कि जब तक रुपया मुझे बड़ा लगता है तब तक रुपया 
मांगने कहीं नहीं जाऊगा | फलतः संघ की आर्थिक व्यबस्था बन्द कर 
देनी पड़ी व संघ का भौतिक कलेवर छूट गया। उसके कारण मित्रों, 
साथियों व कार्य-कर्ताओं से जो आत्मिक संबंध बंधा बह तो दूट ही केसे 
सकता था १ 
पिछले जेल-जीवन में मैंने राजस्थान के प्रायः प्रत्येक श्रपने साथी व 
मित्र कार्यकर्ता का ध्यान कर-करके यह भावना दृढ़ की है कि इस भिन्‍न 
शरीर के द्वारा में ही कार्य कर रहा हूँ। जो मुझसे विरोध रखते हैं, दूरी 

श्रनुभव करते हैं, उनकी आत्मा में भी अपना ही दर्शान करने का प्रयत्न 
किया है, व अब भी करता हूँ | में यह नहीं कद्द सकता कि उनसे मेरा 
तादात्म्य होगया है, पर मेरी साधना इसी दिशा में है । जब उनमें पूरा 
तादात्म्य हो जायगा, उनके प्रति हृदय में वही सजीव व सक्रिय प्रेम की 
घारा बहने लगेगी, जो अपने मित्र व साथी समझे जाने वाले व्यक्तियों के 
लिए बहती है, तमी अपनी अहिंसा की साधना को, इस सीमित क्षेत्र में 
सफल मानू गा | ४ 

मेरा मत है कि रुपया कार्यकर्ता के पास आना चाहिए; या अल्प 
आ।यास से प्राप्त होना चाहिए! जब तक रुपये के पास कार्यकर्ता को 
जाना पड़ता है तब तक या तो उसने कार्य अपनी योग्यवा, शक्ति और 
तप से बड़ा उठा लिया है या अपने से रुपये को बड़ा मानने में उसे 
कोई संकोच नहीं है । यदि मुझे आपके पास जाना पड़ता है तो निःसंदेह 
आप बड़े हैं, में छोटा हैँ। जब तक यह बड़ें-छोटे का भाव मन में है तब 
चक्र मनुष्य को यही यत्न करना चाहिए कि वह बड़े की गिनती में आबे | 
अथात्‌ वह अपनी योग्यवा, स्याग व तप को बढ़ावे। इससे एक समय 
ऐसा आजाता है जब वह सबको सम-दृष्टि से देखने लग जावा है ओर 
अ।े चल कर तो वह सम-दृष्टि भी ऐक्य-माव में बदल जाती है। 'समता' 
में दो का अ्रस्तित्व है; जब तक दो का अस्तित्व है दब पूर्ण आत्मोननति, 
आत्म-प्राप्ति नहीं हुईं । सब में, जीव-मात्र में एकल के अ्रतुभव को ही 
पूर्णं मनुष्यवा या आत्म-सिद्धि कह सकते हैं | इस स्थिति का आनन्द 
अवर्णनीय है । 


“+>+ डेट $-+- 

अहिंसा का एक लक्षण यह है कि खुद ज्यादा-से-ज्यादा कष्ट उठा 
कर भी प्रसन्न रहे व दूसरों को अ्रधिक-से-अधिक सुख-सन्तोष देने में 
प्रसन्‍नता का अनुभव करे। दूसरों की खुशी में, खुशी के अवसरों पर 
चाहे शरीक न हो, पर उनकी मुसीबत व ग़मी के मोकों पर जरूर उनके 
काम आवे। में देखता हूँ कि बचपन से ही मेरी अवृत्ति इस और है । 
अब मैंने अपनी साधना का भी एक अज्ञ इस प्रव॒त्ति को बनाया है। 
इसके सूचक कुछ खास अवसर मुझे याद आ रहे हैं | 

सरकारी अधिकारी, राजा-रईस, सेठ-साहुकार, इनके यहां मैं बिना 
बुलाये या बिना काम से प्रायः नहीं जाता। इसलिए नहीं कि मुम्क में 
कोई मिथ्या अहंकार इस संबंध में है, बल्कि इसलिए कि ये लोग उसका 
ग़लत अर्थ लगा सकते हैं । किसी गरीब या साधनहीन के यहां यों ही 
चले जाने से वह सहसा यह नहीं समझता कि ये अपना कोई स्वार्थ साधने 
आये हैं। परन्तु धनी-मानी व सत्ताधारी प्रायः इसका यही अर्थ लगाते 
हैं। पूज्य श्र जमनालालजी अक्सर कहा करते थे क्रि जब मेरे पास 
कोई आता है वो में पहले यह सोचता हूँ कि यह अपना कोई काम बनाने 
मेरे पास आया होगा । नहीं तो मुझ धनी के पास इन्हें आने का क्‍या 
प्रयोजन ! अतः जब मेने अपना स्वार्थ अपने रोटी-कपड़े से अधिक नहीं 
रकक्‍्खा है तो फिर में बिना काम, क्‍यों कहीं जाऊं १ पृज्य बापूजी तक 
से में बिना काम नहीं मिलता, व बिना जरूरत के कभी खत नहीं लिखता | 
इसमें अपने व उनके दोनों के समय व शक्ति के अपव्यय का भी खयाल 
रहता है । उनकी, अपनी व दुनिया की निगाह में बेकार' 'ठलुए” की 
ग्रिनती में न आने का भाव भी शामिल है। अरब तो मुझे ऐसा भी 
लगने लगा है कि बिना काम, बिना प्रयोजन, किसी से भी बोलना, 
किसी से मिलना, कहीं जाना फजूल ही नहीं हानिकारक भी है। इसका 

खयाल वही लोग नहीं रख सकते जिन्होंने जीवन को महत्त्वपूर्ण व मूल्य- 
वान्‌ नहीं समभा है । 

कलकत्ते में एक सेठ-मित्र हैं। कहीं इत्तिफाक से या काम से मिलना 
हो जाता तो मिल लिया करता था । एक बार जब वहां गया तो मालूम 
हुआ कि उनका दिवाला निकल गया है व वे बहुत दुःखी हो गये हैं। 
उनके चित्त पर भी इस दुर्घटना का बहुत बुरा अ्रसर पड़ा है। वे बहुत 
दूर रहते थे। फौरन दौड़ा गया और उनसे कहा कि आज चला कर व 
सब कार्मों को छोड़ कर आपके यहां आना मेरा धर्म था। जब आप 
सेठ थे; तो आपके पास अपने सुख-शान्ति के विपुल साधन थे। अब 
आप साधन-हीन व दुखी हैं। यदि में आपका किसी भी अर्थ में मित्र 
हूँ तो मेरी आवश्यकता अब आपके पास है। आप चाहें तो में दिन भर 
आपके पास रहूँगा | में शायद एक-दो दिन उनके यहां ठहरा था | इससे 
उन्हें बड़ी तसलज्ली मिली । अब वे फिर सेठ हो गये हैं और कभी-कभी 
मिलने पर दुआ-सलाम हो जाती है। जब कभी सावंजनिक कामों के 
लिए. रुपयों की जरूरत होती है तो उनकी तरफ भी खयाल जाता है, पर 
कई बार मन में यह विचार आजाता है कि कहीं वे यह न समझे कि में 
उनसे अपनी उस सेवा का प्रतिफल मांग रहा हँ--या उन्हें देने में उस 
बात का भी खयाल आ जाय | 

>< >< >< 

मेरे एक साथी मित्र हैं। मुझसे नाराज होकर अलग काम करने 
लगे थे। मुझे. अपना विरोधी, शायद उनकी उन्नति या मागं में बाधक 
भी, मानने लगे थे । एक बार वे सहसा बीमार हो गये, ऐसे जोर का 
दिल का दौरा उठा कि यह अन्देशा हो गया कि अब की साँस आये न 
आये । में उनकी छाती पर लेट कर तब तक चिपयणा रहा जब तक 
उनको ऐसा न लगा कि जीवन फिर लोद आया व जब तक उनके इलाज 
का माकूल इन्तजास न हो गया, वहां से नहीं हठा। इसमें मुझे; हार्दिक 
'सन्तोष व खुशी का अनुभव होता है। 

अजमेर जेल में एक रोज जेल-सुपरिटेडेंट बहुत घबराये हुए आये। 
मुझे व विशंभरजी' को बुलाया--+*“*“* की हालत बहुत खराब 
हो गई है, पेशाब में एसीटोन आने लगता है। किसी भी क्षण उनकी 
सत्यु हो सकती है। आप चाहें तो मैं उनकी सेवा के लिए आपको उनके 
पास रख सकता हूँ ।! ये एक राजनैतिक केदी थे, जेल बालों से ऋगड़ा 
होने पर भूख हड़ताल कर रक्‍्खी थी, एक दिन पानी तक न पीने से 
हालत बहुत खराब हो गई थी | प्रलाप शुरू हो गया था| जब हम 
वहां गये तो हमें भी बचने के कोई लक्षण नहीं दिखाई दिये। बाद में 
भाई लादूरामजी जोशी भी आ गये। यदि वे न आये होते तो उन 
मित्र को संभालना असंभव था। यह लादूरामजी की ही हिम्मत थी कि 
उनके हाथ-पांव पछाड़ने की किसी तरह काबू कर सकते थे। एक रात 
तो हम सब निराश हो गये | सब लक्षण ऐसे थे कि आज रात मुश्किल 
से कटेगी | मैं कभी उनके पास, कभी कुछ दूर, घस्ों भगवान्‌ का नाम 
स्मरण करता रहता था। दवुदय से प्राथंना निकलती कि भगवान्‌ क्‍या इस 
अपयश के ही लिए तूने इस सेवा-कार्य में हम लोगों को जुय्वाया ? हम 
सबको बड़ा आश्चर्य व महान्‌ आनन्द हुआ, जब सुबह होते-होते उनकी 
हालत सुधरने लगी व दोपहर तक तो ऐसा मालूम होने लगा, मानो 
इन्हें कोई बीमारी ही नहीं रही । अन्त को वे अच्छे हो गये और अब 
पहले की तरह ही हड्डे-कट्टे हो गये हैं। मैंने परमात्मा को बहुत-बहुत 
धन्यवाद दिया--न जाने किन के पुण्य से उन' भाई की जान बची | में 
निश्चय पूर्वक कह सकता हूँ कि इन भाई के किसी सुख या खुशी के 
अवसर पर जाने का अवसर आये तो मुझे कदापि वह हर्ष व सन्तोष न 
होगा, जो उनकी इस कठिन अवस्था में उनकी यत्‌किंचित्‌ सेवा-शुश्रघा 
से हुआ | परमात्मा से मेरी सदैव यह प्रार्थना रहती है कि ऐसी सेवाओं 
को भूल जाने की वह शक्ति देता रहे । 

१-श्री विशंभरनाथजी भागव, भूतपू्थ मब्त्री प्रान्तीय कांग्रेस 
कमेटी, अजमेर व मेरे विश्वसनीय सःथी | 

कई लोगों को मैं देखता हूँ कि वे ऐसे प्रसंगों को याद रख के उन 
व्यक्तियों से बहुत तरह के लाभ उठा लेते हैं, व उनका उपयोग भी कर 
लेते हैं | जब मेरी व्यवहार-बुद्धि प्रधान या प्रबल होने लगती है वो मुभे 
कभी-कभी यह खयाल होने लगता है कि यह अपनी बेवकूफीं वो नहीं 
हैं। पर ऐसे समय कोई भीतर से कहता है, 'हरिभाऊ यह बेवकूफी 
अच्छी है। तुम्हारे मन में जो इतना विकल्प उठता है, यह भी त॒म्हारी 
कमजोरी ही हे । सेवा तो वही है जो की व भूल गये। यदि धीरज 
रकक्‍्खोगे तो व्यवहार-दृष्टि से भी तुम घाटे में न रहोगे | 

एक बार मुझे! भाई लादूरामजी की जरूरत हुईं। वे मेरे उन 
साथियों में हैं जिनमें में देवत्व के दर्शन करता हूँ । वे जयपुर-प्रजा मंडल 
में काम कर रहे थे, माई शास्त्रीजी को मेंने लिखा। उन्हें भी उनकी 
आवश्यकता थी ही। उन्होंने उन्हें आने देने में असमथंता-सी प्रकट 
की | मेरे मन में आया व शायद शास्त्रीजी को लिखा भी था कि 
कि आप लोगों की जरूरत होती है तो में सब काम-धाम छोड़ कर दौड़ 
आता हूँ, लेकिन जब मेरी जरूरत होती है तो अक्सर लोग ठाल-दूल कर 
देते हैं। दूसरे साथियों व मित्रों ने भी बाज-बाज दफा इसका इशारा 
किया है। परन्तु थोड़ी ही देर बाद मुझे ऐसा लगा कि जयपुर-प्रजा- 
मण्डल का काम मैं दूसरे का क्यों समभू ! क्‍या शास्त्रीजी मेरे लिए 
“दूसरे! हैं ? क्या जयपुर प्रजामए्डल की स्थापना के प्रेरकों व सहायकों 
में में नहीं हूँ ? क्‍या मेने यह नहीं कहा है कि जब जयपुर आता हूँ, या 
जयपुर का खयाल आता है तो में भूल जाता हूँ कि में जयपुर का नहीं 
हूँ। क्‍या जयपुर से मेरा इतना तादात्म्य नहीं है ! क्या सारे राजस्थान 
की सेवा का, राजस्थान की आत्मा में अपनी आत्मा मिलाने का मेंने 
संकल्प नहीं किया है ? तो फिर क्यों यह भाव मेरे मन में आवा है! 
इसका कारण है यह एहसास कि शास्त्रीजी का व मेरा काम अलहदा 
है। मैने अपनी भूल पकड़ ली व शास्त्रीजी को लिखा कि यह मेरी 
गलती थी, जो मैंने इस भेद-भाव की भाषा का प्रयोग किया। जिसे 

मेंने अपना” काम समझा है, वास्तव में उसे परमात्मा का' काम 
समभना चाहिए। यदि वह काम परमात्मा का है तो उसका साधन 
जुटाने, उसे सफल बनाने की ज्यादा चिन्ता परमात्मा को होनी चाहिए, 
में तो उस पर श्रद्धा रखकर जो कुछु बन सके वह ईमानदारी से करता 
रहूँ । इस विश्वास में कितनी मानसिक शान्ति है, कितने मानसिक श्रम 
व शक्ति की बचत होती है; उखाड़-पछाड़ कितनी अनावश्यक प्रतीत 
होती है, फिर भी सफलता केसे प्रत्यज्ञ आती हुई दीखती है, इसका 
अनुभव व आनन्द लिख कर या कह कर नहीं बताया जा सकता । 
तुलसीदास के इस भजन में यही मर्म बड़ी सुन्दरता से बताया गया है-- 

“सम हृदय-भवन प्रभु तोरा | तहँ आय बसे बहु चोरा | 

कह तुलसीदास सुनु रामा | लूटहिं तस्कर तब धामा।। 

चिन्ता यह मोहिं अपार।| अपजस नहिं होई तुम्हारा |?” 

पूर्णाहुति 

अब एक अन्तिम संस्मरण लिखकर इन अनुभवों को समाप्त करू गा। 
यह बात तो है शायद १६२८ की, पर चू कि वह मेरे मन में सदैव तरो- 
ताजा बनी रहती है ओर मुझे राजस्थान की सेवा में सजीव प्रेरणा देती 
रहती है; अतः उसी का स्मरण करके इस पुस्तक की पूर्णाहुति करना 
ठीक रहेगा । 

राष्ट्रीय विद्यालय साबरमती के वार्षिक उत्सव के सिलसिले में 
महात्माजी सहित सब लोग छात्रों का एक नायक देख रहे थे। शाम का 
वक्त था--महात्माजी को एकाएक गश आगया | सब लोगों के होश 
फाख्ता होगये । फौरन ही वे एक चारपाई पर लिया दिये गये। चेहरा 
बिल्कुल पीला पड़ गया। आंखें मुंद गई। सिर्फ हलकी-सी सांस 
चलती थी, जिससे लोग थोड़ा-बहुत धीरज बांधे हुए थे, फिर भी यह 
खटका नंगी तलवार की तरह सिर पर लटक रहा था कि कहीं ऐसा न हो 

कि अगली सांस न आवे | तात्कालिक उपाय होने लगे, डाक्टरों के लिए, 
मोटरें दौड़ीं। सब की घबराहट व बेचैनी का अन्दाज पाठक स्वयं ही कर 
सकते हैं | उन दिनों महात्माजो ने दूध पीना छोड़ दिया था, बादाम का 
दूध बनाकर पीते थे, कच्चे केलों को भाप से पकाकर खाते थे। प्राणी के दूध 
से बचने की दृष्टि से यह खुराक का प्रयोग चल रहा था । इससे महात्माजी 
काफी दुबंल होचुके थे। कहते हैं कि इस दुघ यना से खुद उ था भी ऐसा लगने 
लगा था कि अब शायद यह शरीर अधिक समय तक न ठिके | इसका एक 
पू्व॑वर्ती आधार भी बताया जाता था । १६१८ में महात्माजी काफी बीमार 
होगये थे--कहते हैं एक दिन ऐसी अवस्था हुई कि उन्हें लगने लगा कि 
अब चले | लेकिन मन में खयाल आया कि अभी तो अपना काम बहुत 
बाकी रह गया है। हृदय से प्रार्थना निकली कि मगवन्‌ १० साल और 
मिल जाय॑ तो सब काम पूरा होजाय | उसके बाद से वे चंगे होने लगे । 
इन दस साल की मीयाद भी इस वर्ष ( १६२८ में ) खस्म होजावी थी | 
अतः उन्हें ऐसा लगा कि अब चलने के दिन आगये। जब यह खबर 
मेंने सुनी तो मेरे मन पर यह असर हुआ कि महापुरुष संकल्प-जीबी होते 
हैं । जब खुद बापू को ही ऐसा लगने लगा कि चले तो फिर खुदा ही 
खैर करे । खव० जमनालालजो वहीं थे । उनके मेरे बीच बातचीत हुई । 
बापू का अब ठिकाना नहीं है। पता नहीं किस दिन दंगा दे जाय॑। 
अब उनका शरीर बहुत ही खोखला होगया है। किसीसे उन्होंने कहा 
भी था कि मुझमें करुणामाव इतना अधिक आगया है कि यह शरीर 
उसके बोऋ को संभाल नहीं सकता | ऐसी दशा में हम अपने कत्तंव्य 
का जरूर विचार करलें | पहलो बात तो यह तय पाई कि अपनी तरफ से 
बापू पर शारीरिक व मानसिक बोंक कम-से-कम पड़ने दे। उनका 
ग्रधिक-से-अधिक बोक खुद उठा लेने का यत्न करें, पर यह मुमकिन 
न हो तो कम-से-कम अपनी उल्मनों व कामों का बोक उन पर न पड़ने 
दं। जहां सैद्धांतिक कठिनाइयां आवे अपनी बुद्धि काम न दे, वहीं सिर्फ 
उनसे पूछु लिया जाय। अब अपने पैरों के बल खड़ा रहना ही उचित 

है। बापू के जीते जी यह दिखा दें कि हम जिम्मेदारियों को उठाने की 
क्षमता रखते हैं ओर उन्हें निबाइने की योग्यवा भी । हमने यह निश्चय 
करके सोचा भी कि पूज्य बापूजी को इससे वाकिफ कर दे | 

किंतु जब यह खयाल हुआ कि बापू शायद न रहें तो यह भी इच्छा 
होना स्वाभाविक था कि कुछ दिन साबरमतठी ही ठहर जावें। जरा हालत 
ठीक-ठाक होजाय तो फिर चलें। पर साथ ही यह भी विचार आया कि 
अभी तो स्वावलम्बी बनने का निश्चय किया ओर अभी से यह कमजोरी 
आने लगी | महज उन्हीं के खातिर ठहरना बापू को भी अच्छा नहीं 
लगेगा । बल्कि ऐसी भयानक चिंता सामने खड़ी रहने देकर भी यदि 
हम लोग अपनी ड्यूटो पर चले गये तो उन्हें अधिक संतोष ही होगा | 

चुनांचे हम बापू के स्थान पर गये। दोनों ने अपना निश्चय 
उन्हें सुनाया । 

“कल की आपकी मृच्छा देखकर हमने एक विचित्र निश्चय किया 
है | हम लोग अपना कोई बोफ आप पर नहीं पड़ने देंगे--सिंवा सिद्धांत, 
नीति-संबंधी मार्ग दर्शन के। सो भी बहुत गाड़ी अय्क जाने पर ही। 
आपके सिद्धांत सत्य, अहिंसा हमारे द्ृदय में बैठ गये हैं। अपनी बुद्धि 
व शक्ति के अनुसार उनको समझने व पालने का यत्न करते रहेंगे। जब 
तक आप हैं तब तक तो कठिनाई के अवसर पर आपसे मार्गदर्शन प्राप्त 
करेंगे ही--पर आपको एक न एक दिन जाना ही है; अ्रव तो पता नहीं 
आप कब चल दे, ओर हमें तथा देश को व संसार को एक दिन उस 
भयानक अन्धकार का सामना करना ही है, तो हमने सोचा कि हम अ्रभी 
से उस दिन के लिए अपने मन को तैयार करलें और जब तक आप बैठे 
हैं अपनी जिम्मेदारी पर काम इस तरह करें जिससे आपको कम-से-कम 
कष्ट व अधिक-से-अधिक सन्तोष हो | पहले तो. हमारा इरादा हुआ कि 
कुछु दिन ठहर जावें; पर अब यही निश्चय किया है कि आज अपने- 
अपने स्थानों को चले जाकर अपने कार्मों में जुय जावे; आपको प्रणाम 
करने आये हैं ।? 


हा 

बापू बोले---यह निश्चय मुझे प्रिय लगा है । मेरे शरीर को ठुरन्त ही 
कुछ होने वाला है, ऐसा तो नहीं लगता; परन्तु मनुष्य को तैयार हर 
अवध्था के लिए रहना चाहिए तुम लोग खुशी से जाओ ।' 

किसी को क्‍या पता था कि जमनालालजी तो बापू से पहले चल देंगे। 
उस समय जब हमने पूर्वोक्त निश्वय किया तब क्रम-से-कम मेरे मन में 
यह खयाल जरूर था कि अपने लिए. भाईन्नी--जमनालालजी--हई हैं. । 
अब तो मेरा वह सहारा भी निकल गया । 

बापू का सहारा हमने जानबूक कर छोड़ दिया। जमनालालजी का 
सहारा भगवान्‌ ने छीन लिया | अब मीराबाई के शब्दों में-- 

“'भवसागर सब सूख गया है फिकर नहीं मुझे तरनन की | 
ओर 
'मेरे तो गिरधर गोपाल दूसरा न कोई 
वाली हालत होगई है। परमात्मा अपने बन्दों के लिए जो अच्छा 
समझता है वही करता है। माता को वह प्रसव की असह्य पीड़ा देता है 
परन्तु उसमें उसका मांगल्य ही निहित रहता है जो शिशु के रूप में फिर 
प्रकट होता है | 

सम्मववः १६३३, ३४ में पूज्य बापूजी ने उपवास किया था--२१ 
दिन का । मैं उस समय बम्बई भें इलाज करा रहा था । सान्ताक्रन्ज में 
मित्रों ने उपवास के उपलक्ष्य में एक समा की आयोजना की थी। सरव- 
भावतः ही सब लोग घबराये हुए.व चिन्तित थे । पर में विचलित नहीं 
हुआ था---अपना भवसागर तो पहले ही, पूर्वोक्त निश्चय के कारण, सूख 
चुका था--मैंने सभा में कहा-- 

“मुझे विश्वास तो यही है कि बापू इस अग्नि-परीक्षा में से सही- 
सलामत निकल आवेंगे । उनका शरीर भी इतनी सात्विकता क्रो प्रात्त हो 
गया है कि इस उपवास से उनका अधिक शक्ति-व्यय न होगा'। 
परन्तु हम जो उनके अनुयायी व भक्त हैं, उन्हें उनकी मृत्यु की कल्पना से 
' भी घबराना नहीं चाहिए। यदि आज बापूजी को यह मालूम हो कि मेरे 

उपवास की चिन्ता से, या मृत्यु की आशा से, मेरे श्रनुयायी घबरा गये 
हैं, किंकत्तव्य-विमूढ़ होगये हैं, तो उन्हें बहुत दुःख होगा व इस तरह के 
ढेरों अनुयायियों को देखकर, उलठा वे जल्दी मर जाना पसन्द करेंगे; 
परन्तु यदि हमारी वरफ से उन्हें यह संदेसा पहुँचे कि हमें विश्वास है कि 
आप इस घाटी को सुख से पार कर जायंगे; परन्तु यदि परमात्मा की यही 
इच्छा हुई कि आपको वह हमारे बीच रहने न दें तो आप निश्चिन्चता व 
शांति से अपना शरीर छोड़ें, हम आपके अनुयायी कहलाने वाले आपके 
अध्‌रे कार्यों को दस गुना वेग व बल से चलावेंगे व आपकी आत्मा 
सदैव हमारा पथ-दर्शन करती रहेगी । आपके जैसे महापुरुष शरीर भले 
ही छोड़ दें, जिसने विश्व की आत्मा में अपनी आत्मा मिला दी है, वे तो 
अमर होते हैं श्रौर उस अमर आत्मा की प्रबल शक्ति से संसार को प्रकाश 
व प्रेरणा देते व पथ-दर्शन कराते रहते हैं ।हम आपके बाद रोकेव 
किंकत्त॑व्यमूढ़ हो के बैठ रहने वाले नहीं हैं,' तो वे मरने वाले होंगे दो 
नहीं मरेंगे व उन्हें अधिक जीने में रस मालूम होने लगेगा १ श्रतः अपना 
पूरा संकल्प बल लगाके वे इस <दिव्यः में से साफ पार हो जाय॑ंगे।' 
जमनालालजी तो अपना हिसाब देगये | बापूजी ने कहा--जमना- 
लाल दिव्य पुरुष था। शअ्रपने राम तो इसमें गोरव अनुभव करने वालों 
में हैं कि बापू के काल में पैदा होकर जीवित हैं, व “नहिं साथन, बल , 
वचन चातुरी' मानने वालों की श्रेणी में हैं । पूज्य बापू को सन्तोष देने 
की क्षमता व योग्यता तो इस जन्म में आने से रही, उनके कष्ट व क्लेश 
का कारण न बनें, तो भगवान्‌ का अनुग्रह समझना चाहिए | इन भाव- 
नाओं के साथ अभी ठो राजस्थान की सेवा का श्रत जारी है। आगे 
जैसी भगवान की मर्जी हो--“माक्षिक तेरी रजा रहे व तू ही तू रहे |? 
गोस्वामीजी के शब्दों में उससे यही चाहना है--- 
'नास्वा स्पद्या रघुपते हृदयेडस्मदीये, सत्यं वदामि चर भवांनखिल्लान्तरात्मा | 
भर्कि प्रयच्छ रघुपु गव निमरां में, कामादि-दोष-रहितं कुरु मानसं च ॥ 


जा 3 ५ 


स्वस्ति-पाठ 


ये अपने अनुभव मेंने लिख तो दिये, पर एक खयाल मन में से हट 
नहीं रहा है। आखिर एक अल्प-प्राण जीव के इन अनुभवों का मूल्य 
क्या ? अपनी बात' होने से अपनी शोहरत” का आ्राक्ेप होगा सो 
अलग | इसका एक ही जवाब मेरे अन्तरतम से मुझे मिलता है--- 
- तुम्हारा भाव इसे लिखने में क्या रह्य है ! अपनी शोहरत, आमदनी, 
या अहिसा-प्रचार | में निःसंकोच कह सकता हूँ कि अहिंसा की महिमा 
का जो खाद मुझे मिला है, व मिल रहा है, उसे पाठकों में बांग्ना व 
उन्हें उसका चस्का लगाना ही मेरा उद्देश है। 'शोहरत' की आशंका 
के खयाल से उल्टा बीच-बीच में हतोत्साह होता रहा हूं | जब लिखना 
शुरू किया तव आमदनी” का भी भाव नहीं था, जब समाप्त हो रहा दे 
तब थोड़ा-सा 'गशुजरं-बसर” का खयाल जरूर इसमें आया है; क्योंकि अब 
मुझे लेखन-कार्य से ही अपना निर्वाह करना है। रोटी-कपड़े भर की ही 
मेरी ३चछा सदैव से रही है, अतः मुझे इतनी आय का भाव इसमें रहना 
दोष-युक्त नहीं मालूम होता है| इसमें वर्णित घटनायें चू कि मेरे ही आस- 
पास घूमती हैं, अतः मेरे जीवन का कुछ वर्णन इसमें अनिवार्य था। 
फिर भी यह जीवन चरित्र या आत्म-कथा” नहीं है | 

इसका यह अर्थ नहीं कि मैं आत्म-कथा” लिखने में कोई बुराई 
मानता हूं। यही कि मेरा जीवन इस योग्य नहीं है कि उसकी कोई कथा 
लिखी जाय | विभूतिमान्‌ कत्त॑व्यशाली, साधु-महात्मा, परम पुरुषार्थी, 
लोग आत्म-कथा” लिखें या दूसरे उनके जीवन चरित लिखें तो वह उचित 
है। मुझ में इनमें से कोई भी गुण या शक्ति नहीं है, इसीलिए इन 
अनुभवों को भी पाठकों के सामने रखते हुए. बहुत संकोच हो रहा है। 
पाठकों से निवेदन है कि वे केवल उन घठनाओं पर ही निगाह रकक्‍्खें, 
उन्हीं पर विचार करें व यथोचित शिक्षा लें, इसके बाद जिसके जीवन से 

इन घटनाओं का संबंध है उसे न-कुछ सममकर भूल जाय॑े। 

इसका यह अर्थ नहीं समकना चाहिए कि मेरा जीवन अहिंसा से 
ओत-प्रोत होगया है । मुझे क्रोधष आ जाता है, भल्लाहट तो कई बार आ 
जाती है, अभिमान भी बीच-बीच में उभड़ता रहता है। सारा सत्य 
कहने का कभी-कभी साहस नहीं होता । निराशा का प्रभाव भी कभी- 
कभी होने लगता है | दूसरे के प्रति अनुदारता भी मन में पेदा हो जाती 
है। ये कमियां तो ऐसी हैं जो मुझे खुद दीख जाती हैं; पर और भी 
ऐसे दोष या कमजोरियां हो सकती हैं जिन्हें दूसरे देख पाते होंगे। जब- 
तक मनुष्य पूर्ण नहीं हो जाता--फिर से ब्रह्म-रूप नहीं हो जाता, तब तक 
उसके जीवन में दोष, त्रुटि, विकार मिलते ही रहेंगे । मनुष्य का कत्तंव्य 
यह है कि वह जागरूक रह कर आत्म-निरीक्षण करता रहे, दूसरों की 
टीकाओों, आलोचनाओं, भक्त्सनाओं, निन्दाओं से लाभ उठाता रहे, जब- 
जब अपने विकार उभड़ते हों तब-तब उन्हें संयम में लाने का यत्न करता 
रहे । इसीसे वह निर्दोषिता, सात्विकता, या आत्मिकता के मार्ग में प्रगति 
कर सकेगा । पठन, चिन्तन, मनन व कुछ अनुभव से मेरा यह निश्चित 
मत बन गया है कि मनुष्य जो कुछ आज है वह अपनी ही पूर्व॑-कृतियों 
का परिणाम है, व आगे जो कुछ होगा वह उसके वत्तमान कार्य- 
कलाप का परिणाम होगा । जिसे लोग परिस्थिति! कहते हैं, बह भी 
भारी चीज है, इसमें कोई शक नहीं | पर वह मनुष्य के अपने प्रयत्न 
या पुरुषार्थ से भिन्‍न या बढ़ कर नहीं हो सकती। अ्रहंकार-युक्त पुरुषार्थ 
मनुष्य को उद्धत व अत्याचारी बना देता है, अहंभाव-शूल्य पुरुषार्थ 
ही उसे परम-पद तक ले जा सकता है, ओर उस पर प्रतिष्ठित करके 
ही छोड़ेगा | 

अतः पाठक इसमें इतना ही देखें कि उनके जीवन को बनाने में, 
इन अनुभवों से कुछु फायदा मिल सकता है या नहीं। इसमें जो मेरे 
खअवषगुण दीख पड़ें वे उनके काम की चीज नहीं है। जहां तक खुद 
उनसे संबंध है वे उन्हें भूल जाय॑, क्योंकि मेरी त्रुग्यां या दोष उनकी 

उन्नति में सहायक नहीं हो सकते | वे तो अपने ही सदगुणों के बल पर 
आगे बढ़ सकते हैं । 

सब ही सुख को पावें सभी निर्मल हो रहें 

सब ही शुभ को देखें कोई कहीं न हो दुखी। 

